
ளான பயநத? டய ரா பா ளாக யம பத்தும்‌ ஜாரா 








இயேசு கிறிஸ்துவின்‌ நாமத்தில்‌ அன்பின்‌ வாழ்த்துக்கள்‌ 





ஏறக்குறைய 7 ஆண்டுகளாக பல இடங்களிலிருந்து சேகரித்த சுமார்‌ 200 ஆண்ருகளுக்கு 
முன்பு வரை அச்சழக்கப்பட்ட ஆரோக்கிய உபதேசங்கள்‌ அடங்கிய கிறிஸ்தவ ஆவிக்குரிய 
புத்தகங்களை, பல மணி நேரம்‌ கொடுத்து, பல இலட்சங்கள்‌ செலவு செய்து மின்‌ நூல்களாக 
(E-Books) இலவசமாக (மத்தேயு 10:8) உங்கள்‌ கரங்களில்‌ கொருப்பதற்கு, அற்பரும்‌ நீசருமான 
எங்களை பயன்பருத்தின உன்னத தேவனுக்கே சகல கனமும்‌ மகிமையும்‌ துதியும்‌ உரித்தாவதாக. 
இதைம்‌ போன்ற இன்னும்‌ ஆயிரக்கணக்கான புத்தகங்களை தரவிறக்கம்‌ (1901௭71088) செய்ய 
எங்களுடைய இணையதளத்தை சொருக்கவும்‌,/பார்க்கவும்‌: உ1௦௯.14107400/08.11 

95 சதவீத புத்தகங்கள்‌ அச்சில்‌ ஒல்லாதவைகளும்‌, காப்புரிமை முழந்தவைகளுமே. 
மீதமுள்ள புத்தகங்கள்‌, நல்ல உபதேசங்களை கொண்ழருப்பதால்‌, முழந்தவரை ஆசிரியரின்‌ 
உரிமையோரு மின்‌-நூலாக, இலவசமாக வெளியிருகிறோம்‌. ஒருவேளை உங்களுடைய புத்தகம்‌ 
இப்பழ இலவசமாக மின்‌-நூல்‌ (E-Book) வழவில்‌ வரக்கூடாது என்று நினைத்தீர்களானால்‌, தயவு 
செய்து எங்களை மன்னித்துக்கொள்ளுங்கள்‌. எங்களுடைய Wஎர்‌4றற எண்ணிற்கோ, மின்‌ 
அஞ்சலிலா (ர!) எங்களுக்கு தெரியப்புத்துங்கள்‌. உடனழயாக எங்களுடைய இணைய- 
தளத்திலிருந்து எருத்துவிருகிறோம்‌. 


WhatsApp/SMS: +91 90 190 490 70 / +91 7676 50 5599 
Email: wordofgod@wordofgod.in 


Wishing you in the mighty name of Jesus Christ 


We had collected several thousands of old Tamil Spiritual Books which are 
rich in Sound Doctrines across various places of India for 7 years. Some of them 
are more than 200 years old books. We have spent millions of hours and money 
in scanning them and coverting them to E-Books. The work is still in progress. 
These E-books are published completely free of cost (Matt 10:8) forever. We give 
all the praise and glory to God for giving this wonderful opportunity to server 
Him. You can download thousands of similar Tamil Christian E-books from our 
website www.WordOfGod.in completely free of cost at any time. 

95% of these E-Books are not being printed now and their copyrights are 
already expired. The remaining books are sent as E-Books mostly with the 
permission from the Authors. If you feel that your books should not be published 
as E-Book freely, kindly execuse and forgive us. Please let us know the book 
details by WhatsApp or Email we will remove them from our website. 

WhatsApp/SMS: +91 90 190 490 70 / +91 7676 50 5599 


Email: wordofgod@wordofgod.in 

இலேமென்ஸ்‌ இவான்ஜலிக்கல்‌ ஃபெல்லோஷிப்‌ 
98, நுங்கம்பாக்கம்‌ நெடுஞ்சாலை, 
சென்னை - 600 034. 

உள்ளடக்கம்‌ 


இளமையில்‌ கொண்ட ஆர்வம்‌! 

“குட்டிப்‌ போதகர்‌” 

அமெரிக்காவில்‌ கல்வி பயின்றார்‌! 
ஆண்டவருடைய அழைப்பைப்‌ பெற்றார்‌! 
எதிர்ப்புகள்‌ நடுவே ஊழியம்‌! 

எழுப்புதல்‌ பரவத்‌ துவங்கியது! 
சீனாவெங்கும்‌ எழுப்புதல்‌ பரவியது! 
போர்‌ அபாயங்களின்‌ நடுவே ஊழியம்‌ 
உயிர்த்துடிப்பான பிரசங்கங்கள்‌ ! 


அருட்பணிப்‌ பயணங்களை மேற்கொண்டார்‌! 


, ஒய்வெடுக்காமல்‌ கடுமையாக உழைத்தார்‌! 


மரணப்படுக்கையிலும்‌ சாட்சி கூறினார்‌! 

ஜாண்‌ சுங்கும்‌ அவரது மனைவி பிள்ளைகளும்‌ 


இளமையில்‌ கொண்ட ஆர்வம்‌! 


கண்ணுக்கெட்டிய தூரம்‌ வரை பச்சைப்‌ பசேரென்ற வயல்‌ 
- வெளிகள்‌! சுற்றிலும்‌ கோட்டை கட்டியதுபோல உயர்ந்து நின்ற 
மலைகள்‌! மலையெங்கும்‌ கொத்துக்‌ கொத்தாக வண்ண மலர்கள்‌ 
பூத்துக்‌ குலுங்கும்‌ மரங்கள்‌! 

ஆண்டவருடைய படைப்பின்‌ அற்புதமான அழகைக்‌ கொண்ட 
அந்தச்‌ சின்னஞ்சிறு கிராமம்தான்‌ ஹோங்செக்‌! சீனாவின்‌ 
தென்கிழக்குப்‌ பகுதியில்‌ பூகியன்‌ மாகாணத்தில்‌ இருந்த அந்தக்‌ 
கிராமத்தில்தான்‌ போதகர்‌ சுங்‌ மொதாடிஸ்ட்‌ சபையின்‌ ஒரு குருவான 
வராக ஊழியம்‌ செய்துவந்தார்‌. 


போதகர்‌ சுங்‌ 

ஹோங்செக்‌ கிராமத்தில்‌ ஒரே குடும்பத்தைச்‌ சேர்ந்த நான்கு 
சகோதரர்கள்‌ 1886ஆம்‌ ஆண்டு கிறிஸ்துவை ஏற்றுக்கொண்டார்கள்‌. 
உடனடியாக அந்தக்‌ கிராமத்தில்‌ ஆண்டவருடைய ஊழியத்தைத்‌ 
துவங்க வேண்டுமென்ற வாஞ்சையைப்‌ பெற்றார்கள்‌. 

மூத்த சகோதரன்‌ தனது வீட்டைக்‌ கூட்டம்‌ நடத்துவதற்காக 
ஒதுக்கிக்‌ கொடுத்தார்‌. இரண்டாவது சகோதரனிடம்‌ மத்தேயு எழுதிய 
சுவிசேஷத்தின்‌ பிரதியொன்று இருந்தது. அவர்‌ வேத பாடத்தை 
வாசிக்க முன்வந்தார்‌. அடுத்த சகோதரன்‌ ஜெபத்தில்‌ சபையாரை 
வழிநடத்த வேண்டும்‌ என்று தீர்மானிக்கப்பட்டது. நற்செய்தியை 
அறிவிப்பது யார்‌? பேச்சுத்‌ திறமையைப்‌ பெற்றிருந்த இளைய 


6 எழுப்புதல்‌ வீரர்‌ ஜாண்‌ சுங்‌ 


சகோதரனே பிரசங்கம்‌ செய்யும்படி தெரிந்தெடுக்கப்பட்டார்‌. 
அப்போது அவருக்கு வயது பதினாறு மட்டுமே! 

எத்தனையோ தேவைகளுக்கு மத்தியிலும்‌ இந்தச்‌ 
சகோதரர்கள்‌ ஊழியத்தில்‌ ஆர்வத்துடன்‌ ஈடுபட்டார்கள்‌! 

இளைய சகோதரன்‌ பூசெள இறையியல்‌ கல்லூரியில்‌ கல்வி 
கற்கும்படி அனுப்பி வைக்கப்பட்டார்‌. நீண்ட தொலைவு நடந்து, 
மலைகளையும்‌, பள்ளத்தாக்குகளையும்‌ கடந்து அவர்‌ பூசெள சென்று 
சேர வேண்டியிருந்தது! 


என்றாலும்‌ அங்கே இரண்டாண்டுகள்‌ வேதாகமக்‌ கல்வியைப்‌ 
பெற்றபோது, அவர்‌ கிறிஸ்துவுக்குள்‌ வாழும்‌ அற்புதமான 
அனுபவத்தைப்‌ பெற்றார்‌. 

துடிப்போடு திரும்பிவந்த அவர்‌ தன்னுடைய கிராமத்தில்‌ 
மட்டுமின்றி, காடுகளையும்‌ மலைகளையும்‌ கடந்து கிராமம்‌ 
கிராமமாகச்‌ சென்று நற்செய்தி அறிவித்தார்‌. மெதாடிஸ்ட்‌ சபை 
அவரைத்‌ தனது சபையின்‌ போதகராக அங்கீகாரம்‌ செய்தது. போதகர்‌ 
சுங்கின்‌ ஊழியம்‌ வலுப்பெற்றது! 
ஜாண்‌ சுங்கின்‌ பிறப்பு 

போதகர்‌ சுங்‌ ஊழியத்தைத்‌ துவக்கி ஏழு ஆண்டுகளுக்குப்‌ 
பின்னர்‌, தான்‌ பிறக்குமுன்பே தனக்கு நியமிக்கப்பட்டிருந்த ஓர்‌ 
உறவுக்காரப்‌ பெண்மணியை மணந்துகொண்டார்‌. இந்தப்‌ பெண்மணி 
பெளத்த சமயத்தைச்‌ சேர்ந்தவர்‌. போதகர்‌ சுங்கின்‌ தொடர்ந்த ஜெபம்‌ 
மற்றும்‌ தீவிரமான முயற்சிக்குப்‌ பின்னரே இந்தப்‌ பெண்‌ கிறிஸ்துவை 
ஏற்றுக்கொண்டார்‌! 


ஒவ்வொரு இடமாகச்‌ சுற்றித்‌ திரிந்து கிறிஸ்துவைப்‌ பற்றிச்‌ 
சாட்சி கூறுவதே போதகர்‌ சுங்கின்‌ பணியாக இருந்தது. 
தேவைகளைச்‌ சந்திக்கப்‌ போதுமான வருமானம்‌ கிடைக்கவில்லை. 
ஒரு சிறிய நிலத்தில்‌ நெல்‌ விளைவித்து திருமதி சுங்‌ குடும்பத்‌ 
தேவைகளை ஓரளவு கவனித்துக்‌ கொண்டார்‌! 


இளமையில்‌ கொண்ட ஆர்வம்‌! 


ஏழ்மை நிறைந்த இந்தக்‌ குடும்பத்தில்‌ ஆறாவது 
குழந்தையாகப்‌ பிறந்தவர்தான்‌ பின்னாட்களில்‌ சீனாவெங்கும்‌ 
எழுப்புதல்‌ அலை பரவக்‌ காரணமாக இருந்த எழுப்புதல்‌ வீரர்‌ ஜாண்‌ 
சுங்‌! 

1901ஆம்‌ ஆண்டு செப்டம்பர்‌ 27ஆம்‌ நாள்‌ பிறந்த இவருக்கு 
ஜு அன்‌ என்று பெயர்‌ வைக்கப்பட்டது. “தேவனுடைய கிருபை” 
என்பது இதற்குப்‌ பொருளாகும்‌! 

பிறப்பதற்கு முன்பே ஜு அன்‌ ஆண்டவருடைய 
ஊழியத்துக்காக அர்ப்பணிக்கப்பட்டிருந்தான்‌. ஆனால்‌ அவன்‌ 
முரட்டுப்‌ பையனாகவே வளர்ந்தான்‌! 


கோபத்தில்‌ வெளிப்பட்ட அன்பு 
போதகர்‌ சுங்‌ முன்கோபம்‌ கொண்டவர்‌ என்று 
பெயரெடுத்தவர்‌. அப்பாவின்‌ முன்கோபம்‌ அப்படியே ஆறாவது 
குழந்தைக்கும்‌ வந்துவிட்டிருந்தது! 
அப்பாவும்‌ மகனும்‌ அடிக்கடி மோதிக்கொள்வதுண்டு. 
அப்போதெல்லாம்‌ ஜு அன்‌ நன்றாகப்‌ பிரம்படி பட்டிருக்கிறான்‌. 
என்றாலும்‌ அவனது முரட்டுக்‌ குணம்‌ குறையவேயில்லை! 


௪ 


ஒருமுறை ஜு அன்றும்‌ அவனது சகோதரனும்‌ காலை 
உணவுக்காக அரிசிக்‌ கஞ்சி சாப்பிட்டுக்‌ கொண்டிருந்தார்கள்‌. 
அப்போது ஏதோ சச்சரவு ஏற்பட்டுவிட்டது! 

ஜு. அன்னுக்குக்‌ . கடுமையான கோபம்‌ வந்தது. சூடான 
அரிசிக்‌ கஞ்சியைக்‌ கிண்ணத்தோடு சகோதரனின்‌ முகத்தில்‌ 
வீசியெறிந்துவிட்டான்‌ ! 


சூடான கஞ்சி முகத்தில்‌ பட்டு கன்னம்‌ வெந்துவிட்டது! 
கிண்ணமும்‌ கீழே விழுந்து உடைந்துவிட்டது! 

[1 அன்னைப்‌ பயம்‌ பிடித்துக்கொண்டது! வெளியே ஓடிச்‌ 
சென்ற அவன்‌ கிணற்றில்‌ குதித்தான்‌. ஆனால்‌ வலை கொண்டு 
கிணற்றை மூடியிருந்தபடியால்‌ தப்பிப்‌ பிழைத்தான்‌! 

இளமையில்‌ கொண்ட ஆர்வம்‌! 9 


வீட்டுக்குத்‌ திரும்பிய ஜு அன்‌ எவருக்கும்‌ தெரியாமல்‌ 
கட்டிலுக்குக்‌ கீழே ஒளிந்துகொண்டான்‌. பகல்‌ முழுவதும்‌ அவனைத்‌ 
தேடினார்கள்‌. ஆனால்‌ படுக்கைக்குக்‌ கீழே அவன்‌ ஒளிந்து 
கொண்டிருப்பான்‌ என்று எவரும்‌ சந்தேகிக்கவில்லை! 


இரவு நேரம்‌. பசி பொறுக்க முடியாத ஜு அன்‌ மெதுவாக 
வெளியே வந்தான்‌. அவனுக்காகப்‌ பிரம்படி காத்திருந்தது! கோபம்‌ 
தீர இவனை அடித்துவிட்டுத்‌ தனது சிறிய அறைக்குச்‌ சென்று 
விட்டார்‌ போதகர்‌. சுங்‌. 

ஜு அன்‌ அழவேயில்லை! தகப்பனாரின்மீது அவனுக்குக்‌ 
கோபம்‌ அதிகமாகியது! 

அப்பாவின்‌ அறைக்‌ கதவிலிருந்த சிறிய பிளவின்மூலம்‌ 
உள்ளே பார்த்த அவன்‌ அதிர்ந்துபோய்விட்டான்‌! 

அங்கே போதகர்‌ சுங்‌ தன்‌ தலையைக்‌ கைகளில்‌ 
தாங்கீயவராகக்‌ கண்ணீர்‌ வடித்துக்‌ கொண்டிருந்தார்‌! 

மெதுவாகக்‌ கதவைத்‌ திறந்து உள்ளே சென்றான்‌ ஜு அன்‌. 
கண்ணீர்‌ வழிந்த முகத்தோடு போதகர்‌ சுங்‌ நிமிர்ந்து பார்த்தார்‌. 

“அப்பா, நீங்கள்‌ என்னைப்‌ பிரம்பால்‌ அடித்தீர்கள்‌. நான்‌ 
அழவில்லை. ஆனால்‌ நீங்கள்‌ ஏன்‌ அழுகிறீர்கள்‌ ?” என்று கேட்டான்‌. 

போதகர்‌ சுங்‌ அவனைத்‌ தன்னருகே இழுத்து அணைத்துக்‌ 
கொண்டார்‌. 

“மகனே, ஒரு தகப்பனாரின்‌ அன்பும்‌ கர்த்தருடைய அன்பைப்‌ 
போளறதே!” என்று கூறினார்‌ போதகர்‌ சுங்‌. 

அன்பைப்‌ பற்றிய ஒரு புதிய பாடத்தை அன்று ஜு அன்‌ கற்றுக்‌ 
கொண்டான்‌. அவன்‌ தன்‌ வாழ்க்கையில்‌ இந்த நிகழ்ச்சியை 
ஒருபோதும்‌ மறந்தது கிடையாது! 

செங்குத்தான மலைச்‌ சரிவுகளிலும்‌, பாய்ந்து : செல்லும்‌ 
நீரோடையின்‌ கரைகளிலும்‌ சுற்றி வருவது ஜு அன்னுக்கு 
விருப்பமான பொழுதுபோக்காக இருந்தது. இவ்வேளைகளில்‌ 

இவற்றைப்‌ படைத்த தேவளின்‌ வல்லமையைப்‌ பற்றிய உணர்வையும்‌ 
அவன்‌ பெற்றான்‌. 

தேவனுடைய மகிமையை வெளிப்படுத்தும்‌ இந்த இயற்கைச்‌ 
சூழலைவிட்டுப்‌ பிரியும்‌ வேளையும்‌ வந்தது. 
பட்டணத்துக்குச்‌ சென்றனர்‌ 

1907ஆம்‌ ஆண்டு ஹிங்வா என்ற பட்டணத்திலீருந்த 
மெதாடிஸ்ட்‌ வேதாகமப்‌ பள்ளியில்‌ துணை முதல்வர்‌ பொறுப்பைப்‌ 
போதகர்‌ சுங்‌ ஏற்றுக்கொண்டார்‌. குடும்பமாகப்‌ பட்டணத்தக்குச்‌ 
சென்று குடியேறினார்கள்‌. 

ஆறு வயதான ஜு அன்‌ ஓய்வுநாள்‌ பள்ளிக்குச்‌ செல்லத்‌ 
துவங்கினான்‌. அங்கே கூறப்பட்ட வேதாகமக்‌ கதைகளும்‌. 
எடுத்துக்காட்டுக்‌ கதைகளும்‌ அவன்‌ கவனத்தை ஈர்த்தன. 
பின்னாட்களில்‌ வேதாகம நிகழ்ச்சிகளை எடுத்துக்‌ கூறுவதிலும்‌, 
பிரசங்கங்களில்‌ எடுத்துக்காட்டுக்‌ கதைகளைப்‌ பயன்படுத்துவதிலும்‌ 
ஜாண்‌ சுங்‌ வல்லவராகத்‌ திகழ்ந்தார்‌! 
படிப்பில்‌ ஆர்வம்‌ கொண்டார்‌ 

குடும்பத்தின்‌ தேவைகள்‌ பெருமளவு சந்திக்கப்பட்டன, ஜு 
அன்‌ பள்ளிக்குச்‌ செல்லத்‌ துவங்கினான்‌. 

அவனது கோபக்‌ குணம்‌ அங்கும்‌ பல பிரச்சினைகளைக்‌ 
கொண்டுவந்தது. அவன்‌ சரீரத்தைவிட தலை பார்ப்பதற்குப்‌ பெரிதாக 
இருப்பதுபோலத்‌ தோன்றும்‌. எனவே “பெரிய தலை” என்று மற்ற 
மாணவர்‌ அவனைக்‌ கேலி செய்வார்கள்‌. அவர்களுடன்‌ அவன்‌ 
சண்டைக்குப்‌ போவான்‌! ஒருமுறை கோபத்தில்‌ வேகமாக ஓடிவந்த 
அவன்‌ தன்‌ தலையைக்‌ கொண்டு ஒரு மண்பானையின்நீது 
மோதினான்‌. பானை துண்டுதுண்டாக நொறுங்கிவிட்டது! 

சண்டைகளின்‌ மத்தியிலும்‌ அவன்‌ படிப்பில்‌ முதல்‌ 
மாணவனாகத்‌ திகழ்ந்தான்‌. ஆசிரியர்கள்‌ மெச்சிக்‌ கொள்ளும்‌ 
வ்கையில்‌ அவனுடைய புத்திக்கூர்மை காணப்பட்டது. 

அவனைப்‌ பற்றிய கவலை நீங்கப்‌ பெற்றவராக போதகர்‌ சுங்‌ 
தனது பணிகளில்‌ கவனத்தைச்‌ செலுத்தினார்‌. 


சின்னத்‌ தங்கையின்‌ மறைவு 

ஒருநாள்‌ பள்ளியிலிருந்து திரும்பிவந்த ஜு அன்‌ தன்‌ வீட்டில்‌ 
பெரிய கூட்டம்‌ கூடியிருப்பதைக்‌ கண்டு வியப்படைந்தான்‌. முற்றத்தில்‌ 
ஒரு சிறிய கறுப்பு வண்ணப்‌ பெட்டி வைக்கப்பட்டிருந்தது. 

ஜு அன்‌ வேகமாக வீட்டினுள்‌ ஓடினான்‌. 

அங்கே அவனது சின்னத்‌ தங்கை அசைவற்றுக்‌ கிடந்தாள்‌. 
புதிய ஆடைகளால்‌ அவளுக்கு அலங்காரம்‌ செய்யப்பட்டிருந்தது. 
ஆனால்‌ அம்மா அருகே அழுதுகொண்டிருந்தார்கள்‌. அவனுக்கு 
ஒன்றுமே புரியவில்லை! 

தங்கையின்‌ முகம்‌ வெளிறிப்‌ போயிருப்பதை அவன்‌ 
கவனித்தான்‌. அவளை எழுப்ப முயன்ற அவன்‌ திடுக்கிட்டான்‌. 
அவளது கை கால்கள்‌ சில்லிட்டுப்‌ போயிருந்தன! 

அப்போதுதான்‌ மரணத்தை முதன்முறையாக நேருக்கு நேர்‌ 
கண்டிருந்தான்‌ அவன்‌. 

“தங்கச்சிக்கு என்ன ஆயிற்று ?” என்று அவன்‌ தன்‌ தாயின்‌ 
தோளை உலுக்கியபடியே கேட்டான்‌. 

“அவள்‌ இயேசுசாமியிடம்‌ போய்விட்டாள்‌” என்று அம்மா 
அழுகையோடு பதிலளித்தார்கள்‌. 

அப்போது உறவினர்கள்‌ வந்து அவன்‌ தங்கையைத்‌ தூக்கி, 
அந்தக்‌ கறுப்பு நிறப்‌ பெட்டிக்குள்‌ வைத்தார்கள்‌. பெட்டியைத்‌ தூக்கிச்‌ 
சென்றார்கள்‌. அவனால்‌ தடுக்க முடியவில்லை! 

அதன்பிறகு தங்கை திரும்பிவரவில்லை என்பதைக்‌ 
கண்டபோதுதான்‌ மரணம்‌ என்றால்‌ என்ன என்பதைச்‌ சிறுவன்‌ ஜு 
அன்‌ உணர்ந்து கொண்டான்‌. 

மரண பயம்‌ அவனைப்‌ பிடித்துக்‌ கொண்டது! நீண்ட காலம்‌ 
இந்த உணர்வு அவனைவிட்டு நீங்கவேயில்லை! 

மனநிறைவோடு வாழப்‌ பழகினர்‌ 


போதகர்‌ சுங்குக்குப்‌ பொறுப்பான பதவி கிடைத்திருந்தாலும்‌, 
குடும்ப உறுப்பினர்களின்‌ எண்ணிக்கை அதிகமாக இருந்தபடியால்‌ 
அனைவரும்‌ அனைத்து வேளைகளிலும்‌ வயிறார உண்பது என்பது 
கடினமான காரியமாகவே இருந்தது. 


ஜு அன்னுக்கு ஒரு மூத்த சகோதரனும்‌, நான்கு மூத்த 
சகோதரிகளும்‌ இருந்தார்கள்‌. அவனுக்குப்‌ பின்னர்‌ நான்கு தம்பிமார்‌ 
பிறந்திருந்தார்கள்‌. போதகர்‌ சுங்‌ தனது குறைந்த வருவாயைக்‌ 
கொண்டு இவர்கள்‌ அனைவரையும்‌ போஷிக்க வேண்டியிருந்தது. 


என்றாலும்‌ மன நிறைவோடு வாழ அவர்‌ தனது பிள்ளைகளைப்‌ 
பழக்கியிருந்தார்‌. “போதுமென்கிற மனதுடனே கூடிய தேவ பக்தியே 
மிகுந்த ஆதாயம்‌” என்பதை (1 தீமோ. 6:6) அவர்கள்‌ உணரும்படி 
செய்திருந்தார்‌. 

அன்று வெறும்‌ அரிசிக்‌ கஞ்சியே உணவாக இருந்தாலும்‌, 
இரவில்‌ குடும்ப ஜெப வேளையில்‌ தேவனைப்‌ போற்றித்‌ துதிப்பார்கள்‌. 
“இயேசு இருக்கும்‌ இடமே பரலோகம்‌!” என்ற கோரஸ்‌ பாடல்‌ 
அடிக்கடி பாடப்படும்‌. பின்னாட்களில்‌ ஜாண்‌ சுங்‌ தனது ஊழியத்தில்‌ 
இத்தகைய பாடல்களை வல்லமையாகப்‌ பயன்படுத்தியுள்ளார்‌ ! 


ஹிங்வா சபையில்‌ எழுப்புதல்‌ 


போதகர்‌ சுங்‌ தனது வேதாகமப்‌ பள்ளிப்‌ பணிகளோடுகூட 
ஹிங்வா சபையின்‌ போதகராகவும்‌ ஊழியம்‌ செய்துவந்தார்‌. 


ஹிங்வா பகுதியில்‌ அருட்பணியாளராகப்‌ பணியாற்றிவந்த 
ஒருவரின்‌ வேண்டுகோளின்பேரில்‌ அமெரிக்காவைச்‌ சேர்ந்த இரண்டு 
மூதாட்டிகள்‌ அந்தப்‌ பகுதியில்‌ எழுப்புதல்‌ ஏற்படுவதற்காகப்‌ பல 
மாதங்கள்‌ தொடர்ந்து பரிந்துரை ஜெபங்களை ஏறெடுத்து வந்தார்கள்‌. 
வல்லமையான தேவன்‌ அவர்களது ஊக்கமான வேண்டுகோளுக்குச்‌ 
செவிசாய்த்தார்‌. 

1909 ஆம்‌ ஆண்டு பெரியவெள்ளிக்‌ கிழமை நாள்‌. 
கிறிஸ்துவின்‌ பாடுகளைப்‌ பற்றித்‌ தியானிப்பதற்காக ஹிங்வா 
சபையார்‌ கூடிவந்திருந்தனர்‌. 

ஒய்வுநாள்‌ பள்ளி வகுப்புக்களை நடத்திவந்த இளம்‌ போதகர்‌ 
லிம்‌ அன்று “கெத்செமெனே தோட்டத்தில்‌ இயேசுவானவர்‌” என்ற 
தலைப்பில்‌ சபையாருக்குப்‌ பிரசங்கம்‌ செய்தார்‌. 

கிறிஸ்துவின்‌ பாடுகளை விவரித்து வந்த அவர்‌ கண்ணீர்விட்டு 
அழுதார்‌. சபையார்‌ அனைவரும்‌ தொட்ப்பட்டனர்‌! 

பரிசுத்த ஆவியானவர்‌ வல்லமையாகக்‌ கிரியை செய்யத்‌ 
துவங்கினார்‌! 

கூடியிருந்த அனைவரும்‌ தங்கள்‌ பாவங்களைக்‌ குறித்த 
உணர்வைப்‌ பெற்றார்கள்‌! கதறி அழுது மனந்திரும்பினார்கள்‌! ' 

விரோதிகள்‌ கர்த்தருக்குள்‌ ஒப்புரவாகி நண்பர்களானார்கள்‌! 
தவறுகள்‌ சரிசெய்யப்பட்ட்ன! எங்கும்‌ புத்துணர்வு பரவியது! 

இந்த எழுப்புதலின்‌ அலை அவிந்து போகாதிருக்க போதகர்‌ 
சுங்‌ அரும்பாடுபட்டார்‌. ஒய்வெடுக்காமல்‌ தொடர்ந்து கூட்டங்களை 
நடத்தினார்‌. சுற்றுப்புறக்‌ கிராமங்களிலிருந்து மக்கள்‌ அணியணியாகத்‌ 
திரண்டு வந்து பரிசுத்த ஆவியானவரின்‌ வல்லமையைத்‌ 
தரிசித்தார்கள்‌! 

ஒரிரு மாதங்களுக்குள்ளாக மூவாயிரம்‌ பேர்‌ கிறிஸ்துவை 
ஏற்றுக்கொண்டனர்‌! பல சிற்றாலயங்கள்‌ எழுப்பப்பட்டன! 

ஹிங்வா ஆலயத்தில்‌ இடம்‌ போதாதபடியால்‌ முன்னால்‌ ஒரு 
கூடாரம்‌ போடப்பட்டு கூட்டங்கள்‌ நடத்தப்பட்டன. தன்‌ 
தகப்பனாருக்கு உதவியாகச்‌ ட்டா ஜு. அன்னும்‌ ஆர்வமாகச்‌ 
செயல்பட்டான்‌! 


சிறுவன்‌ ஜு அன்னின்‌ ஆர்வம்‌ 


தனக்கு மிகவும்‌ பிடித்தமான ஓய்வுநாள்‌ பள்ளி ஆசிரியர்‌ 
என்பதால்‌ சிறுவன்‌ ஜு அன்‌ போதகர்‌ லிம்மின்‌ பிரசங்கத்துக்குக்‌ 

கவனமாகச்‌ செவிகொடுத்தான்‌. அவன்‌ தன்‌ வாழ்நாளில்‌ என்றுமே 
மறக்க முடியாத அனுபவமாக அது அமைந்துவிட்டது! 
பிரசங்கத்தைக்‌ கேட்கக்‌ கேட்க ு  அன்னின்‌ 
கண்களிலிருந்து கண்ணீர்‌ ஆறாகப்‌ பெருக்கெடுத்தோடியது! 
அன்றிலிருந்து வேத வசனத்தை அவன்‌ அதிகமாக நேசிக்கத்‌ 
துவங்கினான்‌. ஜெபிக்கும்‌ வாஞ்சையும்‌ அதிகமாகியது. பிரசங்கம்‌ 
செய்ய வேண்டுமென்ற தூண்டுதலையும்‌ அவன்‌ பெற்றான்‌! 
பரிசுத்த ஆவியானவரின்‌ புதிய நிறைவைப்‌ பெற்றிருந்த 
போதகர்‌ சுங்‌ தொடர்ந்து ஊழியத்தின்‌ பணிகளில்‌ துடிப்போடு 
ஈடுபட்டு வந்தார்‌. அவருக்கு உதவ இளைய மகன்‌ ஜு துன்‌ முன்‌ 
வந்தான்‌ ! 
ஒவ்வொரு நாள்‌ அதிகாலையிலும்‌ போதகர்‌ சுங்‌ அருகிலிருந்த 
குன்றின்‌ உச்சிக்குச்‌ சென்று நீண்ட நேரம்‌ ஜெபத்தில்‌ 
... தரித்திருப்பதுண்டு. மலையேறும்‌ சிரமத்தைப்‌ பற்றிக்‌ கவலைப்படாமல்‌ 
சிறுவன்‌ ஜு அன்னும்‌ அவருடன்‌ சென்று வந்தான்‌. 
தகப்பனாருடைய ஜெபங்களைக்‌ கேட்டுத்‌ தானும்‌ ஜெபிக்கக்‌ 
கற்றுக்‌ கொண்டான்‌. ஜெபங்கள்‌ பதிலளிக்கப்படுவதைக்‌ கண்டு 
விசுவாசத்தில்‌ பலப்படுத்தப்பட்டான்‌. இருவருமாக ஆண்டவருடைய 
பிரசன்னத்தில்‌ சந்தோஷத்தை அனுபவித்து வந்தார்கள்‌! 


| ச த்‌ டடத 
ஜெபம்‌ கேட்கப்பட்டது ! 

சுற்றுக்‌ கிராமங்களைச்‌ சேர்ந்த மக்கள்‌ ஹிங்வா சபைக்கு 
வந்து கூட வேண்டும்‌ என்று போதகர்‌ சுங்‌ காத்திராமல்‌, தாமாகவே 
அவர்களிடம்‌ சென்று நற்செய்தி அறிவித்தார்‌. ஏற்கெனவே 
கிறிஸ்துவை ஏற்றுக்கொண்டிருந்தவர்களை விசுவாசத்தில்‌ 
பலப்படுத்தினார்‌. 

ஆஸ்துமா நோயினால்‌ அவர்‌ பாதிக்கப்பட்டபோதிலும்கூட 
அவர்‌ கால்நடையாகக்‌ காடுமலைகளைக்‌ கடந்து செல்வதை 
நிறுத்தவில்லை ! 


இளமையில்‌ கொண்ட ஆர்வம்‌! து 


ஒருமுறை பூசெள என்ற இடத்திலிருந்து திரும்பிக்‌ 
கொண்டிருந்த அவர்‌ கடுமையான காற்றிலும்‌ மழையிலும்‌ சிக்கிக்‌ 
கொண்டார்‌! 

வீட்டுக்குள்‌ நுழைந்தவுடன்‌. அவர்‌ அப்படியே கீழே சாய்ந்து 
விட்டார்‌. மூச்சுத்‌ திணறல்‌ அதிகமாக இருந்தது! அவர்‌ இறந்து 
விடுவாரோ என்ற பயம்‌ குடும்பத்தாரைப்‌ பிடித்துக்கொண்டது. 

“மகனே, போய்‌ உன்‌ அப்பாவுக்காக ஜெபி! ஜெபம்‌ நிச்சயம்‌ 
கேட்கப்படும்‌!” என்ற தன்‌ தாயாரின்‌ வார்த்தைகளால்‌ தூண்டப்பட்ட 
ஜு அன்‌ தன்‌ அறைக்குச்‌ சென்று கண்ணீடோடு ஜெபிக்கத்‌ 
துவங்கினான்‌. 

அவனது ஊக்கமான ஜெபம்‌ கேட்கப்பட்டது! 

போதகர்‌ சுங்‌ எழுந்து அமர்ந்தார்‌. அவரது சரீரம்‌ விரைவாகக்‌ 
குணமடைந்தது. அதன்பிறகு அவருக்கு ஆஸ்துமா தொந்திரவே 
வரவில்லை! 

குடும்பத்தார்‌ அனைவரும்‌ அற்புத தேவனைப்‌ போற்றித்‌ 
துதித்தார்கள்‌! 

பின்னாட்களில்‌ எத்தனையோ சோதனைகளின்‌ 
மத்தியிலும்கூட ஜாண்‌ சுங்‌ ஜெபத்தின்‌ வல்லமையைப்‌ பற்றிக்‌ 
குறைவாக நினைத்தது கிடையாது! 

இறுதி வரையிலும்‌ வல்லமையான ஜெபவீரராகவே 
விளங்கினார்‌ அவர்‌! 


| 


“குட்டிப்‌ போதகர்‌” 


போதகர்‌ சுங்கின்‌ ஊழியத்தை ஆண்டவர்‌ வல்லமையாக 
ஆசீர்வதித்து வந்தார்‌. 

1913ஆம்‌ ஆண்டுக்குள்ளாகப்‌ போதகர்‌ சுங்‌ பட்டணத்துச்‌ 
சபையின்‌ தலைமைப்‌ போதகராக ஆகிவிட்டிருந்தார்‌. அவரது 
பொறுப்பின்கீழ்‌ அனாதை விடுதி ஒன்றும்‌, ஆண்களுக்கும்‌ 
பெண்களுக்கும்‌ தனித்தனியே இரண்டு வேதாகமப்‌ பள்ளிகளும்‌, 
மாணவர்களுக்கென ஒர்‌ உயர்நிலைப்‌ பள்ளியும்‌, மாணவிகளுக்கென 
ஒர்‌ உயர்நிலைப்‌ பள்ளியும்‌ இயங்கி வந்தன. 

ஒவ்வொரு ஞாயிற்றுக்‌ கிழமையும்‌ சுற்றுக்‌ கிராமங்களிலிருந்து 
அநேகர்‌ வந்து ஆராதனைகளில்‌ கலந்துகொண்டனர்‌. போதகர்‌ சுங்‌ 
அடுத்தடுத்து மூன்று காலை ஆராதனைகளை நடத்த 
வேண்டியிருந்தது! 

பள்ளியில்‌ படித்துக்‌ கொண்டிருந்த ஜு அன்‌ தனக்கு நேரம்‌ 
கிடைக்கும்போதெல்லாம்‌ தகப்பனாரின்‌ ஊழியத்தில்‌ உதவிசெய்து 
வந்தான்‌. 

தான்‌ கேட்டிருந்த பிரசங்கங்களையும்‌, எடுத்துக்காட்டுக்‌ 
கதைகளையும்‌ நினைவில்‌ கொண்டுவந்து, அவற்றைக்‌ கோர்வையாக 
எழுதி வைத்து வாசிப்பான்‌ ஜு அன்‌. “குட்டிப்‌ போதகர்‌” என்று 
அவனைச்‌ செல்லமாக அழைத்து வந்தார்கள்‌. அப்போது அவனுக்கு 
வயது பதின்மூன்றுதான்‌ ! 

கடற்படைப்‌ பயிற்சிப்‌ பள்ளி 

ஜு அன்‌ ஊழியத்தில்‌ ஈடுபட வேண்டுமென்று விரும்பினாலும்‌, 
அவன்‌ கடற்படைப்‌ பயிற்சிப்‌ பள்ளியில்‌ சேர வேண்டும்‌ என்பதே 
போதகர்‌ சுங்கின்‌ விருப்பமாக இருந்தது! 

இறுதியாக ஜு அன்‌ அவருடைய விருப்பத்துக்கு 
இணங்கினான்‌. 

நூறு மைல்‌ தொலைவில்‌ பூசெளவிலிருந்த பூகியன்‌ 
கடற்படைப்‌ பயிற்சிப்‌ பள்ளியின்‌ நுழைவுத்‌ தேர்வில்‌ அவன்‌ கலந்து 
கொள்வதற்கு ஏற்பாடாகியிருந்தது. 

தேர்வு நடைபெறும்‌ நாளும்‌ நெருங்கியது. மலைப்‌ பாதையில்‌ 
நடந்து சென்றே அவன்‌ பூசெள பட்டணத்தை அடைய 
வேண்டியிருந்தது! 

குடும்பத்தாரிடம்‌ விடை பெற்றுக்கொண்டு ஜு அன்‌ 
புறப்பட்டான்‌. ஆனால்‌ நீண்ட தூரப்‌ பயணத்தின்‌ காரணமாக, பயிற்சிப்‌ 
பள்ளியைச்‌ சென்றடைவதற்குள்ளாக அவனது கால்கள்‌ இரண்டும்‌ 
வீக்கம்‌ கண்டன! அவனால்‌ நடக்கவே முடியவில்லை! 

சரீரப்பிரகாரமான தேர்வில்‌ அவன்‌ தோல்வியைச்‌ சந்தித்தான்‌ ! 
எழுத்துத்‌ தேர்விலும்‌ ஆர்வத்தை இழந்துவிட்டான்‌! தோல்வி 
பெற்றவனாக வீட்டுக்குத்‌ திரும்பினான்‌! 

“ அவருடைய தீர்மானத்தின்படி அழைக்கப்பட்டவர்களாய்‌ 
தேவனிடத்தில்‌ அன்புகூருகிறவர்களுக்குச்‌ சகலமும்‌ நன்மைக்கு 
ஏதுவாக நடக்கிறதென்று அறிந்திருக்கிறோம்‌” (ரோமர்‌ 8:28) என்ற 
வசனத்தை நினைவுகூர்ந்து அவன்‌ தன்னைத்‌ தேற்றிக்‌ கொண்டான்‌. 


படிப்பைத்‌ தொடர்ந்தான்‌ ! 
தொடர்ந்து அவன்‌ தன்‌ பள்ளிப்‌ படிப்பைத்‌ தொடர்ந்தான்‌. 
போதகர்‌ சுங்‌ நூல்களைப்‌ படிப்பதில்‌ அதிக ஆர்வம்‌ 


கொண்டிருந்தார்‌. தன்னால்‌ முடிந்த போதெல்லாம்‌ அவர்‌ பல 
அருமையான நூல்களை வாங்கி விட்டில்‌ சேகரித்து வைத்திருந்தார்‌. 


ரான 

ஜு அன்னும்‌ நூல்களைப்‌ படிப்பதில்‌ ஆர்வம்‌ கொண்டான்‌. 
போதகர்‌ சுங்‌ நடத்திவந்த “எழுப்புதல்‌” என்ற பத்திரிகையின்‌ உதவி 
ஆசிரியராக எழுத்துப்‌ பணியிலும்‌ ஈடுபட்டான்‌. 1917ஆம்‌ ஆண்டு 
துவங்கிய நாட்குறிப்பு எழுதும்‌ பழக்கம்‌ வாழ்நாளின்‌ இறுதி வரையிலும்‌ 
தொடர்ந்தது! 

ஜப்பானியர்களுக்கு விரோதமாகச்‌ சீனர்களின்‌ எதிர்ப்பு 
உருவாகிக்‌ கொண்டிருந்த காலம்‌ அது. பள்ளி மாணவர்களும்கூடக்‌ 
கிளர்ச்சியில்‌ ஈடுபட்டு வந்தனர்‌. ஆனால்‌ ஜு அன்‌ தனது படிப்பில்‌ 
முழுமையான கவனம்‌ செலுத்தி வந்தான்‌. 

என்றாலும்‌ கோடை விடுமுறையின்போது அவன்‌ நற்செய்தி 
ஊழியத்துக்கே முதல்‌ முக்கியத்துவம்‌ கொடுத்தான்‌. 

ஒரு கோடை விடுமுறையில்‌ அவன்‌ கற்றறியாத கிராமத்துச்‌ 
சிறுவர்கள்‌ நூறு பேரைச்‌ சேர்த்து, அவர்களுக்கு எழுதப்‌ படிக்கக்‌ 
கற்றுக்‌ கொடுத்து, அவர்கள்‌ வேதாகமத்தை வாசிக்கும்படி செய்தான்‌! 

மற்றொரு கோடை விடுமுறையில்‌ அவன்‌ சிறிய கிராமம்‌ 
ஒன்றைத்‌ தெரிந்துகொண்டு, அங்கே நற்செய்தி ஊழியத்தில்‌ 
ஈடுபட்டான்‌. கிட்டத்தட்ட அறுபது பேர்‌ மனந்திரும்பி கிறிஸ்துவை 
ஏற்றுக்கொண்டார்கள்‌! 

பள்ளி மாணவனாக இருக்கும்போதே ஜு அன்‌ இவ்வாறு 
வல்லமையாகச்‌ செயல்படத்‌ தேவன்‌ கிருபை செய்திருந்தார்‌! 
படிப்பில்‌ தேர்ச்சி பெற்றான்‌ ! 

பள்ளியில்‌ முதல்‌ மாணவனாக ஜு அன்‌ தேர்ச்சி பெற்றான்‌. 
இவ்வேளையில்‌ போதகர்‌ சுங்‌ அவன்‌ பெயரை ஷாங்‌ சீ என்று 
மாற்றியிருந்தார்‌. ஜு அன்‌ என்ற வீட்டுப்‌ பெயர்‌ படிப்படியாக 
மறக்கப்பட்டுவிட்டது. அவன்‌ ஷாங்‌ சீ என்ற பெயரில்‌ புகழ்‌ பெற்று 
வந்தான்‌! 

தன்‌ மகன்‌ முதலிடத்தைப்‌ பெற்றிருப்பதை அறிந்த போதகர்‌ 
சுங்‌ அடைந்த மகிழ்ச்சிக்கு அளவேயில்லை! ஷாங்‌ சீ தன்‌ 
நற்சான்றிதழைப்‌ பெற மேடையேறிச்‌ செல்லும்போது அணிவதற்காக 





டை அப 
ப $A 


1, 


௮௯ 


சிறுவன்‌ ஜாண்‌ சுங்‌ நற்செய்தி அறிவிக்கிறார்‌ 

ஒரு நீல வணண அங்கியை வாங்கிக்‌ கொடுத்தார்‌! அதன்பிறகு 
சிறப்பான நிகழ்ச்சிகளில்‌ இந்த அங்கியை அணிந்துகொள்வதில்‌ 
அந்த இளைஞர்‌ பெரிதும்‌ மகிழ்ச்சி கொண்டார்‌! 
வேதனைகளும்‌ சோதனைகளும்‌ 

பள்ளிப்‌ படிப்பை முடித்த ஷாங்‌ சீ நாங்கிங்‌ நகரிலிருந்த 
கின்லிங்‌ பல்கலைக்‌ கழகத்தில்‌ தனது படிப்பைத்‌ தொடர வேண்டும்‌ 
என்பது குடும்பத்தினர்‌ அனைவரின்‌ விருப்பமாக இருந்தது. நுழைவுத்‌ 
தேர்வில்‌ கலந்துகொள்வதற்காக ஷாங்‌ சீ ஆயத்தம்‌ செய்து வந்தார்‌. 

அவர்‌ புறப்படும்‌ நாளும்‌ வந்தது. அன்று சற்றும்‌ எதிர்பாராத 
விதமாக அவரது மூத்த சகோதரி திடீரென்று இறந்துபோனாள்‌! 

ஷாங்‌ சீயின்‌ பயணம்‌ தடைப்பட்டது! 

வாழ்க்கையின்‌ நிலையாமை பற்றிய எண்ணம்‌ மறுபடியுமாக 
அவரைத்‌ தாக்கியது. தொடர்ந்து படிக்கும்‌ ஆர்வத்தையே அவர்‌ 
இழந்துபோனார்‌! 

சில நாட்கள்‌ பித்துப்‌ பிடித்தவரைப்‌ போல எந்தவித நோக்கமும்‌ 
இல்லாமல்‌ சுற்றித்‌ திரிந்தார்‌ ஷாங்‌ சீ. ச 

பிறகு மறுபடியுமாக ஊழிய முயற்சிகளில்‌ ஈடுபடத்‌ 
துவங்கினார்‌. 

போதகர்‌ சுங்‌ “எழுப்புதல்‌” பத்திரிகையின்‌ முழுப்‌ 
பொறுப்பையும்‌ அவரிடம்‌ விட்டுக்‌ கொடுத்தார்‌! 

தன்னைப்‌ போன்று பள்ளிப்‌ படிப்பை முடித்த மாணவர்களைக்‌ 
கொண்டு நற்செய்திக்‌ குழுவொன்றை உருவாக்கினார்‌ ஷாங்‌ சீ. 

கிராமம்‌ கிராமமாகச்‌ சென்று பள்ளி மாணவர்களுக்கு 
வேதாகமத்தைப்‌ போதித்து வந்தார்‌. 

மாணவர்களிடையே எழுப்புதல்‌ பரவியது! 

பல மாணவர்கள்‌ தங்கள்‌ வீடுகளிலிருந்து விக்கிரகங்களை 
வெளியே கொண்டுவந்து உடைத்துப்‌ போட்டார்கள்‌! 


22 எழுப்புதல்‌ வீரர்‌ ஜாண்‌ சுங்‌ 


வைராக்கியத்தோடு ஷாங்‌ சீ இந்த ஊழியத்தைச்‌ செய்து 
வந்தாலும்‌, உள்ளத்தில்‌ நிறைவோ அல்லது மனச்‌ சமாதானமோ 
இல்லாமல்‌ அவர்‌ தவித்தார்‌! 


அமெரிக்கா செல்ல ஆர்வம்‌ 

ஒருநாள்‌ தன்‌ தகப்பனாரிடம்‌ சென்ற ஷாங்‌ சீ “அப்பா, நான்‌ 
அமெரிக்காவுக்குச்‌ சென்று படிப்பைத்‌ தொடர விரும்புகிறேன்‌ !” என்று 
கூறினார்‌. 

போதகர்‌ சுங்‌ திடுக்கிட்டார்‌. 

“என்னப்பா இது? கனவு ஏதாவது காண்கிறாயா? நீ 
வெளிநாட்டு மையைக்‌ குடித்து, உன்‌ தலையை வீங்கச்‌ செய்வதற்காக 
நான்‌ இரத்தத்தையும்‌ வியர்வையையும்‌ சிந்திப்‌ பணம்‌ சேர்த்து 
வைத்திருக்கிறேன்‌ என்றா நீ நினைக்கிறாய்‌ ? உன்‌ அப்பா ஹிங்வா 
பட்டணத்து அதிபர்‌ இல்லை, வெறும்‌ ஏழைப்‌ போதகர்தான்‌ என்பதை 
மறந்துவிடாதே!” என்று போதகர்‌ சுங்‌ படபடவென்று பொறிந்து 
தள்ளிவிட்டார்‌! 

தலைகுனிந்தபடியே திரும்பினார்‌ ஷாங்‌ சீ! 


1919 ஆம்‌ ஆண்டு சீனாவெங்கும்‌ கொந்தளிப்பு உருவாகிக்‌ 
கொண்டிருந்த காலகட்டம்‌ அது! 1919ஆம்‌ ஆண்டின்‌ வெர்செயில்ஸ்‌ 
சமாதான மாநாடு சீனர்களுக்கு ஏமாற்றத்தைத்‌ தந்திருந்தது. 
அந்நியர்களுக்கு எதிரான கசப்புணர்வு பரவிக்‌ கொண்டிருந்தது. 

கிழக்குப்‌ பக்கமாக ஜப்பானின்‌ பயமுறுத்தும்‌ நடவடிக்கைகள்‌ 
அந்த நாட்டின்மீதான சீனரின்‌ வெறுப்பைத்‌ தூண்டிவிட்டிருந்தது. 

இவையனைத்தும்‌ கல்லூரி மாணவர்கள்‌ மத்தியிலும்‌ அமைதி 
யின்மையைத்‌ தோற்றுவித்திருந்தது. எங்கும்‌ கிளர்ச்சிகள்‌! 
போராட்டங்கள்‌! 

இந்த நிலைமையில்‌ தான்‌ இடையூறின்றி மேல்நிலைக்‌ 
கல்வியைப்‌ பெற வேண்டுமானால்‌, அது அமெரிக்காவில்‌ சென்று 
படித்தால்‌ மட்டுமே சாத்தியமாகும்‌ என்ற முடிவுக்கு வந்துவிட்டிருந்தார்‌ 
ஷாங்‌ சீ. 


“குட்டிப்‌ பம்‌ மற்‌ 23 


தகப்பனாரின்‌ மறுப்பைக்‌ கேட்டு ஷாங்‌ சீ சோர்வடைந்தாலும்‌, 
மனம்தளர்ந்து போய்விடவில்லை ! 

தன்‌ பரம தகப்பனை நோக்கித்‌ திரும்பினார்‌ அவர்‌. 

அருகிலிருந்த குன்றின்‌ உச்சிக்குச்‌ சென்று தொடர்ந்து 
ஊத்கமாக ஜெபிக்கத்‌ துவங்கினார்‌. 

“ஆண்டவரே, உம்மால்‌ முடியாத காரியம்‌ ஒன்றுமில்லை. நீரே 
இதைச்‌ செய்தருளும்‌” என்று கண்ணீரோடு ஜெபித்தார்‌. 

“தேவனே, நான்‌ அமெரிக்காவில்‌ கல்வியைப்‌ பெற்ற பின்னர்‌, 
சீனாவுக்குத்‌ திரும்பிவந்து நற்செய்தி ஊழியம்‌ செய்வேன்‌!” என்று 
வாக்குக்‌ கொடுத்தார்‌. 

தொடர்ந்து ஒருவார காலம்‌ ஷாங்‌ சீ இவ்வாறு ஊக்கமான 
ஜெபத்தில்‌ காத்திருந்தார்‌. 


அமெரிக்காவில்‌ கல்வி பயின்றார்‌ ! 


இளைஞன்‌ ஷாங்‌ சீயின்‌ ஊக்கமான ஜெபத்துக்கு அற்புதமான 
பதில்‌ கிடைத்தது! 

பீகிங்‌ நகரத்தில்‌ அருட்பணியாளராக ஊழியம்‌ செய்துவந்த ' 
அமெரிக்கப்‌ பெண்மணி கான்‌ அம்மையார்‌ ஷாங்‌ சீயின்‌ 
ஊழியங்களைப்‌ பற்றியும்‌ அவர்‌ அமெரிக்கா சென்று படிக்க வாஞ்சை 
கொண்டிருப்பது பற்றியும்‌ கேள்விப்பட்டார்‌. 

ஒஹையோ வெஸ்லியன்‌ பல்கலைக்கழகத்தில்‌ உபகாரச்‌ 
சம்பளம்‌ பெற்று கல்வி பயிலுவதற்குத்‌ தான்‌ பரிந்துரை செய்வதாக 
அவர்‌ கடிதம்‌ எழுதியிருந்தார்‌. அதுமட்டுமின்றி, அமெரிக்கா 
சென்றவுடன்‌ ஷாங்‌ சீ தனது தேவைகளைச்‌ சந்திக்க ஏதேனும்‌ 
வேலைக்கு ஏற்பாடு செய்வதாகவும்‌ குறிப்பிட்டிருந்தார்‌. 

அந்தக்‌ கடிதம்‌ கையில்‌ கிடைத்தபோது ஷாங்‌ சீ அடைந்த 
மகிழ்ச்சிக்கு அளவேயில்லை! 

“ஓலோ கூ! சான்‌ பீ சூ (கர்த்தருக்கு ஸ்தோத்திரம்‌! கர்த்தரைத்‌ 
துதித்துப்‌ பாடுவோம்‌)” என்று துள்ளிக்‌ குதித்தபடியே அவர்‌ தன்‌ 
தகப்பனாரிடம்‌ ஒடினார்‌! 


ஆனால்‌ போதகர்‌ சுங்‌ அவரை மறுபடியும்‌ அதிர்ச்சிக்கு 
உள்ளாக்கினார்‌! 

“அங்கே படிக்க உதவி செய்வதெல்லாம்‌ சரிதான்‌. ஆனால்‌ 
அமெரிக்காவுக்கு நீ எப்படிப்‌ போய்ச்‌ சேருவாய்‌? கப்பல்‌ 

கட்டணத்தைக்‌ கொடுக்க என்னிடம்‌ வசதியில்ளலயே!” என்று 
அங்கலாய்த்தார்‌ போதகர்‌ சுங்‌. 

திகைத்துப்‌ போன ஷாங்‌ சீ மறுபடியும்‌ சென்று ஊக்கமான 
ஜெபங்களை ஏறெடுக்கத்‌ துவங்கினார்‌. போதகர்‌ சுங்கும்‌ அவருக்காக 
ஜெபித்தார்‌. 

வேதாகமப்‌ பள்ளியில்‌ போதகர்‌ சுங்கிடம்‌ கல்வி பயின்ற பலர்‌ 
இப்போது பல சபைகளில்‌ போதகர்களாகப்‌ பணியாற்றத்‌ துவங்கி 
யிருந்தார்கள்‌. ஷாங்‌ சீயின்‌ தேவையை உணர்ந்த அவர்கள்‌ பண 
உதவி செய்ய முன்வந்தார்கள்‌! 

அவர்கள்‌ ஒவ்வொருவரிடமிருந்தும்‌ கிடைத்த பண 
விவரங்களை ஷாங்‌ சீ தெளிவாகக்‌ குறித்து வைத்தார்‌. தனக்கு 
வருமானம்‌ கிடைத்தவுடன்‌ இந்தத்‌ தொகைகளைத்‌ திருப்பிக்‌ 
கொடுத்துவிட வேண்டுமென்று அவர்‌ தீர்மானித்திருந்தார்‌! 

கிட்டத்தட்ட ஐந்நூறு டாலர்‌ பணம்‌ இவ்வாறு சேர்ந்தது! 

சீனப்‌ பணத்தோடு ஒப்பிடும்போது திடீரென்று அமெரிக்க 
டாலரின்‌ மதிப்பு சற்றே குறைந்தபடியால்‌ அதிக டாலர்கள்‌ கிடைத்தது! 
கப்பல்‌ கட்டணம்‌ போக மேற்கத்திய பாணி உடையொன்றை 
வாங்கவும்‌ பணம்‌ கிடைத்தது! 

பயணத்துக்கான ஏற்பாடுகளைச்‌ செய்யத்‌ துவங்கினார்‌ ஷாங்‌ 
சீ! 

ஆனால்‌ சற்றும்‌ எதிர்பாராத வகையில்‌ ஒர்‌ இடையூறு . 
ஏற்பட்டது! 


கண்ணிமையரிப்பு நோய்‌ 

திடீரென்று டிராகோமா என்ற கண்ணிமையரிப்பு நோயினால்‌ 
பாதிக்கப்பட்டார்‌ ஷாங்‌ சீ. அவரது இமைகளின்‌ உரோமங்கள்‌ 
கொட்டத்‌ துவங்கின! 

இப்படிப்பட்ட நிலைமையில்‌ அமெரிக்காவினுள்‌ நுழைய 
அவருக்கு அனுமதி கிடைக்காது! 

காப்பர்‌ சல்பேட்‌ . சிகிச்சை எடுத்துக்‌ கொண்ட ஷாங்‌ சீ 
விரைவாகக்‌ குணமாகும்படி ஊக்கமாக ஜெபித்து வந்தார்‌. பரபரப்பு 
அதிகமாகியது! 


ஒருநாள்‌ தலைமயிரை வெட்டிக்கொள்ள ஒரு நாவிதனிடம்‌ 
சென்றிருந்தபோது, அவன்‌ அவரது கண்‌ நோயைக்‌ கண்டான்‌. 
பாரம்பரிய முறைப்படி சிகிச்சை அளிக்கலாமா என்று அவன்‌ அவரிடம்‌ 
கேட்டான்‌. கணநேர தயக்கத்துக்குப்‌ பிறகு அவர்‌ சம்மதித்தார்‌. 

கூர்மையான ஓர்‌ எலும்பினால்‌ அவன்‌ அவரது கண்‌ 
இமைகளைச்‌ சுத்திகரித்தான்‌. இவ்வாறு சில தடவைகள்‌ செய்தபோது 
அவர்‌ பூரண சுகம்‌ பெற்றார்‌! 

தேவன்‌ தனது ஜெபத்தைக்‌ கேட்டு அமெரிக்கா செல்வதற்கு 
இருந்த கடைசித்‌ தடையையும்‌ நீக்கிவிட்டார்‌ என்று ஷாங்‌ சீ அவரைப்‌ 
போற்றித்‌ துதித்தார்‌! 
அமெரிக்காவுக்குப்‌ புறப்பட்டார்‌ | 

ஷாங்காய்‌ நகரம்‌ வரை நீராவிப்‌ படகில்‌ சென்று பிறகு 
அங்கிருந்து அமெரிக்கா செல்லும்‌ பெரிய கப்பலில்‌ ஏற 
வேண்டியிருந்தது. 

1920ஆம்‌ ஆண்டு பெப்ருவரி 10ஆம்‌ நாள்‌ ஷாங்‌ சீ 
ஹிங்வாவிலிருந்து புறப்பட்டார்‌. அவரோடு வேறு வேலை நிமித்தமாக 
அமெரிக்கா செல்லும்‌ ஏழு பேரும்‌ சென்றார்கள்‌. அவர்களில்‌ எவரும்‌ 
கிறிஸ்துவை அறிந்திருக்கவில்லை ! 

ஷாங்காய்‌ சென்றபிறகு அவர்கள்‌ இரண்டு வார காலம்‌ 
அமெரிக்கா செல்லும்‌ எஸ்‌.எஸ்‌. நைல்‌ என்ற கப்பலுக்காகக்‌ 
காத்திருக்க வேண்டியிருந்தது. 

உடன்‌ வந்தவர்கள்‌ கேளிக்கை விடுதிகளைச்‌ சுற்றி 
வந்தார்கள்‌. ஆனால்‌ ஷாங்‌ சீயோ அந்த நாட்களை வேதம்‌ 
வாசிப்பதிலும்‌, ஜெபிப்பதிலும்‌, நாட்குறிப்புக்களை எழுதுவதிலும்‌ 
செலவிட்டார்‌. மற்றவர்களின்‌ கேலிக்கு ஆளாவதைப்‌ பற்றி அவர்‌ 
கவலைப்படவில்லை ! 

அமெரிக்காவில்‌ ஓர்‌ அதிர்ச்சி 

கப்பல்‌ பயணத்தின்போதும்‌ அவர்‌ தனது தினசரிப்‌ பழக்க 
வழக்கங்களைக்‌ கைவிடவில்லை. உடன்‌ வந்தவர்களால்‌ ஏற்பட்ட 
சோதனைகளிலிருந்து அவர்‌ தன்னைக்‌ காத்துக்கொண்டார்‌! 

மார்ச்‌ 22ஆம்‌ நாள்‌ கப்பல்‌ சான்பிரான்‌சிஸ்கோவைச்‌ 
சென்றடைந்தது. 

சரளமாக ஆங்கிலத்தில்‌ பேச ஷாங்‌ சீ சிரமப்பட்டார்‌. 
மேற்கத்திய பழக்கவழக்கங்களுக்கும்‌ இவரால்‌ ஈடுகொடுக்க 
முடியவில்லை. தனிமை உணர்வு அவரை ஆட்கொண்டது! 


மற்றொரு அதிர்ச்சியும்‌ அவருக்குக்‌ காத்திருந்தது! அவர்‌ 
மிகவும்‌ சிரமப்பட்டு, ஏப்ரல்‌ மாதத்தில்‌ டெலவேரை அடைந்தபோது, 
அவருக்கு உதவி செய்வதாக வாக்களித்திருந்த அருட்பணியாளர்‌ 
இன்னும்‌ பீகிங்கிலிருந்து திரும்பி வரவில்லை என்பதை அறிந்து 
திகைத்துப்‌ போனார்‌! 

முன்பின்‌ அறிந்திராத ஒர்‌ அந்நிய நாட்டில்‌ இப்போது என்ன 
செய்வது ? 

என்றும்‌ மாறாத ஆண்டவரின்‌ கரங்களில்‌ அவர்‌ தன்னை 
ஒப்புக்கொடுத்து ஆறுதல்‌ பெற்றார்‌. 

தன்‌ கையில்‌ எஞ்சியிருந்த டாலர்களை அவர்‌ எண்ணிப்‌ 
பார்த்தார்‌. மொத்தம்‌ 246 டாலர்கள்‌ இருந்தது. வெறும்‌ 6 டாலரை 
மட்டும்‌ தன்னிடம்‌ வைத்துக்‌ கொண்டு, எஞ்சிய 240 டாலரைத்‌ தன்‌ 
தகப்பனாருக்கு அனுப்பிக்‌ கொடுத்தார்‌. அப்போது அமெரிக்க 
டாலரின்‌ மதிப்பு அதிகமாகிவிட்டிருந்தபடியால்‌, ஈடாகக்‌ கிடைத்த 
சீனப்‌ பணம்‌ அவருக்கு உதவியவர்களுக்குத்‌ திரும்பிக்‌ 
கொடுப்பதற்குப்‌ போதுமானதாக இருந்தது! பண மதிப்பின்‌ ஏற்ற 
இறக்கம்‌ இரு வழிகளிலும்‌ ஷாங்‌ சீக்குப்‌ பயன்‌ விளைவித்திருந்தது! 


பணம்‌ சம்பாதித்தார்‌ ! 


ஜெபத்தோடு ஒஹையோ வெஸ்லியன்‌ கல்லூரியைச்‌ 
சென்றடைந்தார்‌ ஷாங்‌ சீ. ஒரு பைசா செலவில்லாமல்‌ கிட்டத்தட்ட 

400 மைல்‌ தூரம்‌ மாற்றி மாற்றி இரவல்‌ வாகனங்களில்‌ ஏறி அங்கே 
சென்றடைய ஆண்டவர்‌ கிருபை செய்தார்‌! 

அவரை ஒரு மாணவனாக ஏற்றுக்கொள்ளக்‌ கல்லூரியின்‌ 
பதிவாளர்‌ சம்மதித்தார்‌. ஆனால்‌ கல்லூரி துவங்குவதற்குள்ளாக 
விடுதிக்‌ கட்டணத்துக்குத்‌ தேவையான பணத்தைச்‌ சம்பாதித்துக்‌ 
கொள்ள வேண்டுமென்று சொல்லிவிட்டார்‌! 

உடனடியாக வேலை தேடத்‌ துவங்கினார்‌ ஷாங்‌ சீ. 
நெருக்கடியான இந்தக்‌ காலக்கட்டத்தில்‌ அவர்‌ இன்னுமதிகமாக 
தேவனைச்‌ சார்ந்திருக்கும்‌ அனுபவத்தைப்‌ பெற்றார்‌! 

முதன்முதலாக அவர்‌ ஒரு கடையைத்‌ துப்புரவு செய்யும்‌ 
வேலையில்‌ ஈடுபட்டார்‌. பின்னர்‌ ஒரு தொழிற்சாலையில்‌ பணிபுரியும்‌ 
வாய்ப்பும்‌ கிடைத்தது. இதோடுகூட ஒர்‌ விடுதியில்‌ துப்புறவுப்‌ பணியை 
ஏற்றுக்கொண்டு, உணவுக்கும்‌ தங்குமிடத்துக்கும்‌ வழி செய்து 
கொண்டார்‌. 

தனது தேவைகளைச்‌ சுருக்கிக்‌ கொண்டு, கல்லூரி 
துவங்குவதற்குள்‌ முதலாம்‌ ஆண்டுக்குத்‌ தேவையான பணத்தை 
அவர்‌ சேகரித்துவிட்டார்‌! என்றாலும்‌ அமெரிக்காவில்‌ முதல்‌ 
நான்காண்டுகள்‌ அவர்‌ அடிக்கடி பசிபட்டினியையும்‌ உடல்‌ 
சுகவீனத்தையும்‌ எதிர்த்துப்‌ போராட வேண்டியிருந்தது! ஏழ்மையான 
தன்‌ குடும்பத்தில்‌ அவர்‌ பெற்றிருந்த அனுபவம்‌ அவருக்குப்‌ பெரிதும்‌ 
உறுதுணையாக இருந்தது! 


கல்வியில்‌ சிறந்து விளங்கினார்‌ ! 

எத்தனையோ துன்பங்களின்‌ மத்தியில்‌ கல்வி கற்கும்‌ 
வாய்ப்பைப்‌ பெற்றிருந்த ஷாங்‌ சீ அதை முழுமையாகப்‌ பயன்படுத்திக்‌ 
கொண்டார்‌. 

வெஸ்லியன்‌ கல்லூரியில்‌ வேதாகமப்‌ பேராசிரியராக இருந்த 
டாக்டர்‌ ரோலின்‌ எச்‌. வாக்கர்‌ ஆவிக்குரிய காரியங்களில்‌ இவருக்குச்‌ 
சிறந்த வழிகாட்டியாகவும்‌ நண்பராகவும்‌ விளங்கினார்‌. ஜாண்‌ சுங்‌ 
இவரைத்‌ தனது “அமெரிக்க தகப்பனார்‌” என்று குறிப்பிட்டுள்ளார்‌. 


ஷ்‌ 

கல்லூரியில்‌ ஷாங்‌ சீ சிறந்த மாணவனாக விளங்கினாலும்‌, 
தனது தேவைகளைக்‌ கவனித்துக்‌ கொள்ள அவர்‌ தட்டுகளைக்‌ 
கழுவுவதற்கும்‌, தரையைச்‌ சுத்திகரிப்பதற்கும்‌, புல்‌ வெட்டுவதற்கும்‌ 
அவர்‌ கூச்சப்பட்டது கிடையாது! 


சோதனைகளைச்‌ சகித்துக்‌ கொண்டார்‌ ! 


வேதியியல்‌ பாடத்தில்‌ அதிக ஆர்வம்‌ கொண்டிருந்த ஷாங்‌ சீ 
அதைத்‌ தன்‌ விருப்பப்‌ பாடமாக எடுத்துக்கொண்டார்‌. கணிதப்‌ 
பாடத்திலும்‌ அவர்‌ சிறப்பான கவனம்‌ செலுத்தினார்‌. 


முதலாம்‌ ஆண்டை அவர்‌ அதிகச்‌ சிரமமில்லாமல்‌ கழித்து 
விட்டார்‌. ஆனால்‌ 1921ஆம்‌ ஆண்டு அமெரிக்காவெங்கும்‌ 
பொருளாதார நெருக்கடி : காணப்பட்டது. வேலையில்லாத்‌ 
திண்டாட்டம்‌ பரவியது! 


தேவைகளைச்‌ சந்திக்க ஷாங்‌ சீ பெரிதும்‌ சிரமப்பட்டார்‌. 
அதோடுகூட அவரது மூத்த சகோதரனும்‌ வேலை தேடி 
அமெரிக்காவுக்கு வந்து அவருடன்‌ சேர்ந்து கொண்டிருந்தார்‌. 
அன்றாட அப்பத்துக்கே வழியில்லாமல்‌ இருவரும்‌ கஷ்டப்பட்டார்கள்‌! 


இவ்வேளையில்‌ ஷாங்‌ சீயின்‌ முதுகுத்‌ தண்டில்‌ ஒரு கட்டி 
உருவாகியது. கடுமையான காய்ச்சல்‌ அவரைப்‌ பிடித்துக்கொண்டது. 
உடனடியாக அறுவைச்‌ சிகிச்சை செய்ய வேண்டுபென்று மருத்துவர்‌ 
கூறிவிட்டார்‌! 


உணவுக்கே வழியில்லாதபோது, அறுவைச்‌ சிகிச்சைக்குத்‌ 
தேவையான பணத்துக்கு எங்கே போவது? ஷாங்‌ சீ அதிர்ந்து 
போய்விட்டார்‌! 


அப்போது அவரது கிறிஸ்தவ -நண்பர்கள்‌ அவருக்கு உதவ 
முன்வந்தார்கள்‌. அறுவைச்‌ சிகிச்சை செய்யப்பட்டது. கிறிஸ்தவ 
செவிலிமார்கள்‌ அவரை அன்போடு கவனித்துக்‌ கொண்டார்கள்‌. 


தேவனைப்‌ போற்றித்‌ துதித்‌ ஷாங்‌ சீ விடுமுறையின்‌ எஞ்சிய 
நாட்களில்‌ நற்செய்தி ஊழியத்தில்‌ உற்சாகமாக ஈடுபட்டார்‌. 

கல்லூரி துவங்கிய பின்னரும்‌ ஞாயிற்றுக்‌ கிழமைகளில்‌ அவர்‌ 
பிரசங்கம்‌ செய்யச்‌ செல்வதுண்டு: அவரது பிரசங்கத்துக்கு 
அட கமான வரவேற்பு இருந்தது! 

மாணவர்களைக்‌ கொண்டு அவர்‌ நற்செய்திக்‌ குழுவொன்றை 
அமைத்தார்‌. கல்லூரி விடுமுறை நாட்கலில்‌ இந்தக்‌ குழுவினர்‌ கிராமப்‌ 
பகுதிகளுக்குச்‌ சென்று கிறிஸ்துவைப்‌ பற்றிச்‌ சாட்சி கூறிவருவார்கள்‌. 


அவ்வேளைகளில்‌ அவர்‌ தங்கிய கிறிஸ்தவ குடும்பங்களில்‌ 
நிலவிய ஆசீர்வாதமான சூழல்‌ அவரைப்‌ பெரிதும்‌ கவர்ந்தது. 
பின்னாட்களில்‌ சீனக்‌ கிறிஸ்தவர்களிடையே கிறிஸ்தவ குடும்ப 
வாழ்க்கையின்‌ முக்கியத்துவத்தை வலியுறுத்துவதை அவர்‌ தன்‌ 
தலையாய பணியாக மேற்கொண்டார்‌. ஆசீர்வாதமான குடும்ப 
வாழ்க்கையே சிறப்பான சாட்சி வாழ்க்கை என்று எடுத்துக்‌ கூற அவர்‌. 


ஒருபோதும்‌ தவறியது கிடையாது! 
சொப்பனம்‌ கண்டார்‌ ! 
1922ஆம்‌ ஆண்டு நன்றித்‌ திருநாள்‌ விடுமுறையை அவர்‌ 


ஸ்மித்வில்லிலிருந்த நண்பன்‌ ஒருவனின்‌ வீட்டில்‌ தங்கினார்‌. 
அன்றிரவு அவர்‌ அற்புதமானதொரு கனவைக்‌ கண்டார்‌. 


தனக்கு மிகவும்‌ விருப்பமான ஹிங்வா குன்றின்‌ உச்சியில்‌ 
அவர்‌ நின்றுகொண்டிருந்தார்‌. 

சற்றுத்‌ தொலைவில்‌ கடலில்‌ சேரும்படி பாய்ந்துசென்று 
கொண்டிருந்த ஆற்றிலிருந்து அபயக்‌ குரல்‌ எழுவதைக்‌ கேட்டு அவர்‌ 
திடுக்கிட்டார்‌. மலைச்சரிவில்‌ பரபரவென்று இறங்கி ஓடினார்‌. 

ஆற்றில்‌ மூழ்கித்‌ தத்தளித்துக்‌ கொண்டிருந்த ஒருவனைக்‌ 
கண்ட அவர்‌ அவனைக்‌ காப்பாற்ற முயன்றார்‌. இந்த முயற்சியில்‌ 
அவரே மூழ்கிவிடும்‌ அபாயம்‌ ஏற்பட்டது! 


அப்போது ஆற்றின்‌ நடுவே ஒரு சிலுவை ஊன்றப்பட்டது. 
அதில்‌ தன்‌ காலைப்‌ பதித்துக்‌ கொண்ட அவர்‌ காப்பாற்றும்‌ பணியில்‌ 
ஈடுபட்டார்‌. அந்த ஒருவனை மட்டுமின்றி, இன்னும்‌ அநேகரை அவர்‌ 

அடுத்தடுத்துக்‌ காப்பாற்றினார்‌; அவரால்‌ எத்தனை பேர்‌ என்று 
எண்ணக்கூட முடியவில்லை! 

இறுதியாகக்‌ காட்சி மாறியது. தன்னால்‌ காப்பாற்றப்பட்டவர்‌ 
களோடு அவர்‌ கைகோர்த்தபடி, பரலோகத்தில்‌ தேவனைத்‌ துதித்துப்‌ 
பாடுவதைக்‌ கண்டார்‌! 

தன்‌ சொந்த வாழ்க்கையின்‌ இலக்கைத்‌ தேவன்‌ சுட்டிக்‌ 
காட்டுவதாக அப்போது அவர்‌ உணர்ந்துகொண்டார்‌! 


அற்புதமாகத்‌ தேர்ச்சி பெற்றார்‌ ! 

வழக்கமான நான்காண்டு பாடத்‌ திட்டத்தை அவர்‌ ஆங்கில 
அறிவில்‌ குறைபாடு காரணமாக ஐந்தாண்டுகள்‌ கழித்தே முடிப்பார்‌ 
என்று எதிர்பார்க்கப்பட்டது. ஆனால்‌ ஷாங்‌ சீயோ மூன்றே 
ஆண்டுகளில்‌ அதை முடிக்கவிருந்தார்‌! 

தேர்வு நெருங்க நெருங்க அவர்‌ வேத வாசிப்பையும்‌ 
ஜெபிப்பதையும்‌ புறக்கணிக்கத்‌ துவங்கினார்‌. அவரது தனிப்பட்ட 
வாழ்க்கையில்‌ அகம்பாவம்‌ இடத்தைப்‌ பிடித்துக்‌ கொண்டது! அவரது 
கல்வியார்வம்‌ எவ்வாறு ஆவிக்குரிய வாழ்க்கையைப்‌ பாதிக்கக்‌ . 
கூடியதாக இருந்தது என்பதற்கு இது ஒர்‌ அபாய அடையாளமாகக்‌ 
காணப்பட்டது! 

1923 ஆம்‌ ஆண்டு அவர்‌ இளங்கலைப்‌ படிப்பை முடித்துப்‌ 
பட்டம்‌ பெற்றார்‌. மூன்றே ஆண்டுகளில்‌ இவ்வாறு பட்டம்‌ பெற்ற 
முதல்‌ சீனர்‌ என்ற சிறப்பையும்‌ அவர்‌ பெற்றார்‌. 

முந்நூறு பேரைக்‌ கொண்ட வகுப்பில்‌ முதலிடத்தைப்‌ பெற்ற 
அவருக்குத்‌ தங்கப்பதக்கம்‌ வழங்கப்பட்டது! 

அமெரிக்காவின்‌ செய்தி இதழ்கள்‌ அனைத்தும்‌ ஷாங்‌ சீயின்‌ 
புகைப்படத்தை வெளியிட்டு, அவரது சாதனைகளை 
விவரித்திருந்தன. ஐரோப்பாவிலும்கூட அவர்‌ புகழ்‌ பரவியது! 

அவர்‌ தனது முதுகலைப்‌ பட்டப்‌ படிப்பைத்‌ தொடர உபகாரச்‌ 
சம்பளம்‌ கொடுப்பதற்கு ஒஹையோ மாநிலப்‌ பல்கலைக்கழகம்‌ 
முன்வந்தது! 

உள்மனப்‌ போராட்டங்கள்‌ ! 

1923ஆம்‌ ஆண்டு கோடை காலத்தில்‌ சிகாகோ நகரத்துக்கு 
அருகே ஜெனீவா ஏரிக்கரையில்‌ நடைபெற்ற அகில உலக மாணவர்‌ 
மாநாட்டில்‌ கலந்துகொள்ள ஷாங்‌ சீயும்‌ அவரது நற்செய்திக்‌ குழுவைச்‌ 
சேர்ந்த மற்றொரு இளைஞரும்‌ சென்றிருந்தார்கள்‌. 

நற்செய்திப்‌ பணியைவிட அங்கே சமுதாயப்‌ பணியே 
அதிகமாக வலியுறுத்திக்‌ கூறப்படுவதைக்‌ கண்ட ஷாங்‌ சீ உள்மனப்‌ 
போராட்டத்தில்‌ தவித்தார்‌. 

கூட்டத்தில்‌ தொடர்ந்து கலந்துகொள்ளாமல்‌ மனச்‌ 
சமாதானத்தை நாடி, அவர்‌ ஏரிக்கரையிலிருந்த குன்றின்‌ உச்சிக்குச்‌ 
சென்று, ஜெபத்திலும்‌ வேதவாசிப்பிலும்‌ ஈடுபட்டார்‌. 

ஐயாயிரம்‌ பேர்‌ பேஷிக்கப்பட்டது பற்றிய வேதாகமப்‌ பகுதி 
அவருக்கு ஜீவனுள்ளதாகக்‌ காணப்பட்டது. மறுபடியும்‌ மறுபடியுமாக 
அவர்‌ அந்த வேத பகுதியை வாசித்தார்‌. 

உலகத்தின்‌ திரளான மக்கள்‌ தேவையில்‌ இருப்பதைத்‌ தேவன்‌ 
அவருக்கு உணர்த்தினார்‌. ஆனால்‌ வெறுங்கையோடு இருக்கும்‌ 
பிரசங்கிமார்களால்‌ அவர்களைப்‌ போஷிக்க முடியவில்லை! எவ்வளவு 
பரிதாபகாமான நிலைமை இது! 


ஒரு சிறு பையன்‌ கொடுப்பதை ஏற்றுக்கொண்டு செயல்பட 
ஆண்டவர்‌ வல்லவராக இருக்கிறார்‌! 

ஆனால்‌ நாம்‌ எதைக்‌ கொடுக்கிறோம்‌ ? 

ரோமர்‌ 12:1 வசனத்தை ஆண்டவர்‌ ஷாங்‌ சீக்கு 
நினைவூட்டினார்‌. 

இயேசுவானவரின்‌ கரங்களில்‌ ஐந்து அப்பங்களும்‌, இரண்டு 
மீன்களும்‌ கொடுக்கப்பட்டதுபோல, நாம்‌ நமது சரீரத்தைப்‌ பரிசுத்தமும்‌ 
தேவனுக்குப்‌ பிரியமுமான ஜீவபலியாக ஒப்புக்‌ கொடுக்க வேண்டும்‌. 
அவரது ஊழியத்துக்காக மட்டுமே நமது சரீரம்‌ பரிசுத்தப்‌ படுத்தப்பட்டு 
ஒப்புக்கொடுக்கப்படும்போது, அதைக்‌ கொண்டு எதையும்‌ செய்ய 


வல்லவர்‌ அவர்‌! 

ஐந்து அப்பங்களைப்‌ போல நமது: ஐம்புலன்களும்‌, ஐந்து 
உள்ளான உறுப்புக்களும்‌, ஐந்து கைவிரல்களும்‌, ஐந்து கால்‌ 
விரல்களும்‌, தேவனுக்காக: மட்டுமே ஒப்புக்கொடுக்கப்பட வேண்டும்‌! 

இரண்டு மீன்களைப்போல நமது இரண்டு காதுகளும்‌, இரண்டு 
கண்களும்‌, இரண்டு கைகளும்‌, இரண்டு கால்களும்‌ ஆண்டவருடைய 
ஊழியத்துக்கு மட்டுமே அர்ப்பணிக்கப்பட வேண்டும்‌! 

இவ்வாறு ஒப்படைக்கப்பட்ட நமது சரீரத்தை ஆண்டவர்‌ அற்புத 
விதமாக மாற்றி, நம்‌ மூலமாக அநேகர்‌ திருப்தியடையும்படி செய்வார்‌. 
நீதியின்மேல்‌ பசிதாகமுள்ளவர்கள்‌ ஆறுதலையும்‌ நிறைவையும்‌ 
கண்டடைவார்கள்‌. 

ஆண்டவருக்காக ஒப்படைக்கப்படும்‌ ஒரு வாழ்க்கையின்‌ 
வல்லமை பற்றி இவ்வாறு உணர்த்தப்பட்ட ஷாங்‌ சீ தேவனைத்‌ 
துதித்தவராகக்‌ களிப்போடு திரும்பினார்‌! 


அந்தக்‌ கோடை விடுமுறையில்‌ அவர்‌ சரீரப்பிரகாரமான 
சோதனைகளையும்‌ சந்திக்க நேர்ந்தது! 

அடுத்த ஆண்டின்‌ கல்லூரிச்‌ செலவுகளுக்காக .அவர்‌ பணம்‌ 
சம்பாதிக்க வேண்டியிருந்தது. 

ஒரு தொழிற்சாலையில்‌ பணிபுரியச்‌ சென்ற அவர்‌ எதிர்பாராத 
காய்ச்சலினால்‌ தாக்கப்பட்டார்‌. அவரைப்‌. பரிசோதித்த மருத்துவர்‌ 
அவர்‌ காச நோயால்‌ பீடிக்கப்படும்‌ அபாயம்‌ இருக்கிறது என்று 
எச்சரித்தார்‌! திறந்த வெளியில்‌ பணிபுரியும்படி ஆலோசனை 
கூறினார்‌! 

பண்ணையொன்றில்‌ வேலை செய்யச்‌ சென்ற அவர்‌ வேலை 
கடினமாக இருந்தபடியால்‌, மனச்சோர்வோடும்‌ உடல்‌ நோயோடும்‌. 
பட்டணத்துக்குத்‌ திரும்பினார்‌! 

.... மறுபடியுமாகப்‌ பட்டினியும்‌ நோயும்‌ அவரை வருத்தத்‌ 
துவங்கியது! அவர்‌ தனது படிப்பைத்‌ தொடர முடியுமா என்ற ஐயம்‌ 
ஏற்பட்டது! 
ஆனால்‌ பரம தகப்பனார்‌ அவரைக்‌ கைவிட்டு! விடவில்லை! 

நெடுஞ்சாலையோரமாக வளர்க்கப்பட்டிருந்த புற்களை 
வெட்டிச்‌ சரிசெய்யும்‌ வேலை ஷாங்‌ சீக்குக்‌ கிடைத்தது. தேவையான 
வருமானமும்‌ கிடைத்தது! திறந்த வெளியில்‌ இருந்தபடியால்‌ அவரது 
நோயும்‌ குணமாகியது! 


கல்லூரிப்‌ படிப்பைத்‌ தொடர்ந்தார்‌ ! 

ஒஹையோ மாநிலப்‌ பல்கலைக்கழகத்தில்‌ முதுகலைப்‌ பட்டப்‌ 
படிப்பில்‌ சேர்ந்தார்‌ ஷாங்‌ சீ. 

ஜெனீவா ஏரிக்‌ கரையில்‌ அவர்‌ எதை வெறுத்தாரோ அதில்‌ 
அவரே சிக்கிக்கொள்ளும்‌ அபாயம்‌ ஏற்பட்டுவிட்டது! 

கல்லூரியின்‌ அகில உலக மாணவர்‌ சங்கத்தின்‌ தலைவராக 
அவர்‌ தேர்ந்தெடுக்கப்பட்டார்‌. தாராளமயமான இறையியல்‌ 
கொள்கைக்கு அவரும்‌ அடிபணிய நேரிட்டது! இனப்பாகுபாடுகளைக்‌ 
களைவதிலும்‌, சமூக சேவையிலும்‌ ஈடுபடத்‌ துவங்கினார்‌. இவை நற்‌ 
காரியங்களாகவே இருந்தபோதிலும்‌, இந்தக்‌ கொள்கையைப்‌ பின்‌ 
பற்றியவர்கள்‌ இயேசுவானவரின்‌ முன்மாதிரிக்கு முக்கியத்துவம்‌ 
கொடுத்தார்களேயொழிய, சிலுவையில்‌ அவர்‌ சிந்திய இரத்தத்தின்‌ 
முக்கியத்துவத்தைப்‌ புறக்கணித்தார்கள்‌. இப்படிப்பட்ட கொள்கை 
நற்செய்திக்கு முரண்பாடாகக்‌ காணப்படுகிறது. 

மாணவர்‌ சங்கத்‌ தலைவராக அவர்‌ பெற்றுவந்த பேரும்‌ புகழும்‌ 
அவரது ஆவிக்குரிய பார்வையை மறைக்கத்‌ துவங்கின. ஷாங்‌ சீ 
கொஞ்சம்‌ கொஞ்சமாகப்‌ பின்வழுவிப்‌ போக ஆரம்பித்தார்‌! 


கல்வித்‌ துறையில்‌ பெயர்‌ பெற்றுவந்த அவர்‌ அதில்‌ அதிகக்‌ 
கவனத்தைச்‌ செலுத்தினார்‌. 


ஒரே ஆண்டில்‌ முதுகலைப்‌ பட்டப்‌ படிப்பை முடித்து, 1924 ஆம்‌ 
ஆண்டு ஜூன்‌ மாதம்‌ அவர்‌ தங்கப்‌ பதக்கத்தோடு எம்‌.எஸ்‌.சி. பட்டம்‌ 
பெற்றார்‌! 


தனது அறிவியல்‌ ஆய்வுகளுக்கு உதவியாக இருக்கும்படி 
பிரெஞ்சு மற்றும்‌ ஜெர்மானிய மொழிகளைக்‌ கற்றுத்‌ தேறினார்‌. 

இன்னுமதிகமாக அறிவைப்‌ பெற வேண்டுமென்ற அவரது 
தாகம்‌ அதிகரித்தது. 1926ஆம்‌ ஆண்டு மார்ச்‌ மாதம்‌ அவர்‌ 
அறிவியலில்‌ டாக்டர்‌ பட்டம்‌ பெற்றார்‌! 

ஒஹையோ பல்கலைக்‌ கழகம்‌ தனது வேதியியல்‌ துறையில்‌ 
அவரைச்‌ சேர்த்துக்கொள்ள விரும்பியது. அமெரிக்க அரசாங்கம்‌ 
வேதியியல்‌ தொழிற்சாலைச்‌ சட்டங்களை அவர்‌ ஆய்வுசெய்ய 
வேண்டுமென்று அழைப்பு விடுத்தது! 

சகல வசதிகளுடன்‌ உயர்மட்ட ஆய்வுகளைச்‌ செய்யும்படி 
ஜெர்மனி நாட்டிலிருந்து அழைப்பு வந்தது. அவரது சொந்த நாட்டில்‌ 
பீகிங்‌ பல்கலைக்கழகம்‌ அவருக்குப்‌ பேராசிரியர்‌ பொறுப்பைத்‌ தர 
முன்வந்தது! 

மென்மேலும்‌ ஆய்வுகளைச்‌ செய்து புகழ்‌ பெற விரும்பியிருந்த 
டாக்டர்‌ சுங்‌ ஜெர்மனி நாட்டின்‌ அழைப்பை ஏற்றுக்கொள்ள வாஞ்சை 
கொண்டிருந்தார்‌. தன்‌ வாழ்க்கையின்‌ இலக்கையே அவர்‌ மறந்து 
போயிருந்தார்‌! 
எச்சரிப்பைப்‌ பெற்றார்‌ ! 

ஒருநாள்‌ மாலை அவர்‌ தன்‌ எதிர்காலத்தைப்‌ பற்றிச்‌ சிந்தித்துக்‌ 
கொண்டிருந்தபோது, “மனுஷன்‌ உலகம்‌ முழுவதையும்‌ ஆதாயப்‌ 
படுத்திக்‌ கொண்டாலும்‌, தன்‌ ஜீவனை நஷ்டப்படுத்தினால்‌- அவனுக்கு 
லாபம்‌ என்ன?” (மத்‌ 16:26) என்ற தெளிவான எச்சரிப்பைத்‌ தேவன்‌ 
அவருக்குக்‌ கொடுத்தார்‌. 

டாக்டர்‌ சுங்‌ திடுக்கிட்டுப்‌ போனார்‌! 

மறுநாள்‌ காலை. அவரைச்‌ சந்திக்க வந்திருந்த ஒஹையோ 
மாநிலப்‌ பல்கலைக்கழகத்தின்‌ போதகர்‌ வில்பர்‌ பெளலர்‌, 

“உம்மைப்‌ பார்த்தால்‌ ஒர்‌ அறிவியல்‌ ஞானியைப்‌ போலவே 
தோன்றவில்லை! ஒரு பிரசங்கியாரைப்‌ போலவே காணப்படுகிறீர்‌!” 
என்று கூறினார்‌. 4 


அப்படியே உறைந்துபோனார்‌ டாக்டர்‌ சுங்‌! 

பிறகு தான்‌ அமெரிக்காவுக்கு வந்ததின்‌ நோக்கத்தையும்‌, 
முந்தைய மாலையில்‌ பெற்ற எச்சரிப்பையும்‌ டாக்டர்‌ சுங்‌ அந்தப்‌ 
போதகரிடம்‌ எடுத்துக்‌ கூறினார்‌. 

நியூயார்க்கைச்‌ சேர்ந்த ஐக்கிய இறையியல்‌ கல்லூரியில்‌ 
சேர்ந்து டாக்டர்‌ சுங்‌ இறையியல்‌ கல்வியைப்‌ பெறலாமே என்று 
போதகர்‌ பெளலர்‌ ஆலோசனை கூறினார்‌. 

நியூயார்க்‌ நகரில்‌ தன்‌ அறிவியல்‌ அறிவையும்‌ விருத்தி 
செய்துகொள்ளலாம்‌ என்ற எண்ணத்தில்‌ டாக்டர்‌ சுங்‌ அதற்குச்‌ 
சம்மதித்தார்‌. 


ஆனால்‌ இந்தத்‌ தீர்மானம்‌ அவரை முற்றிலுமாகத்‌ திசை 
திருப்பிவிடப்‌ போகிறது என்பதை அவர்‌ அப்போது உணர்ந்திருக்க 
வில்லை! 


ந 


ஆண்டவருடைய அழைப்பைப்‌ 


பெற்றார்‌ ! 


நியூயார்க்‌ நகரிலுள்ள ஐக்கிய இறையியல்‌ கல்லூரியில்‌ 1926 
ஆம்‌ ஆண்டு டாக்டர்‌ ஷாங்‌ சீ சுங்‌ தன்னை ஒரு மாணவனாகப்‌ 
பதிவு செய்துகொண்டார்‌. 

நியூயார்க்குக்குச்‌ செல்லும்‌ வழியில்‌ நயாகரா நீர்வீழ்ச்சியைக்‌ 
காணச்‌ சென்றார்‌. மலையுச்சியிலிருந்து தண்ணீர்‌ பெருவெள்ளமாகப்‌ 
பாய்ந்து வருவதைக்‌ கண்டு திகைத்து நின்றார்‌. 

“ஆண்டவரே ஜீவத்‌ தண்ணீர்‌ ஊற்றுக்கள்‌ என்‌ 
இருதயத்திலிருந்து முடிவற்ற நீரோடையாகப்‌ பாய்ந்துவரக்‌ கிருபை 
செய்யும்‌!” என்று ஜெபித்தார்‌. 

ஆனால்‌ அந்தக்‌ கல்லூரியின்‌ சூழ்நிலை உண்மையில்‌ இந்த 
ஜீவத்‌ தண்ணீர்‌ வற்றிப்‌ போகும்படியே செய்தது! 

என்றாலும்‌ துவக்கத்தில்‌ அவர்‌ தனது விசுவாசத்தைக்‌ காத்துக்‌ 
கொண்டார்‌. கொரியாவில்‌ அருட்பணியாளர்களாக_ ஊழியம்‌ செய்து 
திரும்பிமிருந்த டெமிங்‌ தம்பதியரின்‌ வீட்டுக்குச்‌ சென்று ஜெபக்‌ 
கூட்டங்களில்‌ கலந்து கொண்டார்‌. ஆவிக்குரிய ஆலோசனைகளைப்‌ 
பெற்றார்‌. 

தாராளமயமான இறையியல்‌ 


ஐக்கிய இறையியல்‌ கல்லூரி தாராளமயமான இறையியல்‌ 
கோட்பாடுகளைப்‌ போதித்து வந்தது. 

பாடங்களை ஊன்றிக்‌ கவனித்த டாக்டர்‌ சுங்‌ திகைத்துப்‌ 
போனார்‌! 

வேதாகமமும்‌ கிறிஸ்தவ விசுவாசமும்‌ தத்துவரீதிமிலேயே 
அணுகப்பட்டதை அவர்‌ கண்டார்‌. அனைத்தும்‌ மனித பகுத்தறிவைக்‌ 
கொண்டே அலசி ஆராயப்பட்டன! 

அற்புதங்களை விசுவாசிப்பது அறிவியல்‌ நம்பிக்கைக்கு 
விரோதமானது என்று கருதப்பட்டது! ஆதியாகமம்‌ ஒரு வரலாற்று 
உண்மை அல்ல என்று கூறப்பட்டது! 

இயேசுவானவரின்‌ சிலுவை மரணம்‌ மற்றும்‌ சரீரப்பிரகாரமான 
உயிர்த்தெழுதலின்‌ மதிப்பு புறக்கணிக்கப்பட்டது! 

ஏற்கெனவே மனக்‌ கூழப்பத்தில்‌ இருந்த டாக்டர்‌ சுங்கின்‌ 
விசுவாசம்‌ வெகுவாகச்‌ சோதிக்கப்பட்டது! 

செயல்முறைப்‌ பயிற்சிக்காகச்‌ சீனக்‌ குழந்தைகள்‌ கலந்து 
கொண்ட ஓர்‌ ஓய்வுநாள்‌ பள்ளியில்‌ பாடங்களை நடத்தும்‌ பொறுப்பு 
அவருக்குக்‌ கொடுக்கப்பட்டிருந்தது. இந்தப்‌ பிள்ளைகளோடு சேர்ந்து 
பாடுவதிலும்‌ அவர்களுக்குக்‌ கதை கூறுவதிலும்‌ அவர்‌ மகிழ்ச்சி 
யடைந்தார்‌. மற்றபடி அவருடைய இருதயம்‌ இருண்டு போயிருந்தது! 
விசுவாசத்தில்‌ பின்வாங்கிப்‌ போனார்‌ | 

டாக்டர்‌ சுங்கின்‌ மனப்‌ போராட்டங்களும்‌, அவர்‌ படித்த 
பாடங்களின்‌ காரணமாக ஏற்பட்ட மனக்‌ குழப்பமும்‌ அவர்‌ படிப்படியாக 
விசுவாசத்தில்‌ பின்வாங்கிப்‌ போகும்படி செய்தது. 

ஜெபம்‌ வெறும்‌ பழக்கமாகிவிட்டிருந்தது. முன்போல அது 
அவரது வாழ்க்கையின்‌ வல்லமையாகக்‌ காணப்படவில்லை! 

வேத வாசிப்பையும்‌ அவர்‌ புறக்கணித்தார்‌. மனச்‌ 


சமாதானத்தை நாடி பெளத்த சமயம்‌ மற்றும்‌ டாவோமிச நூல்களைப்‌ 
படிக்கத்‌ துவங்கினார்‌. டாவோயிச சமய நூலான டாவோ தே சிங்‌ 

என்ற நூலை ஆங்கிலத்தில்‌ மொழிபெயர்த்தார்‌! பல்வேறு சமய 
நூல்களையும்‌ ஆராய்ச்சி செய்தார்‌. சன்மார்க்க சபைக்‌ 
கூட்டங்களுக்குச்‌ சென்று வந்தார்‌. 

என்றாலும்‌ திசைமாறிப்‌ போய்விட்ட அவரால்‌ மெய்யான 
சமாதானத்தைக்‌ கண்டுகொள்ள முடியவில்லை ! 


“என்‌ ஆத்துமா வனாந்தரத்தில்‌ அலைந்து திரிந்தது. என்னால்‌ 
சாப்பிடவும்‌ முடியவில்லை. உறங்கவும்‌ முடியவில்லை. திசைகாட்டும்‌ 
கருவியோ அல்லது மாலுமியோ இல்லாத ஓர்‌ ஓட்டைக்‌ கப்பலைப்‌ 
போல என்‌ விசுவாசம்‌ காணப்பட்டது. ஆழ்ந்த மனக்கிலேசம்‌ என்‌ 
இருதயத்தை ஆட்கொண்டிருந்தது” என்று இந்த நாட்களைப்‌ பற்றிப்‌ 
பின்னர்‌ ஜாண்‌ சுங்‌ குறிப்பிட்டுள்ளார்‌. 


தேவ பிரசன்னத்தை உணர்ந்தார்‌ ! 

இப்படிப்பட்ட பரிதாபகரமான மன நிலையில்‌ இருந்த அவர்‌ 
கிறிஸ்மஸ்‌ தினத்துக்குச்‌ சில நாட்கள்‌ முன்னர்‌ கல்வாரி பேப்டிஸ்ட்‌ 
சபையில்‌ நடைபெற்ற ஒரு சிறப்பு நற்செய்திக்‌ கூட்டத்தில்‌ கலந்து 
கொண்டார்‌. முதிர்வயதுப்‌ போதகரான டாக்டர்‌ ஹால்டிமேனின்‌ 
பேச்சைக்‌ கேட்க வேண்டும்‌ என்பதே அவருடைய நோக்கமாக 
இருந்தது. 

ஆனால்‌ ஒரு பதினைந்து வயதுப்‌ பெண்‌ நற்செய்தி அறிவிக்க 
முன்னால்‌ வந்தபோது அவர்‌ திகைத்துப்‌ போனார்‌! 

வேதபாடம்‌ வாசிக்கப்பட்டு, ஜெபம்‌ ஏறெடுக்கப்பட்டபோது, 
அந்தக்‌ கூட்டத்தில்‌ தேவனுடைய பிரசன்னம்‌ வல்லமையாகக்‌ காணப்‌ 
படுவதை டாக்டர்‌ சுங்‌ உணர்ந்தார்‌. 

அல்டின்‌ அட்லி என்ற அந்த இளம்பெண்ணால்‌ வல்லமையாகக்‌ 
கொடுக்கப்பட்ட நற்செய்தியில்‌ சிலுவையின்‌ மகிமை தெளிவாக 
எடுத்துரைக்கப்பட்டது. 

“பெருமை கொண்டிருந்த நான்கூட அந்தச்‌ சிறு பெண்ணின்‌ 
வார்த்தைகளினால்‌ அசைக்கப்பட்டேன்‌. என்‌ ஆத்துமாவின்‌ தாகம்‌ 


40 எழுப்புதல்‌ வீரர்‌ ஜாண்‌ சுங்‌ 


ஒரளவு தணிந்ததுபோலக்‌ காணப்பட்டது” என்று ஜாண்‌ சுங்‌ குறிப்‌ 
பிட்டுள்ளார்‌. i 

அநேகர்‌ மனந்திரும்பி முன்னால்‌ செல்லுவதையும்‌ அவர்‌ 
கண்டார்‌. 

உடன்‌ மாணவர்கள்‌ கேலி செய்தபோதும்‌ அவர்‌ அதைப்‌ 
பொருட்படுத்தாமல்‌ தொடர்ந்து மேலும்‌ நான்கு நாட்கள்‌ இந்தக்‌ 
கூட்டங்களில்‌ கலந்துகொண்டார்‌. 

பிரசங்கம்‌ செய்வதிலும்‌ ஜெபிப்பதிலும்‌ தானும்‌ இத்தகைய 
வல்லமையைப்‌ பெற முடியாதா என்று அவர்‌ வாஞ்சை கொண்டார்‌. 
எப்படியாவது இந்த வல்லமையின்‌ இரகசியத்தை அறிந்துகொள்ள 
வேண்டுமென்று துடித்தார்‌! 


நாற்பது நாள்‌ போராட்டம்‌ ! 

கிறிஸ்மஸ்‌ விடுமுறையின்போது டாக்டர்‌ சுங்‌ கிறிஸ்தவ 
செயல்வீரர்களின்‌ வாழ்க்கை வரலாற்று நூல்களை வாங்கிப்‌ படித்தார்‌. 
அவர்களின்‌ வழிமுறைகளைப்‌ பின்பற்றி இன்னுமதிகமாக ஜெபத்தில்‌ 
தேவனைத்‌ தேடத்‌ துவங்கினார்‌. 

புத்தாண்டு தினத்தன்று, “ஞானிகளுடைய ஞானத்தை நான்‌ 
அழித்து, புத்திசாலிகளுடைய புத்தியை அவமாக்குவேன்‌” (1 கொரி 
1:19) என்ற வசனம்‌ அவருக்குக்‌ கொடுக்கப்பட்டது! 

தன்னுடைய சொந்த நிலைமையை ஒப்பிட்டுப்‌ பார்த்த டாக்டர்‌ 
சுங்‌ பயத்தில்‌ நடுங்கினார்‌. அன்றிரவு உலக ஞானம்‌ மற்றும்‌ 
மனிதனின்‌ திறன்‌ இவற்றின்‌ வெறுமையைப்‌ பற்றிச்‌ சிந்தித்துப்‌ பார்த்த 
அவரால்‌ உறங்க முடியவில்லை! 

அவரது நாற்பது நாள்‌ மனப்‌ போராட்டம்‌ துவங்கியது! 

கடந்த சில வருடங்களாகத்‌ தீவிரமாகப்‌ படிப்பில்‌ ஈடுபட்டிருந்த 
அவர்‌ இப்போது உணர்வுபூர்வமான போராட்டத்தில்‌ சிக்கிக்‌ 
கொண்டார்‌. அவரது மனநிலை வெகுவாகப்‌ பாதிக்கப்பட்டது! 


நாளுக்கு நாள்‌ அவரது மனபாரம்‌ அதிகமாகியது. தற்கொலை 
செய்துகொள்ள வேண்டும்‌ என்ற எண்ணம்கூட ஏற்பட்டது! 

அவர்‌ வகுப்புக்களைப்‌ புறக்கணித்தார்‌. தனக்கு மனச்‌ 
சமாதானத்தைத்‌ தந்து தன்னைக்‌ காப்பாற்றும்படி ஆண்டவரை 
நோக்கி ஜெபித்தார்‌. 

பெப்ருவரி 10ஆம்‌ நாள்‌ மாலை நேரம்‌. அவரது நிலைமை 
மிகவும்‌ மோசமாக இருந்தது. அவர்‌ செய்த பாவங்கள்‌ அனைத்தும்‌ 
அவரது கண்களுக்கு முன்னால்‌ படமாக விரிந்தன! 

அவற்றை அவர்‌ மறக்க முயன்றும்‌ முடியவில்லை! அவை 
அவரது இருதயத்தைத்‌ துளைத்தெடுத்தன ! 

பல மாதங்களாக அவர்‌ படிக்காமல்‌ புறக்கணித்திருந்த புதிய 
ஏற்பாட்டைத்‌ தேடி எடுத்தார்‌. பரபரப்புடன்‌ பக்கங்களைப்‌ புரட்டினார்‌! 

லூக்கா ' சுவிசேஷத்தின்‌ 23ஆம்‌ அதிகாரத்தை வாசிக்கத்‌ 
துவங்கினார்‌. 

சிலுவைக்‌ காட்சி அவருக்கு முன்னால்‌ ஜீவன்‌ பெற்றது! 

சிலுவையில்‌ வேதனையோடு மனிதரின்‌ பாவங்களுக்கான 
தண்டனையைத்‌ தாமே சுமந்து இரத்தம்‌ சிந்திக்‌ கொண்டிருக்கிற 
இரட்சகரை டாக்டர்‌ சுங்‌ கண்டார்‌. 

ட அந்த இரத்தத்தில்‌ தனது பாவங்கள்‌ கழுவப்பட வேண்டும்‌ 

என்று கண்ணீரோடு அறிக்கையிட்டு ஜெபித்தார்‌ அவர்‌. 

நள்ளிரவு நேரம்‌ நெருங்கியது. அப்போது “மகனே, உன்‌ 
பாவங்கள்‌ உனக்கு மன்னிக்கப்பட்டன!” என்ற தெளிவான சத்தத்தை 
அவர்‌ கேட்டார்‌. 

அவரது மனபாரம்‌ நீங்கி, மெய்யான சமாதானம்‌ அவரை 
ஆட்கொண்டது! 

“அல்லேலூயா!” என்று தேவனைத்‌ துதித்தபடியே துள்ளி 
எழுந்தார்‌. 

அது நள்ளிரவு நேரம்‌, மற்ற மாணவர்கள்‌ உறங்கிக்‌ 
கொண்டிருப்பார்கள்‌ என்பதை மறந்த அவர்‌, தன்‌ அறையை விட்டு 
வெளியேறி, கூடத்துக்குச்‌ சென்று உரத்த குரலில்‌ மீட்பை அளித்த 
தேவனைப்‌ போற்றித்‌ துதித்தார்‌! 

வரவிருக்கும்‌ ராஜாவைப்‌ பற்றிய செய்தியை அறிவிப்பதற்கும்‌ 
அவருக்கு வழியை ஆயத்தம்பண்ணுவதற்கும்‌ தான்‌ அழைக்கப்‌ 
பட்டிருக்கிறோம்‌ என்பதை உணர்ந்த அவர்‌ யோவான்ஸ்நானனின்‌ 
பெயரைத்‌ தானும்‌ ஏற்றுக்‌ கொண்டார்‌. அன்றிலிருந்து அவர்‌ தன்னை 
ஜாண்‌ சுங்‌ என்று அழைத்துக்‌ கொண்டார்‌! 

அடுத்த நாளே அவரில்‌ ஏற்பட்ட மாற்றத்தை மற்ற 
மாணவர்களும்‌ பேராசிரியர்களும்‌ கண்டுணர முடிந்தது! 

களிப்பான முகத்தோடு ஒவ்வொருவரையும்‌ சந்தித்த அவர்‌ 
தேவன்‌ தன்னில்‌ ஏற்படுத்திய மாற்றத்தைச்‌ சாட்சியாக கூறி 
அறிவித்தார்‌. 

ஆனால்‌  தாராளமயமான இறைமியலைப்‌ பின்பற்றி வந்த 
அந்தக்‌ கல்லூரியில்‌ அவரது நடவடிக்கை பலருக்கும்‌ விநோதமாகப்‌ 
பட்டது! 


சாட்சிகூற வாஞ்சை 


கிறிஸ்துவைப்‌ பற்றி ஒவ்வொருவருக்கும்‌ அறிவிப்பதே 
அவருடைய ஒரே வாஞ்சையாக மாறியது. கல்லூரிக்குச்‌ செல்லாமல்‌, 
வெளியே சென்று தான்‌ சந்திக்கும்‌ அனைவரிடமும்‌ நற்செய்தியை 
அறிவித்தார்‌. பாவங்களை அறிக்கையிட்டு கிறிஸ்துவை ஏற்றுக்‌ 
கொள்ளும்படி கண்ணீரோடு கெஞ்சினார்‌. தான்‌ அனுபவித்துவரும்‌ 
இரட்சிப்பின்‌ சந்தோஷத்தை உணர்வுபூர்வமாக விவரித்தார்‌! 
அவருடைய மெய்யான வாஞ்சையைக்‌ கண்டு பலரும்‌ தொடப்‌ 
பட்டார்கள்‌! 


சொப்பனம்‌ கண்டார்‌ ! 


அவருடைய வாழ்க்கைப்‌ பாதையையே மாற்றிய ஒரு 
விசித்திரமான கனவு அவருக்குக்‌ கொடுக்கப்பட்டது. 


அநதக்‌ கனவில்‌ ஒரு சவப்பெட்டியைக்‌ கண்டார்‌ அவர்‌. 
திறந்திருந்த அந்தச்‌ சவப்பெட்டியினுள்‌ எட்டிப்‌ பார்த்த அவர்‌ 
தானே ஒரு பிரேதமாகப்‌ படுத்திருப்பதைக்‌ கண்டு திடுக்கிட்டார்‌! 





தானே மரித்ததுபோலக்‌ கனவு கண்டா£ 

அந்தப்‌ பிரேதம்‌ பட்டமளிப்பு உடையையும்‌, தொப்பியையும்‌ 
தரித்து, கையில்‌ ஒரு டிப்ளமோ சான்றிதழைப்‌ பிடித்திருந்தது! 

“ஜாண்‌ சுங்‌ மரித்துப்‌ போய்விட்டான்‌ -- உலகத்துக்கு மரித்து 
விட்டான்‌!” என்று ஒரு குரல்‌ கூறுவதையும்‌ அவர்‌ கேட்டார்‌. 

அப்போது அந்தப்‌ பிரேதம்‌ அசைந்து எழத்‌ துவங்கியது! 
மேலேயிருந்து தேவதூதர்கள்‌ அழுதார்கள்‌! ப 

உடனே அவர்‌, “அழாதீர்கள்‌, தேவதூதர்களே! நான்‌ 
உலகத்துக்கும்‌ சுயத்துக்கும்‌ மரித்தவனாகவே காணப்படுவேன்‌!” 
என்று கதறினார்‌. 

அன்றிலிருந்து இறுதி வரையிலும்‌ அவர்‌ இந்த வாக்கைக்‌ 
காப்பாற்றி வந்தார்‌. பட்டதாரியான டாக்டர்‌ சுங்‌ மரித்துப்‌ போனார்‌. 
ஊழிய வாஞ்சையுடைய ஜாண்‌ சுங்கே உண்மையுடன்‌ கிரியை செய்து 
இலக்கை எட்டினார்‌! 


அழைப்பு உறுதிப்படுத்தப்பட்டது ! 

ஒரு வாரத்துக்குள்ளாக அவருடைய இந்த அழைப்பு அற்புத 
விதமாக உறுதிப்படுத்தப்பட்டது! 

அவர்‌ முன்பின்‌ அறிந்திருந்திராத ஒரு நபர்‌ உலக உருண்டை 
ஒன்றைக்‌ கொண்டுவந்து அவரிடம்‌ கொடுத்தார்‌. உலகெங்கும்‌ 
நற்செய்தியைக்‌ கொண்டு செல்லும்படி தேவன்‌ அவரை 
அழைத்திருக்கிறார்‌ என்பதை இது உறுதிப்படுத்தியது! தன்‌ 
வாழ்க்கைக்கான தேவ சித்தத்தை நிறைவேற்றத்‌ தன்னை 
பலப்படுத்தும்படி அவர்‌ தொடர்ந்து ஜெபித்து வந்தார்‌. 
எச்சரிப்பு விடுத்தார்‌ ! 

தான்‌ அறிந்திருந்த போதகர்களையும்‌ பிரசங்கிமார்களையும்‌ 
அவர்‌ ஒவ்வொருவராகச்‌ சந்தித்தார்‌. நற்செய்தியை அறிவிப்பதில்‌ 
அவர்கள்‌ மந்தமாக இருப்பதையும்‌, உண்மையற்றவர்களாக 
இருப்பதையும்‌ சுட்டிக்காட்டி அவர்கள்‌ தங்களை மாற்றிக்‌ 
கொள்ளும்படி வற்புறுத்தினார்‌. தன்னோடு வந்து ஜெபித்து, 
ஆண்டவருடைய மன்னிப்பையும்‌, விலைமதிப்பற்ற இரத்தத்தின்‌ 

சுத்திகரிப்பையும்‌ பெற்றுக்‌ கொள்ளும்படி அவர்களை அழைத்தார்‌. 
ஒரு சிலரே அவரது அழைப்புக்குச்‌ செவிசாய்த்தாலும்‌, ஊழியர்களை 
உற்சாகப்படுத்தும்‌ தன்‌ . கடமையிலிருந்து ஜாண்‌ சுங்‌ பின்வாங்க 
வில்லை! 

வேதாகம அடிப்படைக்கு விரோதமாகப்‌ போதிக்கும்‌ அந்தக்‌ 
கல்லூரியின்‌ பேராசிரியர்களையும்‌ அவர்‌ விட்டுவைக்கவில்லை. 

முன்பு தனக்கு விருப்பமான டாக்டர்‌ பாஸ்டிக்‌ என்ற 
பேராசிரியரிடம்‌ நேராகச்‌ சென்ற அவர்‌ “நீங்கள்‌ பிசாசானவனுக்கு 
உரியவர்களாக இருக்கிறீர்கள்‌. என்‌ விசுவாசத்தை இழந்துவிடும்படி 
நீங்கள்‌ செய்தீர்கள்‌. மற்ற இளைஞர்களும்‌ தங்கள்‌ விசுவாசத்தை 
இழந்துபோகும்படி செய்கிறீர்கள்‌” என்று குற்றம்‌ சாட்டினார்‌. 

டாக்டர்‌ பாஸ்டிக்‌ கொஞ்சமும்‌ தயங்கவில்லை. “சகோதரன்‌ 
சுங்‌, நீர்‌ கடினமாக உழைத்தபடியால்‌ மனக்‌ குழப்பம்‌ 
அடைந்திருக்கிறீர்‌. உமக்கு ஒய்வு அவசியம்‌. நீர்‌ இளைப்பாற நான்‌ 
ஓர்‌ இடத்தை ஆயத்தம்‌ செய்கிறேன்‌” என்று கூறி ஜாண்‌ சுங்கை 
அனுப்பிவிட்டார்‌ !. 

இதனாலெல்லாம்‌ ஜாண்‌ சுங்‌ தனது சாட்சி ஊழியத்தைக்‌ கை 
விட்டுவிடவில்லை. முன்பு தான்‌ புறக்கணித்த வேதாகமத்தை 
இடைவிடாமல்‌ வாசித்து, தான்‌ சென்றவிடமெல்லாம்‌ வேத 
வசனங்களை எடுத்துக்‌ கூறி வந்தார்‌. ஒவ்வொரு நாள்‌ இரவும்‌ அவர்‌ 
தனது அறையில்‌ உரத்த குரலில்‌ ஜெபிப்பதை அனைவரும்‌ கேட்க 
முடிந்தது! 

அந்தக்‌ கல்லூரியின்‌ சூழலுக்கு இவையெல்லாம்‌ பொருந்தி 
வராதவையாகக்‌ காணப்பட்டன! 


மனநோய்‌ மருத்துவமனையில்‌ சேர்க்கப்பட்டார்‌ ! 
1927ஆம்‌ ஆண்டு பெப்ருவரி 17ஆம்‌ நாள்‌, ஜாண்‌ சுங்‌ அற்புத 
மாற்றத்தைப்‌ பெற்று ஒருவார காலம்‌ ஆகிவிட்டிருந்தது. 


திடீரென்று ஒரு புதிய வேதாகமத்தையும்‌, பேனாவையும்‌ 
வாங்கி வர வேண்டுமென்ற தூண்டுதலை அவர்‌ பெற்றார்‌! 

ஜாண்‌ சுங்‌ இவற்றை வாங்கிக்‌ கொண்டு வந்தபோது, அவரது' 
அறைக்‌ கதவு அடைக்கப்பட்டிருந்தது! ' 

அவர்‌ ஒரு காரில்‌ ஏற்றப்பட்டு ஒரு விடுதியில்‌ கொண்டு 
போய்ச்‌ சேர்க்கப்பட்டார்‌. அப்போது இருட்டிவிட்டிருந்தபடியால்‌ தான்‌ 
கொண்டு செல்லப்பட்ட இடம்‌ எதுவென்று அவரால்‌ கண்டுகொள்ள 
முடியவில்லை! 

அமைதியான அறை, நல்ல உணவு, பூரணமாக ஓய்வெடுக்க 
வாய்ப்பு! இளைப்பாறுவதற்காகத்‌ தான்‌ ஒரு விடுதிக்குக்‌ கொண்டு 
வரப்பட்டுள்ளோம்‌ என்று அவர்‌ நினைத்துக்‌ கொண்டார்‌. 

ஆனால்‌ உண்மையில்‌ அவர்‌ புளூமிங்டேல்‌ மருத்துவமனையின்‌ 
மனநோய்‌ பிரிவில்தான்‌ சேர்க்கப்பட்டிருந்தார்‌! 

இருந்தாலும்‌ தேவன்‌ இதற்காக அவரை ஆயத்தப்‌ 
படுத்திருந்தார்‌! கையிலிருந்த வேதாகமத்தைப்‌ படித்து, பேனாவினால்‌ 
குறிப்பெடுக்கத்‌ துவங்கினார்‌ ஜாண்‌ சுங்‌! 

தான்‌ தொடர்ந்து மருத்துவர்களால்‌ சோதிக்கப்படுவதையும்‌, 
தான்‌ எழுதும்‌ கடிதங்கள்‌ ஆராயப்படுவதையும்‌ கண்ட ஜாண்‌ சுங்‌ 
எரிச்சலுற்றார்‌. தான்‌ ஒரு மனநோய்‌ மருத்துவமனையில்‌ சேர்க்கப்‌ 
பட்டிருக்கிறோம்‌ என்பதை அறிந்தவுடன்‌ திடுக்கிட்டார்‌. 

“என்‌ தலையில்‌ கோளாறு ஒன்றும்‌ இல்லை! இருதயத்தில்‌ 
தான்‌ கோளாறு இருந்தது. இப்போது அது சரியாகிவிட்டது!” என்று 
கூறி எதிர்ப்பைக்‌ கிளப்பினார்‌. 

ஆனால்‌ ஆறு வார கால இளைப்பாறுதலுக்காக அவர்‌ அங்கே 
சேர்க்கப்பட்டிருக்கிறார்‌ என்று கூறப்பட்டவுடன்‌ ஜாண்‌ சுங்‌ அமைதி 
யானார்‌. வேத வாசிப்பிலும்‌, ஆய்விலும்‌ ஈடுபடத்‌ துவங்கினார்‌. 

ஆறு வார காலம்‌ தாண்டிப்‌ போய்விட்டது. என்றாலும்‌ ஜாண்‌ 
சுங்‌ விடுவிக்கப்படவில்லை ! 


மருத்துவமனை வாசம்‌ தொடர்ந்தது ! 
தன்னை ஏன்‌ இன்னும்‌ விடுவிக்கவில்லை என்று ஜாண்‌ சுங்‌ 
வாதிடத்‌ துவங்கினார்‌. அவரது பழைய முன்கோபம்‌ தலைகாட்டியது! 

இதையே அவரது மனநோய்க்குக்‌ காரணமாய்க்‌ காட்டி, 
தீவிரமான மனநோயாளிகளோடு அவரை அடைத்து வைத்துவிட்டார்‌ 
மருத்துவர்‌! 

அங்கிருந்து அவர்‌ தப்பியோடினார்‌. ஆனால்‌ மறுபடியும்‌ 
பிடிக்கப்பட்டு, இன்னும்‌ மோசமான நோயாளிகளோடு அடைத்து 
வைக்கப்பட்டார்‌! 

இப்படிப்பட்ட சூழ்நிலையில்‌ தற்கொலை செய்துகொள்ளும்‌ 
எண்ணம்கூட அவருக்கு வந்தது! ஆனால்‌ தேவன்‌ அவரைக்‌ 
கடுமையாகக்‌ கடிந்து கொண்டார்‌1 

“ஆனால்‌ ஆண்டவரே, நான்‌ உமக்குச்‌ சேவை செய்து என்‌ 
நன்றிக்‌ கடனைத்‌ தீர்க்க விரும்புகிறேன்‌. ஆனால்‌ அதற்குப்‌ பதிலாக, 
இதோ ஒருகணம்கூட அமைதியில்லாத ஓர்‌ இடத்தில்‌ அடைத்து 
வைக்கப்பட்டிருக்கிறேன்‌! தொடர்ந்து இப்படி வாழ்வதில்‌ என்னதான்‌ 
பயன்‌ இருக்கிறது ?” என்று கதறினார்‌ ஜாண்சுங்‌. 

“தேவனை நேசிப்பவர்களுக்கு அனைத்தும்‌ நலமாகவே 
முடியம்‌. நீ இந்தச்‌ சோதனையை 193 நாட்கள்‌ பொறுமையுடன்‌ 
சகித்துக்‌ கொண்டால்‌, சிலுவையைச்‌ சுமப்பது எவ்வாறு என்பதையும்‌, 
மாறாத கீழ்ப்படிதலுடன்‌ கல்வாரிப்‌ பாதையில்‌ நடப்பது எப்படி 
என்பதையும்‌ கற்றுக்கொள்வாய்‌ !” என்று அவருக்குப்‌ பதில்‌ 
கிடைத்தது. 

தான்‌ இப்போது அடைக்கப்பட்டிருக்கும்‌ இடத்தை, வருங்கால 
ஊழியத்துக்கான பயிற்சிக்‌ களமாக எடுத்துக்கொண்டு தேவனைத்‌ 
துதித்தார்‌ ஜாண்‌ சுங்‌! 

ஒரு வாரம்‌ கழித்து மருத்துவரின்‌ மன்னிப்பை வேண்டிப்‌ 
பெற்ற அவர்‌, மறுபடியும்‌ பழைய அறையில்‌ தங்கியிருக்கும்படி 
அனுமதிக்கப்பட்டார்‌. 

கடுமையான கோடைகால நாட்கள்‌ அவை. வெள்ள 
அபாயங்களைப்‌ பற்றிய செய்திகளும்‌, விலைவாசி உயர்வைப்‌ பற்றிய 
விவரங்களும்‌. செய்தித்தாள்களில்‌ நிறைந்து கிடந்தன! 

ஆனால்‌ அன்றாட அப்பத்தைப்‌ பற்றி எந்தக்‌ கவலையும்‌ 

இல்லாமல்‌, தன்‌ அன்புச்‌ சேவகன்‌ வேதாகமத்தை அமைதியாக ஆய்வு 
செய்ய ஆண்டவர்‌ கிருபை செய்திருந்தார்‌! 
ஆயத்தப்படுத்தப்பட்டார்‌ ஜாண்‌ சுங்‌ | 

இந்த நாட்களில்‌ ஜாண்‌ சுங்‌ நாற்பது வெள்வேறான 
முறைகளில்‌ வேதாகமத்தை முழுமையாக ஆய்வுசெய்து குறிப்புக்களை 
எழுதி வைத்தார்‌! 

வேத வசனத்தின்‌ மூலமும்‌, தரிசனங்கள்‌ கனவுகள்‌ மூலமும்‌ 
பரிசுத்த ஆவியானவர்‌ அவருக்குப்‌ போதித்தார்‌. பின்னாட்களில்‌ . . 
ஜாண்‌ சுங்‌ தனது ஊழியத்தில்‌ இவற்றை வல்லமையாகப்‌ பயன்படுத்த 
முடிந்தது! 

அந்த மனநோய்‌ மருத்துவமனையே ஜாண்‌ சுங்குக்கு 
உண்மையான இறையியல்‌ கல்லூரியானது! ்‌ 

இந்த அனுபவத்தின்மூலம்‌ கீழ்ப்படிதலுள்ள ஊழியனாக 
இருப்பது எப்படி என்பதை அவர்‌ கற்றுக்கொண்டார்‌. தேவன்‌ அவரது 
கோப குணத்தையும்‌, குணாதிசயக்‌ குறைபாடுகளையும்‌ மாற்றி 
விட்டார்‌. இந்த அனுபவத்துக்கு அவர்‌ தன்னை முழுமையாக ஒப்புக்‌ 
கொடுத்தபோது, அவர்‌ தேவனுடைய இறையியல்‌ கல்லூரியில்‌ தேர்ச்சி 
பெற்றுவிட்டார்‌! 

வேதாகமம்‌ மட்டுமே அவரது பாடப்‌ புத்தகமாக இருந்தபடியால்‌, 
கர்த்தருடைய வசனத்தை அவர்‌ எந்தவித இடையூறுமின்றி கற்க 
முடிந்தது! 
விடுவிக்கப்பட்டார்‌ ஜாண்‌ சுங்‌ 

ஐரோப்பாவிலிருந்து திரும்பிவந்த ஜாண்‌ சுங்கின்‌ 
“அமெரிக்கத்‌ தகப்பனார்‌” டாக்டர்‌ வாக்கர்‌, அவர்‌ மனநோய்‌ 
மருத்துவமனையில்‌ இருப்பதைப்‌ பற்றிக்‌ கேள்விப்பட்டு, உடனடியாக 
அவர்‌ விடுவிக்கப்படுவதற்கான ஏற்பாடுகளைச்‌ செய்தார்‌. 

சரியாக 193 நாட்கள்‌ கழித்து, 1927ஆம்‌ ஆண்டு ஆகஸ்ட்‌ 
30ஆம்‌ நாள்‌ ஜாண்‌ சுங்‌ மருத்துவமனையைவிட்டு வெளியேறினார்‌! 

ஒருமாத காலம்‌ அவர்‌ டாக்டர்‌ வாக்கரின்‌ . வீட்டில்‌ 
தங்கியிருந்தார்‌. 

ஆனால்‌ உடனடியாகச்‌ சீனாவுக்குச்‌ சென்று ஊழியத்தைத்‌ 
துவங்க வேண்டுமென்ற அவருடைய வாஞ்சை நாளுக்கு நாள்‌ 
அதிகரித்துக்‌ கொண்டிருந்தது! 

அக்டோபர்‌ 4ஆம்‌ நாள்‌ அவர்‌ டாக்டர்‌ வாக்கரிடம்‌ 
விடைபெற்று, ஷாங்காய்‌ திரும்பிவரக்‌ கப்பலேறினார்‌. 

அமெரிக்காவில்‌ ஏழரை ஆண்டுகளைச்‌ செலவிட்ட பிறகு 
அவர்‌ தன்‌ தாய்நாட்டுக்குத்‌ திரும்பிக்‌ கொண்டிருந்தார்‌. 

கப்பல்‌ பயணத்தின்போது தான்‌ பெற்ற கல்வியைப்‌ பற்றிய 
எண்ணம்‌ அவருக்கு வந்தது. இனிமேலும்‌ அது ஒரு சோதனையாக 
இருக்க இடம்கொடுக்க அவர்‌ விரும்பவில்லை. 

பெட்டியைத்‌ ' திறந்த அவர்‌ தன்‌ சான்றிதழ்களையும்‌, தங்கப்‌ 
பதக்கங்களையும்‌ எடுத்துக்‌ கடலில்‌ வீசியெறிந்துவிட்டார்‌ ! 

தன்‌ தகப்பனாரைத்‌ திருப்திப்படுத்த டாக்டர்‌ பட்டச்‌ 
சான்றிதழை மட்டுமே தன்னுடன்‌ வைத்துக்கொண்டார்‌ ஜாண்‌ சுங்‌! 


[5] 


எதிர்ப்புகள்‌ நடுவே ஊழியம்‌ ! 

ஷாங்காய்‌ துறைமுகத்தில்‌ வந்து இறங்கியவுடன்‌ ஜாண்‌ சுங்‌ 
தனது ஐரோப்பிய உடைகளைக்‌ களைந்துவிட்டு, எளிமையான 
பருத்தியாடை அங்கியை அணிந்துகொண்டார்‌! 

ஹிங்வாவுக்குச்‌ சென்ற சிறிய நீராவிக்‌ கப்பலில்‌ அவர்‌ பயணம்‌ 
செய்தபோது, அவர்‌ அமெரிக்காவில்‌ படித்து டாக்டர்‌ பட்டம்‌ பெற்றவர்‌ 
என்று எவருமே அடையாளம்‌ கண்டுகொள்ள முடியாத எளிமையான 
தோற்றத்தில்‌ இருந்தார்‌. 

அவரை வரவேற்க வந்திருந்த போதகர்‌ சுங்‌ திகைத்துப்‌ 
போய்விட்டார்‌. ஆனால்‌ அவருக்கு இன்னும்‌ பெரிய அதிர்ச்சி 
காத்திருந்தது! 
ஊழியத்துக்குத்‌ தன்னை அர்ப்பணித்தார்‌ ! 

ஏழு ஆண்டுகள்‌ கழித்து வீட்டுக்குத்‌ திரும்பிவந்த மகனுக்காக 
அன்பான விருந்து தயாரிக்கப்பட்டது. 

போதகர்‌ சுங்‌ சற்றும்‌ தாமதியாமல்‌ தன்‌ விருப்பத்தைத்‌ 
தெரிவித்தார்‌. 

“இப்போது நீ பட்டம்‌ பெற்றுவிட்டாயே! அரசுப்‌ பல்கலைக்‌ 
கழகத்தில்‌ வேலையை ஏற்றுக்கொள்வாய்‌ அல்லவா? உன்‌ இளைய 
சகோதரர்களையும்‌ படிக்க வைக்கலாம்‌-” என்று பேசத்‌ துவங்கிய 
தகப்பனாரை இடைமறித்தார்‌ ஜாண்‌ சுங்‌. 

“இல்லை அப்பா, நற்செய்தியை அறிவிப்பதற்காக என்‌ 
வாழ்க்கையை அர்ப்பணிக்க நான்‌ தீர்மானித்துவிட்டேன்‌” என்று 
திட்டவட்டமாகக்‌ கூறிவிட்டார்‌. 

குடும்பத்தினர்‌ அனைவருக்கும்‌ இது அதிர்ச்சியாக இருந்தது. 
ஜாண்‌ சுங்கின்‌ தாயாரும்‌ இளைய சகோதரர்களும்‌ கண்ணீர்‌ 
வடித்தார்கள்‌! என்றாலும்‌ ஜாண்‌ சுங்‌ பின்வாங்கவில்லை! 

ஏற்கெனவே இறையியல்‌ கல்லூரியிலிருந்து வந்திருந்த 
கடிதத்தின்மூலம்‌ ஜாண்‌ சுங்‌ மனநோய்‌ மருத்துவமனையில்‌ 
இருந்ததைப்‌ பற்றிப்‌ போதகர்‌ சுங்‌ அறிந்திருந்தார்‌. தன்‌ மகனுக்கு 
இன்னும்‌ பூரண குணம்‌ கிடைக்கவில்லையோ என்ற ஐயம்‌ அவருக்கு 
ஏற்பட்டது. நிதானத்தோடு இருக்கும்‌ எவராவது ஏழு ஆண்டுகள்‌ 
சிரமத்தோடு படித்துப்‌ பெற்ற பட்டங்களின்‌ பயன்களைப்‌ பெற்று 
அனுபவிக்காமல்‌ அவற்றைத்‌ தூக்கி எறிவார்களா ? 

ஆனால்‌ ஜாண்‌ சுங்கின்‌ ஊழிய வாஞ்சையைப்‌ பற்றி அவர்‌ 
இன்னும்‌ சரியாகப்‌ புரிந்துகொண்டிருக்கவில்லை ! 


சாட்சி கூறினார்‌ ! 

தான்‌ படித்த பள்ளியில்‌ மாணவர்கள்‌ நடுவே பேச 
விரும்புவதாக ஜாண்‌ சுங்‌ தெரிவித்தார்‌. ஒரு கூட்டத்துக்கு ஏற்பாடு 
செய்யப்பட்டது. 

அவர்‌ அமெரிக்காவைப்‌ பற்றியோ அல்லது அறிவியல்‌ 
அற்புதங்களைப்‌ பற்றியோ பேசுவார்‌ என்று அனைவரும்‌ எதிர்‌ 
பார்த்தார்கள்‌. ஆனால்‌ அவர்‌ மற்றொரு அற்புதத்தைப்‌ பற்றிப்‌ 
பேசினார்‌. அவர்‌ ஐயாயிரம்‌ பேரைப்‌ போஷித்ததைப்‌ பற்றிப்‌ 
பேசியதைக்‌ கேட்ட அனைவரும்‌ திகைத்துப்‌ போனார்கள்‌! 


மெதாடிஸ்ட்‌ கிறிஸ்தவ உயர்நிலைப்‌ பள்ளியில்‌ வாரத்துக்கு 
மூன்று நாட்கள்‌ வேதாகமத்தையும்‌, வேதியியலையும்‌ போதிக்கும்‌ 
ஆசிரியராக அவர்‌ பொறுப்பேற்றுக்‌ கொண்டார்‌. கல்லூரியில்‌ படித்துக்‌ 
கொண்டிருந்த தன்‌ இளைய சகோதரனின்‌ தேவைகளைக்‌ 
கவனிப்பதற்காகத்‌ துவக்கத்தில்‌ இந்த வேலையில்‌ சேர வேண்டி. 

யிருந்தது. என்றாலும்‌ வாரத்தில்‌ எஞ்சிய நான்கு நாட்களும்‌ அவர்‌ 
சாட்சி கூறும்‌ ஊழியத்தில்‌ ஈடுபட முடிந்தது. 


தன்‌ குடும்பத்தாருக்காக அவர்‌ மற்றொரு காரியத்துக்கும்‌ 
இணங்க வேண்டியிருந்தது! 


ஜாண்‌ சுங்கின்‌ திருமணம்‌ 

ஏற்கெனவே ஜாண்‌ சுங்கிற்காகப்‌ பேசி முடிக்கப்பட்டிருந்த 
பெண்‌ நீண்ட காலமாக அவருக்காகக்‌ காத்துக்‌ கொண்டிருந்தார்‌. 
இனிமேலும்‌ தாமதிப்பதை இரு குடும்பத்தாரும்‌ விரும்பவில்லை. 

தவிர்க்க முடியாத இந்தத்‌ திருமணத்துக்கு ஜாண்‌ சுங்‌ 
உடனடியாக ஒப்புதல்‌ அளிக்க வேண்டியிருந்தது. தனக்கு 
வரவிருக்கும்‌ மணமகள்‌ கிறிஸ்தவளா, கிறிஸ்துவை ஏற்றுக்‌ 
கொண்டவளா என்பதை அறியாதிருந்த ஜாண்‌ சுங்‌ தன்‌ மண 
வாழ்க்கையை ஆண்டவரின்‌ கரங்களில்‌ சமர்ப்பித்துவிட்டுக்‌ 
காத்திருந்தார்‌. , 


கர்த்தர்‌ அவர்களின்‌ மணவாழ்க்கையை வல்லமையாக 
ஆசீர்வதித்தார்‌. இறுதிவரை திருமதி ஜாண்‌ சுங்‌ அவருக்கு உற்ற 
துணைவியாக இருந்தார்‌. மூன்று பெண்‌ குழந்தைகளும்‌, இரண்டு 
பையன்களும்‌ அவர்களுக்குப்‌ பிறந்தார்கள்‌. ஜாண்‌ சுங்‌ அவர்களுக்கு 
ஆதியாகமம்‌, யாத்திராகமம்‌ (ஒரு பையன்‌-பின்னர்‌ இறந்து விட்டான்‌), 
லேவியராகமம்‌, எண்ணாகமம்‌ என்று பெயரிட்டிருந்தார்‌! கடைசிப்‌ 
பையனுக்கு இந்த வரிசையில்‌ யோசுவா என்ற பெயர்‌ இடப்‌ 
பட்டிருந்தது. உபாகமம்‌ என்ற பெயரை ஜாண்‌ சுங்‌ விட்டு 
விட்டிருந்தார்‌! 


ஊழியத்தின்‌ காரணமாக ஜாண்‌ சுங்‌ நெடுந்தொலைவுக்குச்‌ 
சென்றிருந்தாலும்‌, கடிதங்கள்‌ மூலம்‌ குடும்பத்தோடு தொடர்பு 
கொண்டிருக்க அவர்‌ ஒருநாளும்‌ தவறியது கிடையாது. மனைவி 
பிள்ளைகளின்‌ நலனில்‌ எப்போதும்‌ அக்கறை கொண்டு அவர்களின்‌ 
தேவைகளைக்‌ கவனித்துக்‌ கொண்டார்‌. 

கொந்தளிப்பான சூழ்நிலையில்‌ ஊழியம்‌ 


குளிர்காலத்திலும்‌, 1928ஆம்‌ ஆண்டு வசந்த காலத்திலும்‌, 
தனக்கு நேரம்‌ கிடைத்தபோதெல்லாம்‌ ஹிங்வாவிலும்‌, சுற்றுப்புறப்‌ 
பகுதிகளிலும்‌ திறந்தவெளிக்‌ கூட்டங்களை நடத்துவதிலும்‌, வேத 
பாடங்களைப்‌ போதிப்பதிலும்‌ ஜாண்‌ சுங்‌ ஈடுபட்டார்‌. 


சுதேச மனப்பான்மையும்‌, கிறிஸ்தவ அருட்பணியாளர்களுக்கு 
எதிரான போராட்டங்களும்‌ துவங்கியிருந்த காலகட்டம்‌ அது! 


பிள்ளிக்கூடங்களில்‌ சீனப்‌ புரட்சியின்‌ பிதாவான டாக்டர்‌ 
சன்யாட்சென்னின்‌ படத்துக்கு முன்னால்‌ தலைவணங்கும்‌ பழக்கம்‌ 
அறிமுகப்படுத்தப்பட்டது. இது விக்கிரகாராதனைக்குச்‌ சமம்‌ என்று 
கூறி அதை எதிர்த்துப்‌ பேசிவந்தார்‌ ஜாண்‌ சுங்‌. 

இதனால்‌ அவர்‌ கோமிங்டாங்‌ என்ற தேசியக்‌ கட்சிமின்‌ 
கடுமையான எதிர்ப்புக்கு ஆளாக நேர்ந்தது! 

ஒரு பட்டணத்தில்‌ ஜாண்‌ சுங்‌ கூட்டம்‌ நடத்திக்‌ கொண்டிருந்த 
போது, கட்சிவாதிகள்‌ அவர்‌ புரட்சிக்கு எதிரான தீவிரவாதி என்று 
கூறி காவல்‌ அதிகாரிகளைத்‌ தூண்டிவிட்டு அவரைக்‌ கைதுசெய்ய 
ஏற்பாடு செய்து கொண்டிருந்தார்கள்‌! ஆனால்‌ முன்‌ எச்சரிப்புப்‌ 
பெற்றிருந்த ஜாண்‌ சுங்‌ காவல்‌ அதிகாரிகள்‌ வருவதற்கு முன்பே 
கூட்டத்தை முடித்து விட்டுச்‌ சென்றிருந்தார்‌! 

கட்சிவாதிகள்‌ அதோடு விட்டுவிடவில்லை! அவர்‌ பணி 
புரிந்த பள்ளியில்‌ மாணவர்களையும்‌, மற்ற ஆசிரியர்களையும்‌ 
அவருக்கு எதிராகத்‌ தூண்டிவிடத்‌ துணிந்தார்கள்‌. அவரைப்‌ பற்றிப்‌ 
பொய்யான செய்திகள்‌ பரப்பப்பட்டன! 

தூண்டிவிடப்பட்ட மாணவர்கள்‌ ஜாண்‌ சுங்கைத்‌ 
தாக்குவதற்காகத்‌ திரண்டு சென்றனர்‌! 

ஆனால்‌ திடீரென்று பலத்த காற்று வீசியது! இடி முழங்கியது! 


பெருவெள்ளம்‌ பாய்ந்ததுபோல மழை பெய்யத்‌ துவங்கியது! 
மாணவர்கள்‌ சிதறியோடி விட்டார்கள்‌! 

தன்‌ ஆசிரியர்‌ பணியை உதறிவிட்ட ஜாண்‌ சுங்‌ எதிர்ப்புகளைக்‌ 
கண்டு அஞ்சாமல்‌ முழுநேர ஊழியத்துக்குத்‌ தன்னை அர்ப்பணித்தார்‌. 
அதன்பின்னர்‌ -அவர்‌ ஒருநாளும்‌ உலகப்பிரகாரமான வேலைகளை 
ஏற்றுக்‌ கொண்டது கிடையாது. கலப்பையில்‌ கைவைத்த பின்னர்‌ 
அவர்‌ பின்னிட்டுத்‌ திரும்பவேயில்லை ! 


துடிப்போடு ஊழியத்தைத்‌ தொடர்ந்தார்‌ ! 

சிறிய பட்டணங்களிலும்‌ கிராமங்களிலும்‌ எழுப்புதல்‌ 
கூட்டங்களை நடத்தத்‌ துவங்கினார்‌ ஜாண்‌ சுங்‌. 

மறைதிரு ஆண்ட்ரூ கீயின்‌ தலைமையின்‌ கீழ்‌ ஷாங்காயிலி 
ருந்து பெத்தேல்‌ நற்செய்திக்‌ குழுவினர்‌ 1928 ஆம்‌ ஆண்டு மே மாதம்‌ 
பூகியன்‌ பகுதிக்கு வந்து நற்செய்திக்‌ கூட்டங்களை நடத்தியிருந்தனர்‌. 
அவ்வேளையில்‌ கிறிஸ்துவை ஏற்றுக்‌ கொண்டிருந்த ஆண்களும்‌ 
பெண்களும்‌ ஜாண்‌ சுங்கோடு சேர்ந்து ஊழியம்‌ செய்ய முன்வந்தனர்‌. 

மனந்திரும்பிய யூதரான டாக்டர்‌ பிளேக்ஸ்‌ என்பவரும்‌ சியன்யூ 
பகுதியில்‌ கூட்டங்களை நடத்தியிருந்தார்‌. 

இவர்களைச்‌ சந்தித்து இவர்களின்‌ ஊழியங்களைக்‌ கண்ட 
ஜாண்‌ சுங்‌ இன்னுமதிகமாகத்‌ தூண்டுதலையும்‌ வாஞ்சையையும்‌ 
பெற்றார்‌. - அவரது தலைமையின்கீழ்‌ உருவான நற்செய்திக்‌ குழு 
பரிசுத்த ஆவியானவரின்‌ வல்லமையோடு பல கிராமங்களிலும்‌ 
ஊழியம்‌ செய்யச்‌ சென்றது. 

கிராமங்களில்‌ நடைபெற்ற திறந்தவெளிக்‌ கூட்டங்களில்‌ ஜாண்‌ 
சுங்‌ பிரசங்கம்‌ செய்வார்‌. அவரது குழுவைச்‌ சேர்ந்தவர்கள்‌ தங்கள்‌ 
வாழ்க்கையில்‌ தேவன்‌ எவ்வாறு கிரியை செய்தார்‌ என்று சாட்சியாகக்‌ 
கூறி அறிவிப்பார்கள்‌. 

தங்கள்‌ பாவங்களை உணர்ந்த பலர்‌ கிறிஸ்துவை ஏற்றுக்‌ 
கொண்டு, மறுபடியும்‌ பிறக்கும்‌ அனுபவத்தைப்‌ பெற்றார்கள்‌. 

ஹிங்வா திரும்பியவுடன்‌ ஜாண்‌ சுங்‌ ஊழியத்தின்‌ கனிகளைப்‌ 
பற்றித்‌ தன்‌ குடும்பத்தாருக்கு எடுத்துக்‌ கூறி களிப்போடு தேவனைத்‌ 
துதிப்பார்‌! 

எதிர்ப்புகள்‌ அதிகமாயின ! 


வெளிநாட்டு அருட்பணியாளர்களுக்கு விரோதமான எதிர்ப்பு 
மொத்தமாகக்‌ கிறிஸ்தவர்களுக்கு எதிரான போராட்டமாக வலுப்‌ 
பெற்றது! 


சில இடங்களில்‌ ஆலயக்‌ கட்டிடங்கள்‌ இடித்துத்‌ தள்ளப்‌ 
பட்டன! கிறிஸ்தவர்கள்‌ தாக்கப்பட்டார்கள்‌! 


எதிர்ப்புக்களைக்‌ கண்டு ஜாண்‌ சுங்‌ பயப்படவில்லை. அவரது 
விசுவாசம்‌ இன்னுமதிகமாகப்‌ பலப்படுத்தப்பட்டது! 


ஜாண்‌ சுங்கின்‌ ஊழியத்தைப்‌ பற்றியும்‌, அவரது ஊழியத்தால்‌ 
பரவிவரும்‌ எழுப்புதலைப்‌ பற்றியும்‌ பல செய்திகள்‌ பூசெளவிலிருந்த 
மெதாடிஸ்ட்‌ அருட்பணி தலைமையகத்தைச்‌ சென்றடைந்தன. அவரது 
ஊழியத்தை நேரில்‌ கண்டுவர நற்செய்திப்‌ பணி இயக்குநர்‌ மறைதிரு 
பிராங்க்‌ கார்ட்ரைட்‌ புறப்பட்டார்‌! 

பவுல்‌ அப்போஸ்தலனுக்கு உதவியாக இளைஞன்‌ தீமோத்தேயு 
இருந்ததுபோல, பல இளைஞர்கள்‌ ஜாண்‌ சுங்கோடு ஊழியம்‌ 
செய்வதை அவர்‌ கண்டார்‌. அவர்கள்‌ ஒவ்வொருவரையும்‌ 
வல்லமையுள்ள ஊழியர்களாக மாற்றிக்‌ கொண்டிருந்தார்‌ ஜாண்‌ சுங்‌! 


ஒவ்வொரு கூட்டத்திலும்‌ பேசப்படும்‌ பொருளுக்கேற்ப எளிய 
பாடல்கள்‌ உருவாக்கப்பட்டுப்‌ பாடப்பட்டன. வெறும்‌ வார்த்தை 
ஜாலங்களுக்கு ஜாண்‌ சுங்‌ .இடம்‌ கொடுக்கவேயில்லை! தான்‌ கூற 
விரும்பியதை அவர்‌ நேரடியாகவும்‌ ஆணித்தரமாகவும்‌ எடுத்துக்‌ 
கூறினார்‌! 


கூட்டத்துக்கு வந்த எவரும்‌ அவரைக்‌ கவனிக்காமல்‌ 
இருக்கவே முடியாது. அவர்‌ பிரசங்க மேடையில்‌ ஒரிடத்தில்‌ நின்று, 
கொண்டிருப்பது கிடையாது. வார்த்தையின்‌ அழுத்தத்துக்கு ஏற்ப 
முன்னும்‌ பின்னும்‌ நடந்தபடியே பேசுவார்‌. சில வேளைகளில்‌ 
மேடையை விட்டுக்‌ கீழே குதித்து, கூட்டத்தினர்‌ நடுவே எவரையாவது 
சுட்டிக்காட்டுவார்‌! 

“ஒவ்வொரு கூட்டத்திலும்‌ பலர்‌ முன்னால்‌ சென்று 
ஜெபிப்பதையும்‌, கிறிஸ்துவை ஏற்றுக்கொள்வதையும்‌ நான்‌ கண்டேன்‌” 
என்று கார்ட்ரைட்‌ குறிப்பிட்டுள்ளார்‌. 


ஜாண்‌ சுங்‌ முழுமையாக ஜெபத்தைச்‌ சார்ந்திருந்ததும்‌, முழு 
இருதயத்தோடு ஊழியம்‌ செய்து வந்ததுமே அவரது வெற்றிக்குக்‌ 
காரணங்கள்‌. 

கூட்டங்கள்‌ துவங்குவதற்கு முன்னரும்‌ இடைப்பட்ட 
நேரங்களிலும்‌ ஜாண்‌ சுங்கும்‌ அவரது குழுவினரும்‌ ஒன்றுசேர்ந்து, 
அனலற்ற சபைகளுக்காகவும்‌, பெயர்க்‌ கிறிஸ்தவர்களுக்காகவும்‌ 
பரிந்துரை ஜெபங்களை ஏறெடுத்து வருவார்கள்‌. தேவன்‌ இந்த 
ஊக்கமான ஜெபங்களைக்‌ கேட்டு வல்லமையான முறையில்‌ 
பதிலளித்தார்‌. 

இப்படிப்பட்ட சபைகள்‌ புத்துணர்வு பெற்றன! அதுவரை 
வெறுமனே சபை உறுப்பினர்களாக இருந்த பலர்‌, மறுபடியும்‌ பிறந்து 
கிறிஸ்துவுக்கு ஜீவனுள்ள சாட்சிகளாக விளங்கினார்கள்‌! 

எந்த இடத்தில்‌ கூட்டம்‌ நடத்தினாலும்‌ அங்கே நற்செய்தி 
ஊழியத்தைச்‌ செய்ய முன்வரும்‌ சிறு குழுக்களை உருவாக்கி, 
அவர்களை உற்சாகப்படுத்துவது ஜாண்‌ சுங்கின்‌ வழக்கமாக 
இருந்தது! தான்‌ மட்டுமே ஊழியத்தில்‌ பெயர்‌ பெற வேண்டும்‌ என்ற 
எண்ணம்‌ அவருக்கு ஒருநாளும்‌ இருந்தது கிடையாது! 


வேதாகமக்‌ கல்வியை வலியுறுத்தினார்‌ ! 

கிறிஸ்துவை ஏற்றுக்கொள்ளும்‌ ஒவ்வொருவரும்‌ தேவ 
வசனத்தில்‌ உறுதியான அஸ்திபாரத்தைப்‌ பெற வேண்டும்‌ என்று 
ஜாண்‌ சுங்‌ எப்போதுமே கரிசனை கொண்டிருந்தார்‌. அருட்‌ 
பணியாளர்களான அவரது நண்பர்கள்‌ இந்தப்‌ பணியில்‌ அவருக்கு 
உதவ முன்வந்தனர்‌. 

எழுப்புதல்‌ கூட்டங்களைத்‌ தொடர்ந்து, 1928இல்‌ இந்த 
வேதாகம வகுப்புகள்‌ ஹிங்வாவுக்கு அருகேயுள்ள மலையில்‌ 
தொடர்ந்து எட்டு நாட்கள்‌ நடத்தப்பட்டன. இந்த வகுப்புக்களில்‌ 

வேதாகமக்‌ கல்வி பெற்ற 50 இளைஞர்கள்‌, பின்னர்‌ அந்தப்‌ பகுதியில்‌ 
இருந்த நூறு கிராம சபைகளுக்கும்‌ சென்று, தாங்கள்‌ கற்றுக்‌ 
கொண்ட சத்தியங்களை விசுவாசிகளோடு பகிர்ந்துகொண்டார்கள்‌! 


இறையியல்‌ கல்லூரிகளில்‌ பட்டம்‌ பெற்று வரும்‌ பலர்‌, வெறும்‌ 
ஊதியத்துக்காகப்‌ போதகர்‌ பணியை ஏற்றுக்கொள்வதையும்‌, தங்கள்‌ 
பொறுப்பிலுள்ள சபையாரின்‌ ஆவிக்குரிய தேவைகளைக்‌ 
கவனிக்காமல்‌ புறக்கணிப்பதையும்‌ கண்டு ஜாண்‌ சுங்‌ பெரிதும்‌ 
வருந்தினார்‌. பரிசுத்த ஆவியானவரின்‌ வல்லமையைப்‌ பெறாமல்‌, 
வெறுமனே பயிற்சியைப்‌ பெறுவதால்‌ கனிகொடுக்கும்‌ ஊழியத்தைச்‌ 
செய்ய முடியாது என்று அவர்‌ வலியுறுத்திக்‌ கூறிவந்தார்‌. 

இதற்காக அவர்‌ “சுற்றித்‌ திரியும்‌ வேதாகமக்‌ கல்லூரி” 
ஒன்றைத்‌ துவங்கினார்‌. முதலில்‌ ஐந்து மாணவர்கள்‌ வேதாகம 
ஆய்விலும்‌, நற்செய்திப்‌ பணியிலும்‌ பயிற்றுவிக்கப்பட்டனர்‌. 

கடலுக்கு நடுவே இருந்த ஒரு தீவு அவர்களது முதல்‌ பணித்‌ 
தளமாகத்‌ தெரிந்தெடுக்கப்பட்டது. அந்தத்‌ தீவில்‌ பல கிராமங்கள்‌ 
இருந்தன. 

அங்கே அவர்களுடைய ஊழியத்தின்‌ பயனாக விக்கிரகங்கள்‌ 
அழிக்கப்பட்டன! பலர்‌ மனந்திரும்பினர்‌! மாணவர்கள்‌ அற்புதமான ' 
அனுபவங்களைப்‌ பெற்றனர்‌! 

திரும்பிவந்த மாணவர்கள்‌ பண்ணை வாழ்க்கையிலும்‌ ஈடு 
பட்டனர்‌. அறுவடை வேளையில்‌ ஆசியரும்‌ இந்த மாணவர்களுமாகச்‌ 
சேர்ந்து விவசாயிகளுக்கு அவர்களுடைய பணிகளில்‌ உதவினர்‌. 
மாலை வேளைகளில்‌ நற்செய்தி அறிவித்தனர்‌. அறுவடை மிகுதியாக 
இருந்தது! 

இவ்வாறு இந்த “இறையியல்‌ கல்லூரி” எங்கும்‌ சுற்றித்‌ திரிந்து 
கனிகொடுக்கும்‌ ஊழியத்தில்‌ ஈடுபட்டது! 


கைதுசெய்ய முயற்சி ! 
ஜாண்சுங்‌ தொடர்ந்து கட்சிவாதிகளின்‌ கண்காணிப்பில்‌ 
இருந்தார்‌. என்றாலும்‌ அவர்‌ அதைப்‌ பற்றிக்‌ கவலைப்படாமல்‌ பல 

இடங்களுக்கும்‌ சென்று கூட்டங்களை நடத்தினார்‌. தேவன்‌ அவரை 
அழ்புதவிதமாக வழிநடத்திக்‌ காப்பாற்றி வந்தார்‌! 

1929ஆம்‌ ஆண்டில்‌ அவர்‌ தனது மாகாணத்தில்‌ தெற்கே 
அமாய்‌, சுயான்செள, சாங்செள பகுதிகளில்‌ ஊழியம்‌ செய்தார்‌. 
ஊழியம்‌ பரந்து விரிந்தது! 

1930ஆம்‌ ஆண்டு கோடை காலத்தில்‌ வடக்கே 
எதிர்ப்புகளுக்கு ஆளாகியிருந்த வின்சாங்‌, யென்பிங்‌, யாங்கெள 
பட்டணங்களுக்குச்‌ சென்று, சபையாரை விசுவாசத்தில்‌ 
பலப்படுத்தினார்‌. 


யென்பிங்கில்‌ -அவருக்கு மாணவர்கள்‌ மத்தியில்‌ பலத்த 
வரவேற்பு இருந்தது. இது உள்ளூர்‌ கட்சிவாதிகளுக்குப்‌ பிடிக்க 
வில்லை. அவர்கள்‌ அவரைக்‌ கைதுசெய்யத்‌ திட்டமிட்டார்கள்‌ ! 

ஆனால்‌ அதற்கு முந்தைய நாள்‌ மாலையில்‌ ஜாண்‌ சுங்‌ 
திடீரென்று நோய்வாய்ப்பட்டார்‌. அவரைச்‌ சோதித்த மருத்துவர்‌ அவர்‌ 
தொடர்ந்து கூட்டங்களை நடத்தக்‌ கூடாது என்றும்‌ உடனடியாக 
வீட்டுக்குத்‌ திரும்பி ஓய்வெடுக்க வேண்டும்‌ என்றும்‌ கூறிவிட்டார்‌. 

மறுநாள்‌ அதிகாலையில்‌ ஜாண்‌ சுங்‌ நீராவிப்‌ படகில்‌ ஏறி தனது 
ஊருக்குத்‌ திரும்பிவிட்டார்‌. ஒரிரு மணிநேரம்‌ கழித்து அவரைத்‌ தேடி 
வந்த போலீசாரால்‌ அவரைக்‌ கண்டுபிடிக்க முடியவில்லை! 


குடும்ப ஜெபக்‌ கூட்டங்களை ஊக்குவித்தார்‌ ! 

தனது சொந்தப்‌ பகுதியிலிருந்த சபைகளைக்‌ குறித்தும்‌ ஜாண்‌ 
சுங்‌ அதிகக்‌ கரிசனை கொண்டிருந்தார்‌. உள்ளூர்‌ போதகர்கள்‌ 
வேதாகமத்தின்‌ அடிப்படைச்‌ சத்தியங்களை நன்கு அறிந்திருக்க 
வேண்டும்‌ என்பதற்காக அவர்‌ அவர்களுக்குப்‌ பயிற்சியளிப்பதற்கான 
ஒர்‌ ஒழுங்கைத்‌ திட்டமிட்டார்‌. 

கிட்டத்தட்ட நூறு சபைகள்‌ இருந்தன. அவற்றைப்‌ பத்து 
சபைகளைக்‌ கொண்ட சிறு பகுதிகளாகப்‌ பிரித்து, ஒராண்டு 
முழுவதும்‌ அவர்களைப்‌ பகுதி பகுதியாகச்‌ சந்தித்து, வேதாகமத்தைப்‌ 

போதித்தார்‌. ஒவ்வொரு மையத்திலும்‌ நாற்பது முதல்‌ ஐம்பது பிரதி 
நிதிகள்‌ பயிற்சிக்‌ கூட்டங்களில்‌ கலந்துகொண்டார்கள்‌. 

குடும்ப ஜெபக்‌ குழுக்களைத்‌ துவங்கி நடத்துவது பற்றியும்‌, 
புதிய வழிமுறைகளையும்‌ உபகரணங்களையும்‌ பயன்படுத்துவது 
பற்றியும்‌ ஜாண்‌ சுங்‌ அவர்களுக்குப்‌ போதித்தார்‌, போதகர்களுக்கு 
உதவியாக இருச்கும்படி இளைஞர்களுக்கும்‌ பயிற்சி கொடுக்கப்‌ 
பட்டது! 

இந்தப்‌ பயிற்சிகளின்‌ பயனாக ஆயிரத்துக்கும்‌ மேற்பட்ட 

வீடுகளில்‌ குடும்ப ஜெபக்‌ குழுக்கள்‌ துவங்கப்பட்டன! 


பொருளாதாரப்‌ பிரச்சினைகள்‌ அதிகரித்தன | 

1930ஆம்‌ ஆண்டு ஈஸ்டர்‌ வேளை நெருங்கியது. ஜாண்‌ சுங்‌ 
சீனாவுக்குத்‌ திரும்பி இரண்டரை ஆண்டுகள்‌ ஆகிவிட்டிருந்தன. 

இப்போது அவருக்கு இரண்டு குழந்தைகள்‌ இருந்தார்கள்‌. 
எந்தச்‌ சபையையும்‌ சேராத தன்னார்வ ஊழியராக ஜாண்‌ சுங்‌ இருந்த 
படியால்‌ அவருக்கு ஒழுங்கான ஊதியம்‌ எதுவும்‌ கிடைக்கவில்லை. 
எனவே குடும்பத்தின்‌ தேவைகளைச்‌ சந்திப்பது கடினமான 
காரியமாகவே இருந்தது! 

எனவே அடிக்கடி தான்‌ அரசாங்கப்‌ பணியில்‌ சேர்ந்து 
கைநிறைய ஊதியத்தைப்‌ பெற்றிருக்கலாமேக்‌ என்ற எண்ணத்தால்‌ 
அவர்‌ சோதிக்கப்பட்டார்‌. 

ர ௫. 

பரிசுத்த வாரத்தில்‌ ஒருநாள்‌ இந்தச்‌ சோதனை மிகவும்‌ 
கடுமையாக இருந்தது! 

அப்போது கிறிஸ்துவின்‌ சிலுவைப்பாடுகளைப்‌ பற்றிய 
தியானத்தில்‌ ஜாண்‌ சுங்‌ தன்னை ஈடுபடுத்திக்‌ கொண்டார்‌. 

“உன்னால்‌ முழுவதுமாக எனக்குக்‌ கீழ்ப்படிய முடியாதா? 
உனக்குரிய அனைத்தையும்‌ எனக்கு ஒப்புக்கொடுக்க முடியாதா? 
உனது தேவைகள்‌ அனைத்தையும்‌ நான்‌ அறிவேன்‌. சிலுவையின்‌ 
அவமானம்‌ மற்றும்‌ வேதனைக்குப்‌ பின்னர்‌ உயிர்த்தெழுதலின்‌ மகிமை 
வருகிறது என்பதை மறவாதே. கொஞ்சக்‌ காலம்‌ பொறுமையோடு 

இரு. அனைத்தும்‌ சரியாகிவிடும்‌” என்று தேவன்‌ தன்னோடு பேசுவது 
போல உணர்ந்த அவர்‌ ஆறுதலடைந்தார்‌! 


பொறுமையாகக்‌ காத்திருக்க வேண்டியிருந்தது ! 

கூட்டங்களை நடத்தும்படி அவருடைய மாகாணத்திலிருந்து 
மட்டுமின்றி தொலைதூர இடங்களிலிருந்தும்‌ ஜாண்‌ சுங்குக்கு 
அழைப்பு வரத்‌ துவங்கியது. நாட்டின்‌ தலைநகரான நான்கிங்கிலிருந்து 
அழைப்பு வந்தவுடன்‌ ஜாண்‌ சுங்‌ உடனடியாகப்‌ புறப்பட்டுச்‌ செல்லத்‌ 
துடித்தார்‌. 

“என்‌ வேளை இன்னும்‌ வரவில்லை!” என்று தேவன்‌ கூறி 
அவரைத்‌ தடுத்தார்‌. 

ஜாண்‌ சுங்கின்‌ பொறுமையின்மையைச்‌ சரிப்படுத்துவதற்காக 
தேவன்‌ அவரது உடலெங்கும்‌ வேதனையான கொப்பளங்களைக்‌ 
கொடுத்தார்‌! புறப்பட ஆயத்தமாயிருந்த ஜாண்‌ சுங்‌ தன்‌ பயணத்தைக்‌ 
கைவிடவேண்டியிருந்தது! 

இவ்வேளையில்‌ ஹிங்வா பகுதியில்‌ காலரா நோய்‌ பரவியது. 
ஜாண்‌ சுங்கும்‌ இந்த நோயினால்‌ பாதிக்கப்பட்டார்‌1 

வேதனையில்‌ தவித்த ஜாண்‌ சுங்‌ தனது பொறுமையின்‌ 
மையை அறிக்கையிட்டு ஆண்டவருடைய மன்னிப்பை வேண்டினார்‌. 
தன்‌ எஞ்சிய வாழ்நாள்‌ முழுவதையும்‌ தேவனுடைய சித்தத்துக்கு 
ஒப்புக்கொடுத்து ஜெபித்தார்‌! 

அவர்‌ பரிபூரண சுகம்‌ பெற தேவன்‌ கிருபை செய்தார்‌! 


தேவனுடைய வழிநடத்துதலின்பேரில்‌ அவர்‌ ஹைடான்‌ என்ற 
இடத்தில்‌ சிறுவர்களுக்கான ஊழியத்தை நடத்தினார்‌. பலரும்‌ 
தொடப்பட்டனர்‌! 

அதன்பிறகு கடற்கரையோரத்‌ தீவொன்றில்‌ ஜாண்‌ சுங்‌ சபைத்‌ 
தலைவர்களுக்கான தியான முகாம்‌ ஒன்றை நடத்தினார்‌. சபைத்‌ 
தலைவர்கள்‌ புதிய உற்சாகத்தோடு ஊழியத்தைச்‌ செய்யும்படி 
தூண்டுதல்‌ பெற்றனர்‌. அந்தத்‌ தீவே அசைக்கப்பட்டது! 

கொள்ளைக்காரர்களுக்கும்‌, கொடூரங்களுக்கும்‌ பெயர்‌ 
போயிருந்த ஹிங்வா பகுதியில்‌ ஜாண்‌ சுங்‌ மற்றும்‌ அவரது உதவி 
யாளர்களின்‌ ஊழியங்களின்‌ பயனாகக்‌ கடந்த மூன்றாண்டுகளாகச்‌ 
சமாதானமும்‌ பாதுகாப்பும்‌ நிலவி வந்தது. 

ஆனால்‌ இப்போது புரட்சிப்‌ படையினர்‌ அந்தப்‌ பகுதியில்‌ பரவி 
வந்தார்கள்‌. மெதாடிஸ்ட்‌ அருட்பணியாளர்கள்‌ பெரிய 
மையங்களுக்குத்‌ திரும்பிச்‌ சென்றுவிட்டார்கள்‌! ஜாண்‌ சுங்‌ 
தொடர்ந்து அந்தப்‌ பகுதியில்‌ ஊழியம்‌ செய்ய முடியாத நிலைமை 
ஏற்பட்டது! 

இவ்வேளையில்‌ மற்றொரு வேதனை மிகுந்த சோதனையையும்‌ 
ஜாண்‌ சுங்‌ எதிர்நோக்க ரேண்டியிருந்தது! 


மகனின்‌ மறைவு 

சற்றும்‌ எதிர்பாராதவிதமாக ஜாண்‌ சுங்கின்‌ மனைவியும்‌ 
அவர்களின்‌ மூன்று மாத ஆண்‌ குழந்தை யாத்திராகமமும்‌ நோய்‌ 
வாய்ப்பட்டார்கள்‌. 

அந்தச்‌ சிறு குழந்தை மரித்துப்‌ போனது! 


அடக்க ஆராதனை முடிந்து மூன்று நாளைக்குப்‌ பிறகு ஜாண்‌ 
சுங்‌ தான்‌ காத்திருந்த தேவனுடைய அனுமதியைப்‌ பெற்றார்‌. 

“என்‌ மகனே, எழுந்து புறப்படு. வேளை வந்துவிட்டது! உனது 
பகுதியை விட்டுப்‌ புறப்பட்டு நான்‌ உன்னை வழிநடத்தும்‌ இடத்துக்குப்‌ 
போ!” என்று தேவன்‌ கட்டளையிட்டார்‌! 

ஜாண்‌ சுங்‌ சற்றும்‌ தாமதிக்கவில்லை! நோம்வாய்ப்பட்டுப்‌ 
படுக்கையிலிருந்த மனைவியிடம்‌ விடை பெற்றார்‌. ஷாங்காய்‌ 
நோக்கிச்‌ செல்லும்‌ நீராவிக்‌ கப்பலில்‌ ஏறினார்‌! 

“மன வேதனையிலும்‌ நோயிலும்‌ தவித்துக்‌ கொண்டிருந்த என்‌ 
மனைவியை நினைத்துப்‌ பின்வாங்கிப்‌ போகாமல்‌, சிலுவைப்‌ 
பாதையில்‌ கிறிஸ்துவைப்‌ பின்பற்ற என்னை உறுதிப்படுத்திக்‌ 
கொண்டேன்‌” என்று ஜாண்‌ சுங்‌ குறிப்பிட்டுள்ளார்‌! 


எழுப்புதல்‌ பரவத்‌ துவங்கியது ! 


மெதாடிஸ்ட்‌ சபை மாநாடு ஒன்றில்‌ ஜாண்‌ சுங்‌ யோனாவை 
மையமாக வைத்து தீவிரமான பிரசங்கம்‌ ஒன்றைக்‌ கொடுத்திருந்தார்‌. 
பலரையும்‌ தட்டியெழுப்பிய இந்தப்‌ பிரசங்கம்‌ அவருக்குச்‌ சில 
எதிரிகளையும்‌ சம்பாதித்துக்‌ கொடுத்திருந்தது! 

யோனா பயணமாகச்‌ சென்ற கப்பலை அவர்‌ கொந்தளிப்பின்‌ 
நடுவே இருக்கும்‌ திருச்சபைக்கு ஒப்பிட்டிருந்தார்‌. அபாயங்களைக்‌ 
கண்ணோக்காமல்‌ உறங்கிக்கொண்டிருந்த தீர்க்கதரிசி வேறு 
யாருமல்ல, பிரசங்கிமார்களும்‌ போதகர்களும்‌ தாம்‌ என்று அவர்‌ 
குறிப்பிட்டார்‌! 

சீனாவில்‌ சபைகளின்‌ நிலைமையைக்‌ கண்டு வருந்தியே அவர்‌ 
இவ்வாறு கூறினார்‌! 

தேவனிடமிருந்து தெளிவான அழைப்பைப்‌ பெறாமல்‌, 
தனிப்பட்ட இரட்சிப்பின்‌ அனுபவத்தைக்‌ ' கொண்டிராமல்‌, வெறும்‌ 
பிழைப்புக்காகக்‌ கிறிஸ்தவ ஊழியத்தில்‌ ஈடுபட்டு வந்தவர்களை அவர்‌ 
கடுமையாகச்‌ சாடினார்‌! 

பரிசுத்த ஆவியானவரின்‌ ஏவுதலையும்‌ வழிநடத்துதலையும்‌ 
பெறாதவர்கள்‌ சபைகளைத்‌ தங்கள்‌ கட்டுப்பாட்டின்கீழ்‌ வைத்திருப்பது 
எவ்வளவு அபாயகரமானது என்பதை அவர்‌ சுட்டிக்காட்டினார்‌. 
சபையில்‌ எழுப்புதல்‌ பரவுவதை இவர்கள்‌ விரும்புவதில்லை ! 

தங்கள்‌ விசுவாசத்திற்கே சோதனை ஏற்படும்‌ இக்கட்டான 
வேளைகளைச்‌ சீனக்‌ கிறிஸ்தவர்கள்‌ வெகு விரைவிலேயே சந்திக்க 
வேண்டியிருக்கும்‌ என்பதை ஜாண்‌ சுங்‌ தெளிவாக உணர்ந்திருந்தார்‌. 

எனவே வரவிருக்கும்‌ பாடுகளுக்காக விசுவாசிகளை 
ஆயப்படுத்துவதற்காக எங்கும்‌ எழுப்புதல்‌ பரவுவது அவசியமாக 
இருந்தது. சபையார்கள்‌ தேவனுடைய வசனத்தில்‌ ஊன்றிக்‌ கட்டப்பட 
வேண்டியிருந்தது. 


இந்த அத்தியாவசியமான பணிக்காக ஜாண்‌ சுங்‌ 
உண்மையாக உழைத்தபோது, இதற்கு இடையூறாக இருந்த 
மாய்மாலச்‌ சமயவாதிகளை அவர்‌ கடுமையாகச்‌ சாடியதில்‌ 
வியப்பொன்றுமில்லை! 


நாடெங்கும்‌ எழுப்புதலைப்‌ பரவச்‌ செய்யும்‌ உன்னதமான 
பணியில்‌ ஈடுபட்ட ஜாண்‌ சுங்‌ அதில்‌ வெற்றிபெறத்‌ தேவன்‌ கிருபை 
செய்தார்‌. பின்னர்‌ பொதுவுடைமை அரசின்‌ அடக்குமுறைகளுக்கு 
மத்தியிலும்‌ சீன விசுவாசிகள்‌ பின்வாங்காமல்‌ இன்றும்‌ சாட்சியாக 
விளங்குவது இந்த எழுப்புதலின்‌ மகத்துவத்தை நாம்‌ கண்டுணரும்‌ 
படி செய்கிறது! விசுவாசிகள்‌ தங்கள்‌ விசுவாசத்தில்‌ பலப்படுத்தப்‌ 
பட்டிருந்ததே இதற்குக்‌ காரணம்‌! 


இன்றைய வரலாறு இதற்குச்‌ சாட்சியாக விளங்குகிறது. 
வரலாற்றில்‌ இதற்கு வல்லமையாக வித்திட்டவர்களில்‌ ஒருவர்‌ 
எழுப்புதல்‌ வீரர்‌ ஜாண்‌ சுங்‌! 


பல இடங்களுக்கும்‌ சென்றார்‌ ! 


ஹிங்வா மெதாடிஸ்ட்‌ சபையின்‌ நற்செய்தியாளராக 
வெளியிடங்களுக்குச்‌ சென்ற ஜாண்‌ சுங்‌ தான்‌ பாவத்தைக்‌ கடிந்து 
உணர்த்தும்‌ யோவான்ஸ்நானனாக அழைக்கப்பட்டிருக்கிறோம்‌ 
என்பதை முழுமையாக உணர்ந்திருந்தார்‌! இது கடினமான பணியாக 
இருந்தாலும்‌ அவர்‌ ஒருநாளும்‌ இதில்‌ பின்வாங்கவும்‌ இல்லை, விட்டுக்‌ 
கொடுக்கவும்‌ இல்லை! 


ப்ர எழுப்புதல்‌ வீரர்‌ ஜாண்‌ சுங்‌ 


இந்த தனது ஊழியத்தைச நிறைவேற்றி முடிக்கத்‌ தேவன்‌ 
பதினைந்து ஆண்டுகளே கொடுத்திருக்கிறார்‌ என்ற உணர்வு துவக்க 
முதலே அவருக்கு இருந்தது. எனவே அவர்‌ ஒரு நாளையும்‌ 
வீணாக்கவில்லை! 


ஷாங்காய்‌ நகரைச்‌ சென்றடைந்த ஜாண்‌ சுங்‌, கிறிஸ்தவ 
இல்லங்கள்‌ இயக்கத்தின்‌ கிழக்குச்‌ சீன மாநாடு ஹுசெள என்ற 
இடத்தில்‌ நடைபெறுவதைப்‌ பற்றிக்‌ கேள்விப்பட்டு அங்கே சென்றார்‌. 
தேவனுடைய கிருபையால்‌ அங்கே தனது ஊழியங்களைப்‌ பற்றிய 
அனுபவங்களைப்‌ பகிர்ந்துகொள்ளும்‌ வாய்ப்பை ஜாண்‌ சுங்‌ பெற்றார்‌. 
அவரது சரளமான ஆங்கிலப்‌ பேச்சு அனைவரையும்‌ கவர்ந்தது! 

அவரது வல்லமையான ஊழியங்களைப்‌ பற்றிய செய்திகளைக்‌ 
கேள்விப்பட்டு, சபைகள்‌, பள்ளிகள்‌, மருத்துவமனைகளிலிருந்து 
அவருக்கு அழைப்பு வந்தது. சாட்சி கூறுவதற்கான கதவுகள்‌ 
திறக்கப்பட்டன ! 

நாட்டின்‌ அப்போதைய தலைநகரமான நான்கிங்குச்‌ சென்ற 
ஜாண்‌ சுங்‌ அங்கிருந்து டியன்டின்‌, பீகிங்‌, பாவோடிங்‌ போன்ற 
இடங்களுக்கும்‌ சென்றார்‌. சீனாவின்‌ வடபகுதியான இங்கு குளிர்‌ 
தாங்க முடியாத அளவு கடுமையாக இருந்தது. இதே வேளையில்‌ 
அங்கிருந்த சபைகளும்‌ அனலற்று குளிர்ந்து போயிருப்பதைக்‌ கண்டு 
ஜாண்‌ சுங்‌ பெரிதும்‌ வருந்தினார்‌. 


பாவோடிங்‌ என்ற இடத்தில்‌ 500 மாணவர்களைக்‌ கொண்ட 
ஒரு பள்ளியில்‌ நற்செய்தி அறிவிக்கச்‌ சென்றிருந்தார்‌ ஜாண்‌ சுங்‌. 
வெறும்‌ ஆறு மாணவர்கள்‌ மட்டுமே கூட்டத்துக்கு வந்திருந்தார்கள்‌! 

இந்தப்‌ பரிதாபகரமான நிலைமையை மாற்றி எங்கும்‌ எழுப்புதல்‌ 
பரவச்‌ செய்ய வேண்டும்‌ என்ற தாகத்தோடும்‌ ஜெபத்தோடும்‌ 
ஷாங்காய்‌ நகரத்துக்குத்‌ திரும்பினார்‌ ஜாண்‌ சுங்‌. 


பெத்தேல்‌ நற்செய்திக்‌ குழு 
ஏற்கெனவே ஹிங்வா வந்திருந்த பெத்தேல்‌ நற்செய்திக்‌ 
குழுவினரின்‌ ஊழியத்தினால்‌ கவரப்பட்டிருந்த ஜாண்‌ சுங்‌, ஷாங்காய்‌ 

நகரில்‌ அந்தக்‌ குழுவின்‌ அமைப்பாளரான ஆண்ட்ரூ கீயைச்‌ 
சந்தித்தார்‌. அவரது அழைப்பின்பேரில்‌ பள்ளி மாணவர்களும்‌, 
செவிலியர்‌ பயிற்சி பெறுபவர்களும்‌ கூடிவந்த ஒரு கூட்டத்தில்‌ 
ஐயாயிரம்‌ பேர்‌ போவிக்கப்பட்டது பற்றி ஒரு பிரசங்கத்தை ஜாண்‌ 
சுங்‌ கொடுத்தார்‌. 

பிரசங்கத்துக்குச்‌ செவிகொடுத்த ஒவ்வொருவரும்‌ சீனாவின்‌ 
ஆவிக்குரிய தேவைகளை உணரும்படி பரிசுத்த ஆவியானவர்‌ 
கிருபை செய்தார்‌. அந்த இளைஞர்களில்‌ பலர்‌ ஊழியத்துக்கென 
தங்களை ஒப்புக்கொடுக்க முன்வந்தனர்‌! 


எதிர்பாராத ஒர்‌ அழைப்பு ! 

மறுபடியும்‌ ஹிங்வாவுக்குச்‌ சென்றுவர வேண்டும்‌ என்று ஜாண்‌ 
சுங்‌ நீராவிக்‌ கப்பலுக்காகக்‌ காத்திருந்த வேளையில்‌, கியாங்சி 
மாகாணத்தின்‌ தலைநகரான நான்சாங்கிலிருந்து அவருக்கு ஓர்‌ 
அழைப்பு வந்தது. 

அப்போது அந்தப்‌ பகுதியில்‌ தேசியவாதிகளுக்கும்‌ 
பொதுவுடைமைவாதிகளுக்கும்‌ இடையே உள்நாட்டுப்‌ போர்‌ 
நடைபெற்றுக்‌ கொண்டிருந்தது. எனவே அங்கே செல்ல வேண்டாம்‌ 
என்று பெத்தேல்‌ நண்பர்கள்‌ எச்சரித்தார்கள்‌. 

ஆனால்‌ தேவனுடைய சித்தத்துக்குத்‌ தன்னை ஒப்புக்‌ 
கொடுத்து ஜாண்‌ சுங்‌ துணிவோடு புறப்பட்டார்‌. 


அந்தப்‌ பயணம்‌ அவரது ஊழியத்தில்‌ ஒரு திருப்புமுனையாக 
அமைந்தது! 

“நான்சாங்குக்குச்‌ சென்ற என்‌ பயணம்‌ எனக்குத்‌ தேவையான 
ஒளியையும்‌ திசையையும்‌ கொண்டு வந்தது. திடீரென்று வருங்காலம்‌ 
ஒளிமயமானதாகவும்‌ நம்பிக்கை நிறைந்ததாகவும்‌ எனக்குக்‌ காணப்‌ 
பட்டது!” என்று ஜாண்‌ சுங்‌ குறிப்பிட்டுள்ளார்‌. 

இயக்கங்களைப்‌ பற்றியோ அமைப்புக்களைப்‌ பற்றியோ 
கவலைப்படாமல்‌, பாவிகளை இரட்சிப்புக்குள்‌ அழைத்துவருவதே 
தன்னுடைய பணி என்பதை அவர்‌ தெளிவாக உணர்ந்தார்‌. 

அன்றிலிருந்து அவரது ஊழியத்தில்‌ துடிப்பும்‌ வேகமும்‌ 
அதிகரித்தது. எங்கும்‌ எழுப்புதல்‌ பரவத்‌ துவங்கியது! 

1931ஆம்‌ ஆண்டின்‌ துவக்கத்திலிருந்தே நான்சாங்கின்‌ 
மரித்துப்‌ போன சபையில்‌ எழுப்புதல்‌ ஏற்பட வேண்டுமென்று அருட்‌ 
பணியாளர்‌ ஸ்கூபெர்ட்டும்‌ அவரது சீன உதவியாளரும்‌ ஜெபித்து 
வந்தார்கள்‌. பெபருவரி மாதத்தின்‌ மத்தியில்‌ தேவனுடைய வழி 
நடத்துதலை உணர்ந்த ஜாண்‌ சுங்‌ அங்கே சென்றடைந்தார்‌! 

முதல்‌ இரண்டு வாரங்களில்‌ குறிப்பிடத்தக்க எந்தப்‌ பயனும்‌ 
காணப்படவில்லை ! 

“தேவனே உம்முடைய வல்லமையை வெளிப்படுத்தும்‌! 
எங்களைப்‌ பயன்படுத்தும்‌! உம்மையே நாங்கள்‌ நம்பியிருக்கிறோம்‌!” 
என்று ஜாண்‌ சுங்கும்‌ அந்த அருட்பணியாளரும்‌ ஊக்கமாக 
ஜெபித்தார்கள்‌. 

அப்போது பாவத்தின்‌ திரையைக்‌ கிழித்தெறிய வேண்டும்‌ 
என்ற திட்டவட்டமான கட்டளையைத்‌ தேவனிடமிருந்து பெற்றார்‌ 
ஜாண்‌ சுங்‌! 

1931 ஆம்‌ ஆண்டு மார்ச்‌ 5ஆம்‌ நாள்‌ மறக்க முடியாத ஓர்‌ 
இரவாக அமைந்துவிட்டது! 

தான்‌ தேடிவந்த திசையை நோக்கி ஜாண்‌ சுங்‌ வழிநடத்தப்‌ 
பட்டார்‌. 

மனிதரின்‌ வாழ்க்கையில்‌ பாவத்தின்‌ சக்தியைப்‌ போக்குவதே 
தனக்குக்‌ கொடுக்கப்பட்ட ஊழியம்‌ என்பதை உணர்ந்தார்‌ அவர்‌. 
அன்றிரவு கெதரேனருடைய நாட்டு பிசாசு பிடித்தவனைப்‌ பற்றியும்‌, 
கெட்ட குமாரனைப்‌ பற்றியும்‌, மாய்மாலக்காரர்களைப்‌ பற்றியும்‌ செய்தி 
கொடுக்கும்படி தேவன்‌ அவரை வழிநடத்தினார்‌. 

அநேகர்‌ தங்கள்‌ பாவத்தை உணர்ந்து மனந்திரும்பும்படி 
பரிசுத்த ஆவியானவர்‌ கிரியை செய்தார்‌. 


இவ்வாறு எழுப்புதல்‌ பரவத்‌ துவங்கியது! 

கியுகியாங்‌ என்ற இடத்தில்‌ நடைபெற்ற கூட்டங்களில்‌ முதல்‌ 
கூட்டத்திலேயே நானூறுக்கும்‌ மேற்பட்டோர்‌ கலந்து கொண்டனர்‌. 
மெதாடிஸ்ட்‌ உயர்நிலைப்‌ பள்ளி மாணவ மாணவியர்‌ 220 பேரில்‌ 
கிட்டத்தட்ட அனைவருமே கிறிஸ்துவை ஏற்றுக்கொண்டனர்‌! சாட்சி 
கூற முன்வந்தவர்களைக்‌ கொண்டு சிறுசிறு நற்செய்திக்‌ குழுக்கள்‌ 
அமைக்கப்பட்டன! 


பெற்றோருக்காக ஜெபித்த பிள்ளைகள்‌ ! 

நான்சாங்குக்குத்‌ திரும்பிவந்த ஜாண்‌ சுங்‌ சாத்தானின்‌ 
எரிகோ பட்டணமான அது வீழ்த்தப்படவேண்டும்‌ என்று ஊக்கமாக 
உழைத்தார்‌. தனது பணிக்காக அவர்‌ விசுவாசிகளின்‌ ஊக்கமான 
ஜெபங்களை வேண்டினார்‌. 


பள்ளி மாணவர்களுக்காக நடத்தப்பட்ட முதல்‌ வாரக்‌ 
கூட்டங்களில்‌ 180 பேர்‌ மனந்திரும்பி கிறிஸ்துவை ஏற்றுக்‌ 
கொண்டனர்‌! 


இரண்டாவது வாரத்தில்‌ சபை ஊழியர்களுக்காகவும்‌, 
பெயரளவில்‌ உறுப்பினர்களுக்காகவும்‌ கூட்டங்கள்‌ நடத்தப்பட்டன. 
முந்தைய வாரத்தில்‌ கிறிஸ்துவை ஏற்றுக்‌ கொண்டிருந்த மாணவர்கள்‌ 
இந்தக்‌ கூட்டங்களில்‌ கலந்து கொண்டு தங்கள்‌ பெற்றோருக்காக 
ஊக்கமாக ஜெபித்து வந்தார்கள்‌! 

மனந்திரும்ப மறுத்த சிலர்‌ ஜாண்‌ சுங்‌ பிள்ளைகளைப்‌ 
பெற்றோருக்கு விரோதமாகத்‌ தூண்டிவிடுகிறார்‌ என்றுகூடக்‌ குற்றம்‌ 
சாட்டினார்கள்‌! 

மனந்திரும்பிய இளைஞர்களில்‌ பலரை ஜாண்‌ சுங்‌ அருகே 
யிருந்த மலைவாழ்‌ தலத்துக்கு அழைத்துச்‌ சென்று அவர்களுக்கு 
நற்செய்தி ஊழியத்தில்‌ பயிற்சி கொடுத்தார்‌. அவர்கள்‌ குழுக்களாகச்‌ 
சென்று பக்கத்துக்‌ கிராமங்களில்‌ நற்செய்தி அறிவித்தார்கள்‌! 


கடுமையான காற்றும்‌ மழையும்‌ நிறைந்த இரவில்‌ இறுதிக்‌ 
கூட்டம்‌ நடத்தப்பட்டது! 

பரிசுத்த ஆவியானவர்‌ வல்லமையாகக்‌ கிரியை செய்தார்‌. 
அதுவரை எதிர்த்து நின்ற பலரும்‌ உடைந்து போயினர்‌! மனந்திரும்பி 
தேவனோடு ஒப்புரவாகினர்‌! 


எரிகோ பட்டணம்‌ விழுந்தது! 


எழுப்புதலின்‌ இரகசியம்‌ 

நான்சாங்கைத்‌ தொடர்ந்து அந்தப்‌ பகுதியின்‌ பிற 
பட்டணங்களும்‌ கிராமங்களும்‌ எழுப்புதலினால்‌ அசைக்கப்பட்டன! 
சபைகள்‌ புத்துணர்வு பெற்றன! 

இந்த அனுபவத்தைப்‌ பற்றி ஜாண்‌ சுங்‌ குறிப்பிடும்போது, 
“இந்த அனுபவம்‌ எழுப்புதலின்‌ மூன்று இரகசியங்களாகப்‌ பற்றி 
எனக்குப்‌ போதித்திருக்கிறது. முதலாவதாக, பாவத்தைக்‌ குறித்த 
முழுமையான அறிக்கை செய்யப்பட வேண்டும்‌. : இரண்டாவதாக, 
பரிசுத்த ஆவியானவரின்‌ நிறைவுக்காக ஜெபங்கள்‌ ஏறெடுக்கப்பட 
வேண்டும்‌. மூன்றாவதாக, பொது மக்கள்‌ மத்தியில்‌ கிறிஸ்துவுக்காகச்‌ 
சாட்சி கூறப்படவேண்டும்‌. முன்பு நான்‌ ஜாண்‌ வெஸ்லியின்‌ வாழ்க்கை 
வரலாற்று நூலைப்‌ படித்தபோது, ஒவ்வொரு முறை அவர்‌ பிரசங்கம்‌ 
செய்தபோதும்‌ மக்கள்‌ பாவத்தைக்‌ குறித்து உணர்த்தப்பட்டு, 
கிறிஸ்துவிடம்‌ வந்ததைப்‌ பற்றி வாசித்திருக்கிறேன்‌. அப்படிப்பட்ட ஓர்‌ 
அனுபவத்துக்காக நான்‌ வாஞ்சித்தேன்‌. இப்போது அதைப்‌ போன்ற 
ஒன்றை நான்‌ காணத்‌ துவங்கியிருக்கிறேன்‌. , தேவனுடைய 
மகிமைக்காகவும்‌, மனிதரின்‌ இரட்சிப்புக்காகவும்‌ சத்திய 
ஆவியானவர்‌ இன்றும்‌ மேலான காரியங்களுக்கு என்னை வழி 
நடத்துவாராக!” என்று கூறியுள்ளார்‌. 


பல இடங்களிலிலுமிருந்தும்‌ . அழைப்பு ! 

நான்சாங்கில்‌ மனந்திரும்பிய பலரின்‌ சாட்சிகள்‌ கிறிஸ்தவப்‌ 
பத்திரிகைகளில்‌ பிரசுரமாயின. ஜாண்‌ சுங்கின்‌ வல்லமையான 
ஊழியத்தைப்‌ பற்றி இன்னும்‌ அநேகர்‌ அறிந்துகொண்டனர்‌. பல 
இடங்களிலுமிருந்தும்‌ அவருக்கு அழைப்பு வரத்‌ துவங்கியது. 

ஷாங்காய்‌ நகரில்‌ பெத்தேல்‌ நற்செய்திக்‌ குழுவின்‌ சார்பாக 
அனைத்துச்‌ சபைத்‌ தலைவர்களுக்காகவும்‌ நடத்தப்பட்ட எண்பது 
நாள்‌ முகாமில்‌ ஜாண்‌ சுங்‌ நற்செய்தி அறிவித்தார்‌. பெத்தேல்‌ 
குழுவினர்‌ அவருக்கு உதவியாளர்களாக இருந்தார்கள்‌. 

முன்னூறுக்கும்‌ மேற்பட்டோர்‌ பரிசுத்த ஆவியானவரால்‌ 
தங்கள்‌ பாவங்களைக்‌ குறித்து உணர்த்தப்பட்டார்கள்‌. 

அவர்கள்‌ முன்னால்‌ வந்து தங்கள்‌ பாவங்களை அறிக்கையிட 
முதன்முறையாக ஜாண்‌ சுங்‌ வாய்ப்புக்‌ கொடுத்தார்‌. அவர்களின்‌ 
இருதயங்கள்‌ சந்தோஷத்தால்‌ நிரப்பப்படுவதையும்‌, அவர்கள்‌ பரிசுத்த 
ஆவியானவரின்‌ நிறைவைப்‌ பெறுவதையும்‌ கண்டு அவர்‌ தேவனைத்‌ 
துதித்தார்‌! 

“மனந்திரும்பிய ஒருவர்‌ தன்‌ தீர்மானத்தை வெளியரங்கமாக 
அறிவிக்கவும்‌, தன்‌ பாவங்களை அறிக்கையிடவும்‌ ஒரு 
நற்செய்தியாளன்‌ அவருக்கு வாய்ப்புக்‌ கொடுக்க வேண்டும்‌. பிறகு 
நொறுங்குண்ட அந்த நபருக்கு ஆறுதலளிக்க அந்த நற்செய்தி 
யாளன்‌ ஆயத்தமாக இருக்கவேண்டும்‌" என்று ஜாண்‌ சுங்‌ 
குறிப்பிட்டுள்ளார்‌. 

நான்கிங்‌ நகரில்‌ கூட்டங்களை நடத்தியபோது ஜாண்‌ சுங்‌ 
இருதயக்‌ கோளாறினால்‌ அவதிப்பட்டார்‌. பெத்தேல்‌ மையத்துக்கு 
வந்து ஒரு வாரம்‌ இளைப்பாறும்படி அவருக்கு அழைப்புக்‌ கொடுக்கப்‌ 
பட்டது. 

அந்த நிலையிலும்‌ அவர்‌ ஒரு நாளைக்கு ஒரு கூட்டத்தை 
யாவது நடத்தி வந்தார்‌! 

செவிலியர்‌ படிப்புப்‌ படித்த மாணவிகளிடையே நடத்தப்பட்ட 
கூட்டங்களில்‌ 110 பேர்‌ மனந்திரும்பினர்‌. பரிந்துரை ஜெபங்களை 
ஏறெடுப்பதற்காக நைட்டிங்கேல்‌ கிளப்‌ ஒன்றும்‌ உருவாக்கப்பட்டது! 


பெத்தேல்‌ குழுவோடு சேர்ந்து ஊழியம்‌ 
சாங்செள என்ற இடத்தில்‌ நடைபெற்ற கூட்டத்தில்‌ பேசும்‌ 


போது ஒருநாள்‌ ஜாண்‌ சுங்‌ இருதய வேதனையில்‌ அவதிப்பட்டார்‌. 
என்றாலும்‌ அவர்‌ தொடர்ந்து பேசினார்‌! 

“அதுவே இந்த உலகத்தில்‌ எனது இறுதிப்‌ பிரசங்கமாக 
இருந்தாலும்‌, இழந்து போனவர்களைக்‌ குறித்த என்‌ கட்மையைச்‌ 
செய்து முடிப்பேன்‌” என்று ஜாண்‌ சுங்‌ குறிப்பிட்டுள்ளார்‌! 

இந்தக்‌ கூட்டங்களின்போது, பெத்தேல்‌ குழுவின்‌ தலைவரான 
மறைதிரு. ஆண்ட்ரூ கீ ஜாண்‌ சுங்கின்‌ பிரசங்கங்களை மொழி 
பெயர்த்தார்‌. 

பெத்தேல்‌ குழுவினரோடுள்ள இந்த ஐக்கியம்‌ நீண்ட காலம்‌ 
தொடர்ந்தது. 9 

நாடெங்கும்‌ எழுப்புதல்‌ பரவ அது வழிவகுத்தது! 


சீனாவெங்கும்‌ எழுப்புதல்‌ பரவியது! 


பெத்தேல்‌ நற்செய்திக்‌ குழுவினரோடு ஒவ்வொரு 
பட்டணமாகச்‌ சென்று எழுப்புதல்‌ கூட்டங்களை நடத்தத்‌ துவங்கினார்‌ 
ஜாண்‌ சுங்‌. சில இடங்களில்‌ கடுமையான எதிர்ப்பு காணப்பட்டது! 

1931ஆம்‌ ஆண்டு ஜுலை மாதம்‌ குழுவினரோடு டயான்‌ என்ற 
பட்டணத்துக்குச்‌ சென்றிருந்தார்‌ அவர்‌. இயற்கை அழகு வாய்ந்த ஒரு 
மலையின்‌ அடிவாரத்தில்‌ இந்தப்‌ பட்டணம்‌ அமைந்திருந்தது. ஆனால்‌ 
ஆவிக்குரியரீதியாக இருண்டு போய்க்‌ கிடந்தது! 

முன்பு உயிர்த்துடிப்புள்ள கிறிஸ்தவ மையமாகக்‌ கனி 
கொடுத்து வந்த பட்டணம்‌ இப்போது சாத்தானின்‌ கட்டுக்குள்‌ 
அடங்கிக்‌ கிடந்தது! 

கிறிஸ்தவர்களுக்கு எதிரான உணர்வு எங்கும்‌ பரவியிருந்தது. 
ஆலயங்கள்‌ பாழ்படுத்தப்பட்டிருந்தன. அருட்பணிப்‌ பள்ளிகள்‌ மூட 
வைக்கப்பட்டிருந்தன! சில போதகர்கள்‌ குடும்பத்தோடு நகரத்தை 
விட்டுச்‌ செல்லும்படி விரட்டப்பட்டிருந்தனர்‌! அங்கிருந்த 
கிறிஸ்தவர்கள்‌ மனந்தளர்ந்து போயிருந்தனர்‌! 

சூறையாடப்பட்டு வெறுமையாக இருந்த ஒரு வீட்டில்‌ தங்கி, 
கூட்டங்களை நடத்தத்‌ துவங்கினார்‌ ஜாண்‌ சுங்‌. 

103 பேர்‌ புதிதாகக்‌ கிறிஸ்துவை ஏற்றுக்கொண்டனர்‌! 
அவர்களில்‌ பத்தொன்பது வயது வாலிபன்‌ ஒருவன்‌ பத்துக்‌ 
கற்பனைகள்‌ ஒவ்வொன்றையும்‌ மீறியவன்‌ ! கெட்ட குமாரனைப்‌ பற்றிய 

பிரசங்கத்தைக்‌ கேட்டு மனந்திரும்பிய அவன்‌ கிறிஸ்துவுக்குத்‌ 
தன்னை ஒப்புக்கொடுத்தான்‌ ! 

அந்தப்‌ பட்டணத்துக்‌ கிறிஸ்தவர்கள்‌ வெளியரங்கமாகச்‌ சாட்சி 
கூறும்படி தங்கள்‌ விசுவாசத்தில்‌ பலப்படுத்தப்பட்டனர்‌ ! 

பரிசுத்த ஆவியானவர்‌ எவ்வாறு வல்லமையான எழுப்புதல்‌ 
பரவச்‌ செய்தார்‌ என்பதற்கு இது சிறந்த எடுத்துக்காட்டாகக்‌ காணப்‌ 
படுகிறது! 

பாவம்‌ கடிந்து உணர்த்தப்பட்டது! பாவ அறிக்கை செய்யப்‌ 
பட்டு விலைமதிக்க முடியாத இரத்தத்தில்‌ பாவம்‌ சுத்திகரிக்கப்‌ 
பட்டது! களிப்பான சந்தோஷம்‌ நிலவியது! தன்னிச்சையாகச்‌ சாட்சி 
கூறும்‌ ஆர்வம்‌ ஏற்பட்டது! 
இயேசு கட்டுகளை உடைக்கிறார்‌ ! 

சீனாவிலேயே மிகவும்‌ பெரிய அருட்பணி மையங்களில்‌ ஒன்று 
டெங்கியன்‌ பட்டணமாகும்‌. ஆண்களுக்கும்‌ பெண்களுக்குமான 
இறையியல்‌ கல்லூரியொன்றும்‌, வேதாகமப்‌ பள்ளியும்‌ உயர்நிலைப்‌ 
பள்ளியும்‌ அங்கே இருந்தன. 

ஜாண்‌ சுங்‌ மட்டுமின்றி அவரோடு சென்ற மற்ற மூவரும்கூட 
இறையியல்‌ கல்வி பெற்றிருக்கவில்லை. என்றாலும்‌ கற்றவர்கள்‌ 
நிறைந்த அந்தப்‌ பட்டணத்தில்‌ துணிவோடு ஊழியம்‌ செய்ய தேவன்‌ 
அவர்களை வழிநடத்தினார்‌! i" 

தொல்லை கொடுக்க வேண்டும்‌ என்று வந்த அரசுப்‌ பள்ளி 
மாணவர்கள்‌ கிறிஸ்துவுக்காக ஆதாயப்படுத்தப்பட்டனர்‌! 

ஒரே நாள்‌ இரவில்‌ 300 பேர்‌ மனந்திரும்பி முன்னால்‌ வந்து, 
தேவனோடும்‌ ஒருவர்‌ மற்றவரோடும்‌ ஒப்புரவாகினார்கள்‌! 

எழுப்புதலின்‌ செய்தியைக்‌ கேள்விப்பட்டு பக்கத்துக்‌ 
கிராமங்களிலிருந்தெல்லாம்‌ மக்கள்‌ வந்து கூடினார்கள்‌. பட்டணத்தின்‌ 
பெரிய கட்டிடத்திலும்‌ கூட அனைவரும்‌ கூடிவர இடம்‌ போதவில்லை! 

தெருக்களில்‌ உருக்கமான ஜெப தொனியும்‌ களிப்பான 
துதிகளின்‌ சத்தமும்‌ எதிரொலித்தன! 


சீனாவெங்கும்‌ எழுப்புதல்‌ பரவியது! அதல்‌ 


தன்‌ வல்லமையை இழந்துபோயிருந்த ஒரு முதிர்வயதுப்‌ 
போதகர்‌ முப்பத்தேழு ஆண்டுகளுக்கு முன்னர்‌ தான்‌ செய்திருந்த 
ஒரு பாவத்தை அறிக்கையிட்டு மனந்திரும்பினார்‌! 

“இயேசு கட்டுக்களை உடைக்கிறார்‌! இயேசு என்னை 
விடுவிக்கிறார்‌!” என்ற பாடல்‌ தொனி எங்கும்‌ பரவியது! 


போரின்நடுவே எழுப்புதலுக்கான அறைகூவல்‌ ! 

உள்நாட்டுப்‌ போரின்‌ காரணமாகப்‌ போக்குவரவு பாதிக்கப்‌ 
பட்டிருந்தாலும்கூட, பெத்தேல்‌ ஆலயத்தில்‌ 1931ஆம்‌ ஆண்டு நடை 
பெற்ற நான்காவது வேதாகம மாநாட்டில்‌ 1200க்கும்‌ மேற்பட்ட பிரதி 
நிதிகள்‌ கலந்து கொண்டனர்‌. 

ஜெபத்தில்‌ எழுப்புதல்‌, பாடல்களில்‌ எழுப்புதல்‌, வேதாகம 
எழுப்புதல்‌, சேவையில்‌ எழுப்புதல்‌, சாட்சி கூறுதலில்‌ எழுப்புதல்‌ என்ற 
தலைப்புகளில்‌ வல்லமையான செய்திகள்‌ கொடுக்கப்பட்டன! 

சீனாவெங்கும்‌ எழுப்புதல்‌ பரவச்‌ செய்யும்‌ அறைகூவலைக்‌ 
கூடியிருந்த ஒவ்வொருவரும்‌ ஏற்றுக்கொண்டனர்‌! 


வியர்வை வழிந்தோட, ஒட்டிப்போன மேலங்கியோடு, தனது 
கரகரப்பான குரலில்‌ “நண்பர்களே, இந்தப்‌ பணிக்காக நீங்கள்‌ 
ஆயத்தமாக இருக்கிறீர்களா ? இந்தப்‌ பணிக்காக உங்கள்‌ கைகள்‌ 
சுத்தமாக இருக்கின்றனவா ? உங்கள்‌ வாழ்க்கையில்‌ பரிசுத்த 
ஆவியானவரின்‌ வல்லமையை அறிந்திருக்கிறீர்களா ? இந்தப்‌ 
பணிக்காக உங்களை ஆயத்தப்படுத்துங்கள்‌! ஜெபியுங்கள்‌! எழுந்து 
ஜெபியுங்கள்‌! எட்டி தேவனைப்‌ பற்றிக்‌ கொள்ளுங்கள்‌!” என்று அறை 
கூவல்‌ விடுப்பார்‌ ஜாண்‌ சுங்‌! 

நாட்டின்‌ ஒவ்வொரு மாகாணத்தையும்‌ சேர்ந்த பிரதிநிதிகள்‌ 
அனைவரும்‌ கைகளை உயர்த்தி ஜெபித்து, இந்த அறைகூவலை 
ஏற்றுக்கொண்டார்கள்‌! 

ஓய்வில்லாமல்‌ தான்‌ இயங்கியது மட்டுமின்றி, இவ்வாறு 
மற்றவர்களையும்‌ இயங்கச்‌ செய்து நாடெங்கும்‌ எழுப்புதல்‌ பரவ வழி 
வகுத்தார்‌ ஜாண்‌ சுங்‌! 


பு எழுப்புதல்‌ வீரர்‌ ஜாண்‌ சுங்‌ 


இந்த மாநாட்டின்‌ ஒரு விளைவாக, பெத்தேல்‌ நற்செய்திக்‌ 

குழுக்கள்‌ ஒவ்வொன்றும்‌ தங்கள்‌ கூட்டங்களில்‌, ஆரோக்கியமான 
சபை வாழ்வுக்காக நான்கு முக்கியமான அம்சங்களை வலியுறுத்திக்‌ 
கூறுவது என்று தீர்மானித்துக்‌ கொண்டன! 

விழிப்போடு ஜெபக்‌ கூட்டம்‌, புதிதாக மனந்திரும்பியவர்‌ 
களையும்‌ மற்றவர்களையும்‌ கொண்டு உருவாக்கப்படும்‌ நற்செய்திக்‌ , 
குழுக்கள்‌, பயனுள்ள தொடர்பணிக்காக வேதாகம வகுப்புக்கள்‌, 
வீடுகளில்‌ குடும்ப ஆராதனையைத்‌ துவக்குதல்‌ இவை வலியுறுத்தப்‌ 
பட்டன. நிலைத்து நிற்கும்‌ கனிகளை இவை உருவாக்கித்‌ தந்தன! 
கப்பற்சேதத்தில்‌ சிக்கிக்கொண்டார்‌ ! 

சீனாவின்‌ வடகிழக்குப்‌ பகுதியான மஞ்சூரியாவில்‌ நீண்ட . 
காலமாகப்‌ புறக்கணிக்கப்பட்டிருந்த நற்செய்திப்‌ பணிகளை 
உடனடியாகக்‌ கவனிப்பது என்று பெத்தேல்‌ குழுவினர்‌ தீர்மானித்தி 
ருந்தனர்‌. அதற்கான ஏற்பாடுகளைச்‌ செய்யத்‌ துவங்கினர்‌. 

பெத்தேல்‌ மாநாட்டில்‌ ஜாண்‌ சுங்கின்‌ மனைவியும்‌ கலந்து 
கொண்டிருந்தார்‌. மஞ்சூரியாவுக்குப்‌ புறப்படுவதற்கு முன்னர்‌ 


மனைவியை ஹிங்வாவுக்குக்‌ கூட்டிச்‌ சென்று விட்டுவர ஜாண்‌ சுங்‌ 
விரும்பினார்‌. 


ஆண்டவருக்குக்‌ கீழ்ப்படிந்து செயலாற்றும்போது, எந்தச்‌ 
சூழ்நிலையிலிருந்தும்‌ அவர்‌ நம்மைப்‌ பாதுகாக்கிறார்‌, அபாயகரமான 
சூழ்நிலைகளிலும்கூட அவருக்குச்‌ சாட்சியாக விளங்கும்படி நம்மைப்‌ 
பயன்படுத்துகிறார்‌ என்ற பாடங்களை ஜாண்‌ சுங்‌ கற்றுக்கொள்ள 
இந்தப்‌ பயணம்‌ அவருக்கு உதவியது. 

டோங்‌ காங்‌ என்ற நீராவிப்‌ படகில்‌ அவர்கள்‌ புறப்பட்டார்கள்‌; 
புறப்பட்டு இரண்டாவது நாளிலேயே அந்தக்‌ கப்பலின்‌ கொதி 
கலன்கள்‌ ஒன்றன்பின்‌ ஒன்றாக வெடித்துச்‌ சிதறிவிட்டன!! கப்பலில்‌ 
துவாரம்‌ ஏற்பட்டு அது கொஞ்சம்‌ கொஞ்சமாக மூழ்கத்‌ துவங்கியது! 


எங்கும்‌ அழுகுரல்கள்‌! பீதி நிறைந்த கூக்குரல்கள்‌! 


சீனாவெங்கும்‌ எழுப்புதல்‌ பரவியது! ப தகர 


உடனடியாகச்‌ செயலாற்றும்படி ஜாண்‌ சுங்‌ தூண்டப்பட்டார்‌. 
பயந்து போனவர்களை அவர்‌ ஆறுதல்படுத்தினார்‌. ஜெபக்‌ கூட்டம்‌ 
ஒன்றைக்‌ கட்டினார்‌. கிறிஸ்தவர்கள்‌ அல்லாதவர்கள்‌ பலரும்கூட 
இந்தக்‌ கூட்டங்களில்‌ கலந்துகொண்டார்கள்‌! 

தேவன்‌ இவர்களுடைய ஊக்கமான ஜெபங்களைக்‌ கேட்டார்‌. 
அவ்வழியே தற்செயலாக வந்த ஒரு ஜப்பானியக்‌ கப்பல்‌ அகியாமா 
மாரு இவர்களைக்‌ காப்பாற்றிக்‌ கரை சேர்த்தது! 

இவ்வாறு இந்தப்‌ பயணம்‌ ஒரு வல்லமையான சாட்சிப்‌ 
பயணமாக விளங்க தேவன்‌ கிருபை செய்தார்‌! 


மஞ்சூரியாவில்‌ வல்லமையான ஊழியம்‌ 

ஜப்பானிய இராணுவம்‌ மஞ்சூரியாவின்‌ பகுதிகளை 
ஆக்கிரமிக்க முயன்று கொண்டிருந்த வேளை அது! 

தாங்கள்‌ திட்டமிட்டிருந்ததற்கு ஒரு வாரத்துக்கு முன்பாகவே 
பெத்தேல்‌ குழுவினர்‌ முக்டென்‌ என்ற பட்டணத்துக்கு வந்து 
சேர்ந்தார்கள்‌. தேவன்‌ இவ்வாறு வழிநடத்தியதற்கான காரணத்தைப்‌ 
பின்னால்‌ அவர்கள்‌ அறிந்தபோது திகைத்துப்‌ போனார்கள்‌! 

முக்டென்‌ சபை என்றுமே கேள்விப்பட்டு அறியாத மாபெரும்‌ 
எழுப்புதலைக்‌ கண்டது! 

அதிகாலை 5.30 மணியிலிருந்தே ஆலயம்‌ நிறைந்து வழியும்‌. 
மொத்தம்‌ இருபத்தேழு கூட்டங்கள்‌ நடத்தப்பட்டன. ஆயிரத்துக்கும்‌ 
மேற்பட்டோர்‌ கிறிஸ்துவுக்குத்‌ தங்களை ஒப்புக்கொடுத்தார்கள்‌! மனந்‌ 
திரும்பியவர்களைக்‌ கொண்டு நற்செய்திக்‌ குழுக்கள்‌ உருவாக்கப்‌ 
பட்டன! 

“என்‌ வாழ்க்கையில்‌ நான்‌ கண்ட மாபெரும்‌ எழுப்புதல்‌ 
இதுவே! கர்த்தருடைய பரிசுத்த நாமத்துக்குத்‌ துதி உண்டாகட்டும்‌ 
என்று ஜாண்‌ சுங்‌ குறிப்பிட்டுள்ளார்‌! 

செப்டம்பர்‌ 18ஆம்‌ நாள்‌ காலையில்‌ குழுவினர்‌ புகைவண்டி 
மூலம்‌ அடுத்த பட்டணத்துக்குப்‌ புறப்பட்டார்கள்‌! 


© 
78 எழுப்புதல்‌ வீரர்‌ ஜாண்‌ சுங்‌ 


அந்தப்‌ பட்டணத்தைவிட்டுப்‌ புறப்பட்ட இறுதிப்‌ புகைவண்டி 
அதுவே! அன்று மாலையே அந்தப்‌ பட்டணம்‌ ஜப்பானிய 
இராணுவத்தால்‌ ஆக்கிரமிக்கப்பட்டது! எங்கும்‌ கலவரம்‌! குழப்பம்‌! 
என்றாலும்‌ அடுத்துவந்த பயங்கரமான நாட்களிலும்‌, கிறிஸ்துவை 
ஏற்றுக்கொண்ட அனைவரும்‌ தங்கள்‌ விசுவாசத்தைக்‌ காத்துக்‌ 
கொண்டார்கள்‌! 


திட்டமிட்டதற்கு முன்பாகவே. செல்லும்படி தேவன்‌ தங்களை 
வழிநடத்தியதற்கான காரணத்தை இப்போது. அறிந்துகொண்ட 
குழுவினர்‌ அவரைப்‌ போற்றித்‌ துதித்தார்கள்‌! 


கொஞ்சம்‌ கொஞ்சமாக மஞ்சூரியா முழுவதையும்‌ ஜப்பானிய 
இராணுவம்‌ ஆக்கிரமித்துக்கொண்டு வந்தது! உடனடியாகத்‌ திரும்பிச்‌ . 
செல்வதே உசிதம்‌ என்று கிறிஸ்தவ நண்பர்கள்கூடக்‌ கூறினார்கள்‌! 

ஆனால்‌ ஒவ்வொரு பட்டணமாகத்‌ தேவன்‌ கதவுகளைத்‌ 
திறந்து கொடுப்பதைக்‌ கண்ட ஜாண்‌ சுங்‌ பின்வாங்கவேயில்லை ! 


“ஒருவேளை இது நமக்கு மட்டுமின்றி, மஞ்சூரியாவுக்கும்‌ 
இறுதி வாய்ப்பாக இருக்கலாம்‌!” என்று கூறி அவர்‌ உடன்‌ 
ஊழியர்களை உற்சாகப்படுத்தினார்‌. 


ஒவ்வொரு பட்டணத்தையும்‌ ஜப்பானிய இராணுவம்‌ ஆக்கிர 
மிப்பதற்கு முன்பே ஜாண்‌ சுங்கும்‌ அவரது குழுவினரும்‌ அந்தப்‌ 
பட்டணத்தில்‌ ஊழியங்களை முடித்துவிட்டுப்‌ புறப்பட்டிருப்பார்கள்‌! 
ஆக்கிரமிப்பின்‌ துன்பங்களைத்‌ தாங்கிக்‌ கொள்ளவும்‌, பின்வாங்கிப்‌ 
போகாமல்‌ இருக்கவும்‌ விசுவாசிகள்‌ பரிசுத்த ஆவியானவரில்‌ 
பலப்படுத்தப்பட்டிருப்பர்‌! இவ்வாறு அற்புதமான வகையில்‌ தேவன்‌ 
அவர்களை வழிநடத்தினார்‌! 


ரஷ்ய எல்லைக்கு அருகேயுள்ள ஹைலார்‌ என்ற இறுதிப்‌ 
பட்டணம்‌ வரை ஜாண்‌ சுங்கும்‌ அவரது குழுவினரும்‌ இவ்வாறு 
கூட்டங்களை நடத்தியபடி சென்றார்கள்‌! குண்டு வீச்சுக்குப்‌ பயந்து 
புகைவண்டியில்‌ பயணம்‌ செய்யவே அதிகமான பேர்‌ முன்வரவில்லை! 
என்றாலும்‌ இவர்கள்‌ துணிவோடு பயணம்‌ செய்தார்கள்‌! 

கிறிஸ்துவுக்காக அந்தப்‌ பகுதிகளை ஆதாயப்படுத்திக்‌ 
கொண்டார்கள்‌! 


கள்ளக்கடத்தலில்‌ ஈடுபட்ட மூப்பர்‌ ! 

ஹைலாரில்‌ சபையின்‌ நிலைமை மிகவும்‌ மோசமாக இருந்தது! 
போதகர்‌ மனந்திரும்பி கிறிஸ்துவை ஏற்றுக்கொண்டிருக்கவில்லை ! 
இரண்டு மூப்பர்களில்‌ ஒருவர்‌ கள்ளக்கடத்தலில்‌ ஈடுபட்டிருந்தார்‌! 

போர்விமானங்களின்‌ ஓசையின்‌ நடுவே ஜாண்‌ சுங்‌ 
கண்ணீரோடு பிரசங்கம்‌ செய்தார்‌. முப்பதுக்கும்‌ மேற்பட்டோர்‌ 
கிறிஸ்துவை ஏற்றுக்கொண்டு அறிக்கையிட்டார்கள்‌! 

ஆனால்‌ ஆக்கிரமிப்பின்‌ காரணமாகத்‌ தொடர்ந்து அங்கே 
கூட்டங்களை நடத்த முடியவில்லை. கடைசியாகப்‌ புறப்பட்ட 
புகைவண்டியில்‌ ஏறி ஹார்பின்‌ என்ற பட்டணத்தைச்‌ சென்றடைந்தார்‌ 
கள்‌. 


பிளவுபட்டிருந்த சபைகள்‌ ! 

ஹார்பின்‌ பட்டணத்திலிருந்த சபைகள்‌ ஒன்றையொன்று 
விரோதித்துப்‌ பிளவுபட்டுக்‌ கிடந்தன! கசப்புணர்வு எங்கும்‌ நிலவியது! 
மூன்று சபைகள்‌ தங்கள்‌ அருட்பணியாளர்களையே விரட்டி 
விட்டிருந்தன! 

இந்தச்‌ சபைகளை இணைத்துப்‌ பொதுவான தியானக்‌ கூட்டம்‌ 
ஒன்றை நடத்த எடுக்கப்பட்ட முயற்சியும்‌ தோல்வியைக்‌ 
கண்டிருந்தது! 

இப்படிப்பட்ட நிலைமையில்தான்‌ ஜாண்சுங்கும்‌ அவரது 
குழுவினரும்‌ அங்கே சென்றிருந்தார்கள்‌. 

ஏற்கெனவே நியூயார்க்‌ நகரில்‌ தனக்கு அறிமுகமாகியிருந்த 
அருட்பணியாளர்களான டெமிங்‌ தம்பதியரை அங்கே கண்டதில்‌ 
ஜாண்‌ சுங்‌ மகிழ்ச்சியடைந்தார்‌. 

இந்த அருட்பணியாளர்களின்‌ முயற்சியின்பேரில்‌ ஒரு 
பொதுவான ஜெபக்‌ கூட்டம்‌ நடத்தப்பட்டது. 


ட்டு எழுப்புதல்‌ வீரர்‌ ஜாண்‌ சுங்‌ 
ஜப்பானியப்‌ போர்விமானம்‌ 


கொண்டிருந்தது! : இடையிடையே 
கேட்டது! 3 


ஒன்று மேலே வட்டமிட்டுக்‌ 
குண்டு வெடிக்கும்‌ சத்தமும்‌ 


என்றாலும்‌ ஜாண்‌ சுங்‌ தனது வைராக்கியமான பிரசங்கத்தால்‌ 
அனைவரையும்‌ கட்டுப்படுத்தியிருந்தபடியால்‌ எவரும்‌ வெளியே 
செல்லவில்லை ! 

தொடர்ந்து நடத்தப்பட்ட கூட்டங்களில்‌ பரிசுத்த ஆவியானவர்‌ 
வல்லமையாகக்‌ கிரியை செய்தார்‌. ஒருவரோடொருவர்‌ பேச்சு 
வார்த்தைகூட இல்லாமல்‌ பிளவுபட்டிருந்த அருட்பணியாளர்களும்‌, 
போதகர்களும்‌, சபை ஊழியர்களும்‌, இராப்போசன பீடத்தின்‌ 
முன்னால்‌ ஒன்றாக (ாழங்காற்படியிட்டு, ஒருவர்‌ மற்றவரிடம்‌ ' 
மன்னிப்புக்‌ கேட்டு ஒப்புரவாகினார்கள்‌! 

இதனால்‌ சபைகள்‌ ஒன்றுபட்டன ! எங்கும்‌ எழுப்புதல்‌ பரவியது! 


கடுமையான உழைப்பின்‌ காரணமாக அமெரிக்காவில்‌ 
அறுவைச்‌ சிகிச்சை செய்த பின்முதுகுப்‌ பகுதியில்‌ கடுமையான 
வலியைத்‌ திரும்பவும்‌ பெற்றார்‌ ஜாண்‌ சுங்‌! என்றாலும்‌ இதை 
“மாம்சத்தில்‌ ஒரு முள்‌” என்று குறிப்பிட்டு, தனது பலவீனத்தில்‌ 
தேவனுடைய கிருபையைப்‌ போதுமானதாகக்‌ கண்டார்‌ அவர்‌! 

அவருடைய வாழ்நாளின்‌ இறுதி வரையிலும்‌ இந்த வலி 
அடிக்கடி அவரைத்‌ துன்புறுத்திக்‌ கொண்டே இருந்தது! 


குணமாக்குதலின்‌ அற்புதம்‌ ! 

கிரின்‌ என்ற இடத்தை ஜாண்‌ சுங்‌ சென்றடைந்தபோது, அந்தப்‌ 
பட்டணம்‌ ஏற்கெனவே ஜப்பானியரின்‌ ஆக்கிரமிப்புக்கு 
உள்ளாகியிருந்தது. கொரிய கிறிஸ்தவர்கள்‌ பலர்‌ சிதறடிக்கப்பட்டி 
ந்தார்கள்‌ அல்லது கைது செய்யப்பட்டிருந்தார்கள்‌! 

என்றாலும்‌ அங்கே ஜாண்‌ சுங்‌ தனது கூட்டங்களை நடத்த 
தேவன்‌ கிருபை செய்தார்‌. இந்தக்‌ கூட்டத்துக்குச்‌ செல்லக்‌ கூடாது 
என்று தன்‌ சபையாரைத்‌ தடுத்த ஒரு போதகர்‌ இறுதிக்‌ கூட்டத்தில்‌ 
தானும்‌ கலந்து கொண்டார்‌. கடந்த ஆறு ஆண்டுகளாக அவர்‌ தன்‌ 


சீனாவெங்கும்‌ எழுப்புதல்‌ பரவியது! 81 


வேதாகமத்தை வாசித்து தியானித்தது கிடையாது எலிறு முன்னால்‌ 
வந்து அறிக்கையிட்டு மனந்திரும்பினார்‌! 

1900ஆம்‌ ஆண்டு நடைபெற்ற . கலவரத்தின்போது அருட்‌ 
பணியாளர்‌ ஒருவரைக்‌ கொன்றவனும்‌ அந்தக்‌ கூட்டத்துக்கு 
வந்திருந்தான்‌. அந்த நாளிலிருந்து அவனது கை மரத்துப்‌ 
போயிருந்தது! 

“சிலுவையில்‌ கள்வனை இரட்சித்த ஆண்டவர்‌ உன்னையும்‌ 
இரட்சிக்க முடியும்‌ என்று நம்புகிறாயா ?” என்று கூட்டத்தை நோக்கி 
ஜாண்‌ சுங்‌ கேட்டபோது அவன்‌ தனது உள்ளத்தில்‌ தொடப்பட்டான்‌ ! 

“ஆமாம்‌!” என்று உரத்த குரலில்‌ அறிக்கையிட்டான்‌. அந்தக்‌ 
கணமே அவனது கை யரியாகிவிட்டது! முன்னால்‌ வந்து சாட்சி 
கூறிய அவன்‌ தேவனைத்‌ துதித்தான்‌ ! 

பிங்டு என்ற இடத்தில்‌ ஜாண்‌ சுங்‌ கூட்டங்களை நடத்திய 
போது ஆவியானவர்‌ அற்புதமாகச்‌ செயல்பட்டார்‌. 

பதினெட்டு ஆண்டுகளாக முடக்குவாதத்தினால்‌ 
அவதிப்பட்டுக்‌ கொண்டிருந்த லோ என்ற பெண்மணி பரிபூரண சுகம்‌ 
பெற்றாள்‌. அதன்பிறகு அந்தப்‌ பெண்மணி சென்று தேவன்‌ தனக்குச்‌ 
செய்த அற்புதத்தைச்‌ சாட்சியாகக்‌ கூறி அறிவித்து வந்தாள்‌. எழுதப்‌ 
படிக்கக்‌ கூடத்‌ தெரியாத அந்தப்‌ பெண்மணியின்‌ மூலம்‌ பிங்டு 
பகுதியெங்கும்‌ எழுப்புதல்‌ அக்கினி பரவத்‌ தேவன்‌ கிருபை செய்தார்‌! 

இவ்வாறு வடகிழக்குப்‌ பகுதிகளில்‌ வல்லமையான 
ஊழியங்களை முடித்துவிட்டு ஜாண்‌ சுங்‌ ஷாங்காய்‌ 
திரும்புவதற்குள்ளாக அங்கேயும்‌ போர்‌ அபாயம்‌ சூழ்ந்து 
கொண்டிருந்தது! 


போர்‌ அபாயங்களின்‌ ந௫வே 


ஊழியம்‌ 


மஞ்சூரியாவை ஜப்பான்‌ ஆக்கிரமிப்புச்‌ செய்ததிலிருந்தே 
சீனாவுக்கும்‌ ஜப்பானுக்குமிடையே கடுமையான போர்மூளும்‌ அபாயம்‌ 
நெருங்கிக்‌ கொண்டிருந்தது! சீனாவின்‌ பெரிய நகரமான 
ஷாங்காயைப்‌ பிடிக்க ஜப்பான்‌ திட்டமிட்டுக்‌ கொண்டிருந்தது! 

இத்தகைய அபாயத்தின்‌ நடுவே பெத்தேல்‌ குழுவினர்‌ 
ஷாங்காயில்‌ தங்கள்‌ கூட்டங்களைத்‌ துவங்கினர்‌. அநேகர்‌ 
கூட்டத்துக்கு 'வரமாட்டார்கள்‌ என்று எதிர்பார்க்கப்பட்டது. 

ஆனால்‌ 1932ஆம்‌ ஆண்டு ஜனவரி முதல்‌ நாள்‌ கூட்டம்‌ 
துவங்கப்பட்ட முதல்‌ நாள்‌ இரவே ஆலன்‌ நினைவு ஆலயம்‌ நிரம்பி 
வழிந்தது! மூன்று நாட்கள்‌ நடத்தும்படி திட்டமிட்டிருந்த கூட்டம்‌ 
தொடர்ந்து பத்து நாட்கள்‌ நடைபெற்றது! 

கடைசி நாளன்று ஜாண்‌ சுங்‌ கொடுக்கும்‌ செய்தியைக்‌ கேட்க 
ஷாங்காயின்‌ அனைத்துச்‌ சபைகளையும்‌ சேர்ந்த விசுவாசிகள்‌ வந்து 
கூடியிருந்தார்கள்‌. அந்த ஒவ்வொரு சபையிலும்‌ எழுப்புதல்‌ பரவத்‌ 
துவங்கியது! 


போர்‌ மூண்டது! 


இதற்கு இரண்டு வாரங்கள்‌ கழித்து ஜனவரி 28நாள்‌ நள்ளிரவு 
போர்‌ மூண்டது! ஊசங்கில்‌ வந்து இறங்கிய இராணுவம்‌ ஷாங்காய்‌ 

நகரத்தைச்‌ சுற்றி வளைத்துக்‌ கொண்டது! சீனப்‌ போர்‌ வீரர்கள்‌ 
துணிவோடு போரிட்டாலும்‌ அவர்களால்‌ தாக்குப்பிடிக்க 
முடியவில்லை! 

ஆலன்‌ நினைவு ஆலயமும்‌ குண்டு வீச்சுக்கு இலக்கானது! 
சில சீனக்‌ கிறிஸ்தவ ஊழியர்கள்‌ கொல்லப்பட்டார்கள்‌ ! 

அகதிகள்‌ முகாம்‌ நிரம்பி வழிந்தது! பெத்தேல்‌ நற்செய்திக்‌ 
குழு தன்‌ மருத்துவமனையை அங்கே மாற்றிக்‌ கொண்டது. பெத்தேல்‌ 
நற்செய்தியாளர்களும்‌ மருத்துவர்களும்‌ போரினால்‌ பாதிக்கப்‌ 
பட்டவர்களுக்கு ஆறுதல்‌ கூறி அவர்களைப்‌ பராமரித்தார்கள்‌. 


வேதாகமப்‌ பள்ளி 

பெப்ருவரி மாதத்தில்‌ குறுகிய கால வேதாகமப்‌ பள்ளி ஒன்றை 
நடத்த ஏற்கெனவே திட்டமிட்டிருந்தனர்‌. ஆனால்‌ இப்போது போர்‌ 
நடைபெற்றுவரும்‌ வேளையில்‌ அது சாத்தியமா என்ற கேள்வி 
எழுந்தது! 

ஆனால்‌ மஞ்சூரியாவிலிருந்து வர வேண்டிய எட்டுப்‌ பேரும்‌ 
எப்படியோ வந்து சேர்ந்தார்கள்‌. எனவே அவர்கள்‌ ஏமாற்றமடையக்‌ 
கூடாது என்பதில்‌ ஜாண்‌ சுங்‌ உறுதியாக இருந்தார்‌! 

சுற்றிலும்‌ போர்‌ நடைபெற்றுக்‌ கொண்டிருந்த வேளையில்‌ -- 
இடையிடையே குண்டு வீச்சுக்குத்‌ தப்பும்படி பதுங்கு குழிகளுக்கு 
ஒடி ஒளிந்துகொள்ள வேண்டி நேரிட்டாலும்‌ -- தினசரி வேதபாட 
வகுப்புகள்‌ நடைபெற்றன! வேதாகமத்தின்‌ இருபத்து மூன்று 
நூல்களை அவர்கள்‌ முழுமையாகக்‌ கற்றார்கள்‌! இவர்களில்‌ சிலர்‌ 
புதிதாக மனந்திரும்பியவர்கள்‌. திரும்பிச்‌ சென்று தங்கள்‌ வீடுகளில்‌ 
ஊழியத்தைத்‌ துவங்கும்படி பலப்படுத்தப்பட்டார்கள்‌ ! 


ஹாங்காங்கில்‌ ஊழியம்‌ ! 
போர்‌ நடைபெற்றுக்‌ கொண்டிருந்தபடியால்‌ மிகவும்‌ சிரமப்பட்டு 


ஹாங்காங்‌ செல்லும்‌ நீராவிக்‌ கப்பலில்‌ ஜாண்‌ சுங்கும்‌ பெத்தேல்‌ 
குழுவினரும்‌ இடம்பிடித்தார்கள்‌! 

மார்ச்‌ 6 ஆம்‌ நாள்‌ ஞாயிற்றுக்கிழமை 'அவர்கள்‌ ஹாங்காங்கில்‌ 
தங்கள்‌ ஊழியத்தைத்‌ துவங்கினார்கள்‌. 

அன்று மாலையே ஏற்பாடு செய்யப்பட்டிருந்த ஒரு 
கூட்டத்துக்காக, ஐநூறு பேர்‌ மட்டுமே அமரக்கூடிய ஓர்‌ ஆலயத்தில்‌ 
ஆயிரம்‌ பேர்‌ நெருக்கியடித்துக்‌ கொண்டு காத்திருந்தனர்‌! 

மொத்தம்‌ ஆறு நாட்கள்‌ ஒரு நாளைக்கு மூன்று கூட்டங்கள்‌ 
வீதம்‌ நடத்தப்பட்டன! படித்தவர்களும்‌ பாமரரும்‌, செல்வந்தரும்‌, 
ஏழைகளும்‌, சபைச்சார்பானவர்களும்‌ சபையே இல்லாதவர்களும்‌, 
கிறிஸ்துவை நோக்கி வழிநடத்தப்பட்டார்கள்‌! சிலர்‌ ஒரு மணி நேரம்‌ 
நீராவிப்‌ படகுகளில்‌ பயணம்‌ செய்து கூட்டங்களுக்கு வந்திருந்தனர்‌! 


கிறிஸ்தவரல்லாத பலர்‌ இரட்சிப்புக்குள்‌ கொண்டுவரப்பட்டது 
மட்டுமின்றி உள்ளூர்‌ போதகர்களும்‌ ஊழியர்களும்‌ ஆவிக்குரிய 
எழுச்சியைப்‌ பெற்றனர்‌. இது தொடர்ந்து எழுப்புதல்‌ பரவ வழி 
வகுத்தது! தேவ ஊழியர்கள்‌ ஆவியானவருக்குள்‌ பலப்படுத்தப்பட 
வேண்டும்‌ என்று ஜாண்‌ சுங்‌ அதிக அக்கறை எடுத்துக்‌ 
கொண்டதற்குக்‌ காரணம்‌ இதுவே! 


தென்‌ சீனப்‌ பகுதியில்‌ ஊழியம்‌ 


மார்ச்‌ 12ஆம்‌ தேதி சீனப்‌ பகுதிக்குத்‌ திரும்பி ஐக்கிய 
ஆலயத்தில்‌ கூட்டங்களை நடத்தத்‌ துவங்கினர்‌. பரிசுத்த 
ஆவியானவர்‌ வல்லமையாகக்‌ கிரியை செய்தார்‌. ஜாண்‌ சுங்கின்‌ 
செய்திகள்‌ ஜீவனோடு வெளிப்பட்டன. பலர்‌ தங்கள்‌ 
பாவங்களிலிருந்து மனந்திரும்பியதோடு மட்டுமின்றி, தாங்கள்‌ 
யாருக்குத்‌ தீங்கிழைத்திருந்தார்களோ அவர்களிடம்‌ மன்னிப்புக்‌ 
கேட்டு ஒப்புரவாகினார்கள்‌! சீனக்‌ கிறிஸ்தவர்கள்‌ மட்டுமின்றி அருட்‌ 
பணியாளர்கள்கூட அசைக்கப்பட்டார்கள்‌! 


ஒரு தாயார்‌ தனது தேவ நம்பிக்கையற்ற மகனுக்காகத்‌ 
தொடர்ந்து ஜெபித்து வந்தார்‌. அவன்‌ தனது படிப்புக்காக மூன்று 
முறை அமெரிக்கா சென்று வந்தவன்‌! தனக்காகத்‌ தன்‌ தாய்‌ 
ஜெபிப்பதைக்‌ கண்டு அவன்‌ அவளை வெறுத்தான்‌. அவளைக்‌ 

கொன்று போட்டால்‌ என்ன என்று எண்ணம்கூட அவனுக்கு 
ஏற்பட்டிருந்தது! 

ஒருநாள்‌ ஜாண்‌ சுங்கின்‌ கூட்டத்துக்கு வருமாறு அவனுடைய 
நண்பன்‌ அவனை அழைத்தான்‌, “அவர்‌ மேடையில்‌ குதித்துக்‌ 
கொண்டு பேசுவாராமே! அவர்‌ எப்படிக்‌ குதிக்கிறார்‌ என்று நானும்‌ 
பார்க்க வேண்டும்‌!” என்று கூறிய அவன்‌ கூட்டத்துக்கு வந்தான்‌. 

ஆனால்‌ தனது பாவத்தைக்‌ குறித்து உணர்த்தப்பட்ட அவன்‌ 
முழங்காற்படியிட்டு தன்‌ பாவங்களை அறிக்கையிட்டான்‌ ! 

உடனடியாக ஆலயத்தில்‌ தன்‌ தாயார்‌ அமர்ந்திருந்த 
இடத்தைத்‌ தேடிச்‌ சென்றான்‌. நடுங்கிய குரலில்‌ அவளிடம்‌ 
மன்னிப்புக்‌ கேட்டான்‌! 

கண்ணீர்விட்ட அந்தத்‌ தாய்‌ தன்‌ நீண்ட நாள்‌ ஜெபம்‌ 
கேட்கப்பட்டதற்காக தேவனைப்‌ போற்றித்‌ துதித்தாள்‌! a 


அன்பே பிரதானம்‌ ! 

ஊசெள என்ற இடத்தில்‌ கூட்டங்கள்‌ நடைபெற்றுக்‌ 
கொண்டிருந்த வேளையில்‌ ஒருநாள்‌ இரவு ஜாண்‌ சுங்‌ தனது 
உறக்கத்தில்‌ பாடிக்கொண்டிருந்தார்‌! “நான்‌ இல்லாமல்‌, நான்‌ 
இல்லாமல்‌ உன்னால்‌ எதுவும்‌ செய்ய முடியாது. ஒரு கிளையைப்‌ 
போன்று எறியப்பட்டு, எறியப்பட்டு, எரிக்கப்படுவாய்‌. நான்‌ இல்லாமல்‌ 
உன்னால்‌ எதுவுமே செய்ய முடியாது!” என்ற பாடல்‌ வரிகள்‌ அவரது 
வாயிலிருந்து வெளிப்பட்டன! அழுதபடியே கண்விழித்தார்‌ ஜாண்‌ சுங்‌! 

தான்‌ நாள்தோறும்‌ தனது பழைய இயல்பைச்‌ சிலுவையில்‌ 
அறையாவிட்டால்‌, தானும்கூட ஒரு கிளையைப்‌ போல எறியப்பட்டு 
எரிக்கப்படுவோம்‌ என்பதை ஜாண்‌ சுங்‌ உணர்ந்தார்‌. 

“நான்‌ எதைப்‌ பெற்றிருந்தாலும்‌, என்னில்‌ அன்பிராவிட்டால்‌ 
நான்‌ ஒன்றுமில்லை” என்ற எண்ணம்‌ அவருக்குள்‌ வேரூன்றியது! 

க்வெய்ஹ்சியன்‌ என்ற இடத்தில்‌ இரண்டு பெண்‌ அருட்‌ 
பணியாளர்கள்‌ பார்வையற்ற பெண்களுக்காக ஒரு பள்ளியை நடத்தி 

வந்தார்கள்‌. அந்தப்‌ பெண்களை அவர்கள்‌ நன்றாகப்‌ பராமரித்து 
வந்தாலும்‌ அவர்களில்‌ எவரும்‌ கிறிஸ்துவை ஏற்றுக்கொள்ளவில்லை ! 

ஜாண்‌ சுங்‌ அவர்கள்‌ மத்தியில்‌ நற்செய்தி அறிவித்தும்‌ எந்தப்‌ 
பயனும்‌ விளையவில்லை ! அவர்‌ கண்களில்‌ நீர்‌ வழிய அவர்களுக்காக 
ஜெபித்தார்‌. அப்போது அவர்கள்‌ தொடப்பட்டார்கள்‌. தனது 
அன்பினால்‌ ஜாண்‌ சுங்‌ அவர்களைக்‌ கிறிஸ்துவுக்காக 
ஆதாயப்படுத்திக்‌ கொண்டார்‌! 
மாணவர்கள்‌ மத்தியில்‌ எழுப்புதல்‌ ! 

பூசெள என்ற இடத்தில்‌ ஜாண்‌ சுங்கும்‌ அவருடைய 
பிரசங்கங்களை மொழிபெயர்த்த பிராங்க்‌ லிங்கும்‌ அற்புதமான 
ஆசீர்வாதங்களைக்‌ கண்டார்கள்‌! 

பள்ளிகளில்‌ தேர்வு வேளையாக இருந்தபோதிலும்கூட, 
கிறிஸ்தவப்‌ பள்ளிகளிலிருந்து மட்டுமின்றி அநேக அரசுப்‌ 
பள்ளிகளிலிருந்தும்‌ மாணவர்கள்‌ வந்து கூடினார்கள்‌! 

காலை பத்து மணிக்கு ஆலயத்துக்கு வரும்‌ அவர்கள்‌ 
தொடர்ந்து மூன்று மணிக்கு நடைபெறும்‌ அடுத்த கூட்டத்திலும்‌ 
கலந்துகொள்வார்கள்‌. இடம்‌ பறிபோய்விடுமோ என்ற எண்ணத்தில்‌ 
மதிய உணவுக்குக்கூட வெளியே செல்வது கிடையாது! 

ஒருமுறை ஒரே கூட்டத்தில்‌ நானூறு பல்கலைக்கழக 
மாணவர்கள்‌ கலந்து கொண்டார்கள்‌! 

பரிசுத்த ஆவியானவர்‌ வல்லமையாகக்‌ கிரியை செய்தார்‌! 

நூற்றுக்கணக்கான மாணவர்கள்‌ மனந்திரும்பி கிறிஸ்துவை 
ஏற்றுக்கொண்டார்கள்‌. தாங்கள்‌ செய்த தவறுகளை அறிக்கையிட்டு 
ஆசிரியர்களிடம்‌ மன்னிப்புக்‌ கேட்டு ஒப்புரவாகினார்கள்‌ ! 

தெருக்களில்‌ களிப்போடு தேவனைத்‌ துதித்தபடியே பாடிச்‌ 
சென்றார்கள்‌ இந்த மாணவர்கள்‌! 

ஜாண்‌ சுங்குக்கு விரோதமான எதிர்ப்பும்‌ அதிகமாகிக்‌ 
கொண்டே வந்தது! “திரும்பிச்‌ சென்றுவிடு! இல்லாவிட்டால்‌, 
சிறையில்‌ அடைக்கப்படுவாய்‌!” என்ற அச்சுறுத்தும்‌ கடிதங்கள்‌ 

அவரு க்கு வந்தன! ஜாண்‌ சுங்குக்கு எதிரான வாசகங்கள்‌ 
பட்டணத்துச்‌ சுவர்களில்‌ எழுதி வைக்கப்பட்டன! தினசரிச்‌ செய்தித்‌ 
தாள்கள்‌ அவரைத்‌ தாக்கி எழுதிள! 

எல்மாலும்‌ ஜாண்‌ சுங்‌ பின்வாங்கவில்லை! ஒரே மாதத்தில்‌ 
ஆயிரத்துக்கும்‌ மேற்பட்ட இளைஞர்கள்‌ இரட்சிக்கப்பட்டார்கள்‌! 
இவர்களில்‌ பலர்‌ முன்பு சிறிஸ்தவர்களுக்கு விரோதமான 
நடவடிக்கைகளில்‌ ஈடுபட்டிருந்தவர்கள்‌! 


இவர்களில்‌ 127 பேர்‌ தங்கள்‌ சொந்தச்‌ செலவில்‌ ஹாங்காங்‌ 
சென்று, ஜுலை 4 முதல்‌ 14 வரை நடைபெற்ற ஐந்தாவது பெத்தேல்‌ 
மாநாட்டில்‌ கலந்துகொண்டு, ஊழியத்துக்குத்‌ தங்களை ஒப்புக்‌ 
கொடுத்தார்கள்‌! 


அபரிமிதமான அறுவடை 

1931ஆம்‌ ஆண்டு ஜாண்‌ சுங்‌ முதன்முறையாக இந்த 
மாநாட்டில்‌ கலந்துகொண்டார்‌. இப்போது 1932இல்‌ இரண்டாவது 
முறையாக அவர்‌ கலந்து கொள்ளும்‌ மாநாட்டிற்கு இடைப்பட்ட 
ஒராண்டு காலத்திற்குள்‌ இந்த நற்செய்திக்‌ குழுவினர்‌ 54,823 மைல்‌ 
தூரம்‌ பயணம்‌ செய்து 1199 கூட்டங்களை நடத்தியிருக்கிறார்கள்‌! 
பதின்மூன்று மாகாணங்களில்‌ 4 இலட்சத்துக்கும்‌ மேற்பட்டவர்களுக்கு 
நற்செய்தி அறிவித்திருந்தார்கள்‌! 18000 பேர்‌ கிறிஸ்துவுக்காகத்‌ 
தீர்மானங்களை எடுத்திருந்தார்கள்‌! இன்க்‌ தொடர்பணி 
யும்‌ தொடர்ந்து செய்யப்பட்டு வந்தது! 


தேவன்‌ ஜாண்‌ சுங்கையும்‌ இந்த நற்செய்திக்‌ குழுவினரையும்‌ 
வல்லமையாகப்‌ பயன்படுத்தியிருந்தார்‌! 


இவ்வளவு தூரம்‌ இடைவிடாமல்‌ ஊழியங்களை நடத்தியிருந்த 
போதிலும்‌, ஜாண்‌ சுங்‌ ஓய்வெடுக்க விரும்பவில்லை! தனக்குக்‌ 
கொடுக்கப்பட்ட காலம்‌ குறுகியது என்ற உணர்வை அவர்‌ பெற்றிருந்த 
படியால்‌ தொடர்ந்து சீனாவின்‌ வட (பகுதியில்‌ கூட்டங்களை நடத்தச்‌ 
சென்றார்‌! 

மனந்திரும்பிய காவல்துறைத்‌ தலைவர்‌ ! 

சீனாவின்‌ வடபகுதி ஆவிக்குரியரீதியாக வறண்டு 
போயிருந்தது. ஆர்வமுள்ள விசுவாசிகள்‌ கடந்த ஐந்து ஆண்டுகளாக 
எழுப்புதலுக்காக ஊக்கமாக ஜெபித்து வந்தார்கள்‌. 

1932ஆம்‌ ஆண்டு அக்டோபர்‌ இறுதியில்‌ ஜாண்‌ சுங்கின்‌ 
தலைமையில்‌ பெத்தேல்‌ குழுவினர்‌ பீகிங்‌ நகரில்‌ எழுப்புதல்‌ 
கூட்டங்களை நடத்தத்‌ துவங்கினார்கள்‌. 


குளிர்‌ அதிகமாக இருந்தாலும்‌, பலர்‌ இரவுக்‌ கூட்டங்களுக்கு 
வந்து ஜாண்‌ சுங்கின்‌ வல்லமையான பிரசங்கங்களுக்குச்‌ செவி 
கொடுத்தார்கள்‌. கூட்டம்‌ நடைபெற்ற ஆலயம்‌ நிரம்பி வழிந்தபடியால்‌ 
சிலர்‌ வெளியே குளிரில்‌ நிற்க வேண்டியிருந்தது! 

ஒருநாள்‌ இரவு பீகிங்‌ நகரின்‌ தலைமைக்‌ காவல்‌ அதிகாரி 
கூட்டத்துக்கு வந்திருந்தார்‌. மறுநாள்‌ இரவு அவர்‌ தனது குடும்பத்தார்‌ 
அனைவரையும்‌ அழைத்துவந்தார்‌. அனைவருமே மனந்திரும்பி 
னார்கள்‌! 

அந்தப்‌ போலீஸ்‌ அதிகாரி தவறான முறையில்‌ பணம்‌ 
சம்பாதித்து ஒரு பெரிய வீட்டைக்‌ கட்டியிருந்தார்‌. தன்‌ தவறுகளை 
அறிக்கையிட்ட அவர்‌ அவற்றைச்‌ சரிசெய்யும்‌ நடவடிக்கைகளில்‌ 
ஈடுபட்டார்‌. அந்த வீட்டை விட்டுக்‌ கொடுத்தார்‌! 

கிறிஸ்துவுக்குள்‌ வந்த அந்தக்‌ குடும்பத்தார்‌ ஓர்‌ எளிய வீட்டில்‌ 
தங்கள்‌ விசுவாச வாழ்க்கையைத்‌ துவங்கினார்கள்‌! 

இவ்வாறு மனந்திரும்பியவர்களால்‌ திரும்பச்‌ செலுத்தப்பட்ட 
பணம்‌ 20000 டாலருக்கும்‌ அதிகமாக இருந்தது! அவர்கள்‌ 
அனைவரும்‌ பாவத்திலிருந்து விடுதலை பெற்றுச்‌ சாட்சி வாழ்க்கை 
வாழத்‌ தேவன்‌ கிருபை செய்தார்‌! 


தேவனுடைய பாதுகாப்பைப்‌ பெற்றார்‌ ! 
எழுப்புதல்‌ பரவிவந்தபடியால்‌ சத்துருவானவனின்‌ எதிர்ப்பும்‌ 
அதிகமாக இருந்தது! 





| ௫ 
பெத்தேல்‌ குழுவினரோடு ஜாண்‌ சுங்‌ 
(மேலே - இடது ஓரம்‌) 

ஒரு சபையின்‌ மூப்பர்களில்‌ ஒருவர்‌ முன்பு வெள்ள நிவாரணப்‌ 
பணிகளில்‌ ஈடுபட்டபோது 50000 டாலர்‌ தொகையைக்‌ கையாடல்‌. 
செய்திருந்தார்‌! ்‌ 

இந்தப்‌ பாவத்தைக்‌ குறித்து உணர்த்தப்பட்டபோதும்‌ அவர்‌ 
மனந்திரும்ப மனமில்லாமல்‌ இருந்தார்‌. 

ஜாண்‌ சுங்‌ வேண்டுமென்றே தனிப்பட்ட முறையில்‌ தன்னைத்‌ 
தாக்குவதாக அவர்‌ சந்தேகப்பட்டார்‌. ஆனால்‌ உண்மையில்‌ ஜாண்‌ 
சுங்‌ அவரது கடந்த காலத்தைப்‌ பற்றி எதுவுமே அறியாதவராக 
இருந்தார்‌! 

கோபம்‌ கொண்ட இந்த மூப்பர்‌ 200 மாணவர்களைத்‌ தூண்டி 
விட்டு, ஒருநாள்‌ இரவுக்‌ கூட்டம்‌ முடிந்தவுடன்‌ ஜாண்‌ சுங்கைத்‌ தாக்க 
வேண்டுமென்று திட்டமிட்டிருந்தார்‌! 

ஏழரை மணிக்குக்‌ கூட்டம்‌ முடிவதற்காக அவர்கள்‌ வெளியே 
காத்திருந்தார்கள்‌! 

அன்று பவுலும்‌ சீலாவும்‌ சிறையில்‌ அடைக்கப்பட்டதைப்‌ பற்றி 
ஜாண்‌ சுங்‌ பிரசங்கம்‌ செய்துகொண்டிருந்தார்‌. 

“துவர்‌ கட்டுகளை அறுக்க வல்லவர்‌!” என்ற கோரஸ்‌ 
பாடலைச்‌ சபையார்‌ பாடிக்‌ கொண்டிருந்தார்கள்‌. 

அப்போது ஏழு மணி. திடீரென்று அங்கே வந்த போலீசார்‌ 
அந்த மூப்பரைக்‌ கைதுசெய்து இழுத்துச்‌ சென்றார்கள்‌. அவரது 
குற்றம்‌ கண்டுபிடிக்கப்பட்டிருந்தது! இதைக்‌ கண்ட மாணவர்கள்‌ 
சிதறியோடினார்கள்‌ ! 


கூட்டம்‌ அமைதியாக நடந்து முடிந்தது! 
ஜாண்‌ சுங்‌ தாக்கப்பட்டார்‌ ! 
சத்துருவானவனின்‌ தாக்குதல்‌ தொடர்ந்து கொண்டிருந்தது! 


டியன்ட்சின்‌ என்ற இடத்தின்‌ புறநகர்‌ பகுதியில்‌ நடைபெற்ற 
எட்டு நாள்‌ கூட்டத்தில்‌ பல குடும்பத்தார்‌ கிறிஸ்துவுக்காக 
ஆயத்தப்படுத்தப்பட்டார்கள்‌. 

கடைசிநாள்‌ இரவுக்‌ கூட்டத்தில்‌ ஒருவன்‌ கத்தியோடு ஜாண்‌ 
சுங்கின்மீது பாய்ந்துவிட்டான்‌! ஆனால்‌ அவர்மீது கத்திக்‌ குத்து 
விழாமல்‌ தேவன்‌ காப்பாற்றினார்‌! இதற்குள்‌ சபையார்‌ பாய்ந்து வந்து 
அவனைப்‌ பிடித்து வெளியே அப்புறப்படுத்தினார்கள்‌ ! 


சத்துருவானவன்‌ இவ்வாறு தொடர்ந்து இடையூறு 
கொடுத்துவந்ததற்குக்‌ காரணம்‌ இருந்தது! , 

ஷான்டுங்‌ என்ற இடத்தில்‌ நடைபெற்ற எழுப்புதல்‌ 
கூட்டங்களைப்‌ பற்றிக்‌ குறிப்பிட்ட டாக்டர்‌ பால்‌ அப்பாட்‌ அந்தக்‌ 
கூட்டங்களில்‌ மனம்‌ திரும்பியவர்களைப்‌ பற்றிக்‌ கொடுத்த பட்டியல்‌ 
இதோ: 

“இரத்தவெறி கொண்ட கொள்ளைக்காரர்கள்‌, இலஞ்சம்‌ 
வாங்கிய அலுவலர்கள்‌, வன்முறையில்‌ ஈடுபட்ட போர்வீரர்கள்‌, 
கலவரங்களைத்‌ தூண்டிவிட்ட மாணவர்கள்‌, நேர்மையற்ற 
வேலைக்காரர்கள்‌, மறுமனைவிகளை வைத்திருந்தவர்கள்‌, 
செல்வந்தர்கள்‌, பிச்சைக்காரர்கள்‌, ரிக்ஷா இழுப்பவர்கள்‌, 
நகரவாசிகள்‌, கிராமவாசிகள்‌ இவ்வாறு அனைத்துப்‌ பிரிவினரும்‌ 
மனந்திரும்பி பாவங்களை அறிக்கையிட்டு, தவறுகளைச்‌ சரிசெய்து, 
ஒப்புரவாகினார்கள்‌”. 

பிசாசானவன்‌ கடுமையான எதிர்ப்பைக்‌ கிளப்பியதில்‌ 
வியப்பொன்றும்‌ இல்லை அல்லவா ? ஜாண்‌ சுங்கின்‌ ஊழியத்தின்‌ 
மூலம்‌ பரிசுத்த ஆவியானவர்‌ வல்லமையாகக்‌ கிரியை செய்து வந்த 
படியால்‌ அவனது சாம்ராஜ்யமே தவிடு பொடியாகிக்‌ கொண்டு 
வந்தது! 


மங்கோலியாவில்‌ ஊழியம்‌ 

1933ஆம்‌ ஆண்டின்‌ பெத்தேல்‌ மாநாடு முடிந்தவுடன்‌ ஜாண்‌ 
சுங்கும்‌ பெத்தேல்‌ குழுவினரும்‌ மங்கோலியாவின்‌ பகுதிகளில்‌ 
ஊழியம்‌ செய்யச்‌ சென்றார்கள்‌. 

பாவோடெளசென்‌ என்ற இடத்தில்‌ சீன உள்நாட்டு அருட்பணி 
அமைப்பைச்‌ சேர்ந்த இருநூறு பேருக்கு அவர்கள்‌ நற்செய்தி 

அறிவித்தார்கள்‌. அந்தக்‌ கூட்டத்தில்‌ தன்‌ கணவனால்‌ ஏமாற்றப்‌ 
பட்டிருந்த ஒரு பெண்மணியும்‌ கலந்து கொண்டிருந்தாள்‌! 

அவளைத்‌ திருமணம்‌ செய்துகொண்ட பிறகே அவன்‌ கஞ்சா . 
புகைப்பவன்‌ என்றும்‌, ஏற்கெனவே அவனுக்கு ஒரு மனைவி 
இருக்கிறாள்‌ என்றும்‌ அந்தப்‌ பெண்‌ அறிந்து திடுக்கிட்டாள்‌. மனம்‌ 
வெறுத்துப்போன அவளும்‌ கஞ்சா புகைப்பதிலும்‌ சூதாடுவதிலும்‌ 
ஈடுபட்டாள்‌! மன நிம்மதியைப்‌ பெறாமல்‌ தற்கொலை செய்து 
கொள்ளத்‌ தீர்மானித்திருந்தாள்‌! அவ்வேளையில்தான்‌ ஜாண்‌ சுங்‌ 
பேசுகிறார்‌ என்று கேள்விப்பட்டு கூட்டத்துக்கு வந்திருந்தார்‌. 

உள்ளத்தில்‌ தொடப்பட்டு, கிறிஸ்துவை ஏற்றுக்கொண்ட அவள்‌ 
மெய்யான மனச்சமாதானத்தைப்‌ பெற்றாள்‌! 

சராட்சி, ஹோனான்‌, சாங்டே, சாங்ஷா போன்ற இடங்களில்‌ 
ஜாண்‌ சுங்கும்‌ பெத்தேல்‌ குழுவினரும்‌ எழுப்புதல்‌ கூட்டங்களை 
நடத்தினார்கள்‌. 


பெத்தேல்‌ குழுவினரைப்‌ பிரிந்தார்‌ 

சாங்ஷா என்ற இடத்தில்‌ கூட்டங்களை நடத்திக்‌ 
கொண்டிருந்தபோது, பெத்தேல்‌ அருட்பணித்‌ தலைமையகத்தி 
லிருந்து ஆண்ட்ரூ ஜீக்குத்‌ தந்தியொன்று வந்தது. இரண்டு புதிய 
நற்செய்திக்‌ குழுக்களை உருவாக்க உடனடியாகத்‌ திரும்பி வருமாறு 
அவருக்கு அழைப்பு விடுக்கப்பட்டிருந்தது! 

ஜாண்‌ சுங்கோடு ஊழியத்தில்‌ பிணைக்கப்பட்டிருந்த அவர்‌ 
பிரிய மனமில்லாமல்‌ பிரிந்தார்‌! அதன்பிறகு அவர்கள்‌ இருவரும்‌ 
அதிகமாகச்‌ சந்தித்துக்‌ கொண்டதில்லை! 

வெகு விரைவிலேயே ஜாண்‌ சுங்‌ பெத்தேல்‌ குழுவினரை 
விட்டுப்‌ பிரிய வேண்டியிருந்தது! 

ஆனால்‌ 1933 ஆம்‌ ஆண்டின்‌ இறுதிக்குள்ளாக ஜாண்‌ சுங்கும்‌ 
இந்தக்‌ குழுவினரும்‌ ஆறே மாதங்களில்‌ 866: கூட்டங்களை 
நடத்தியிருந்தார்கள்‌! 14000 பேர்‌ ஊழியத்துக்குத்‌ தங்களை ஒப்புக்‌ 
கொடுத்திருந்தார்கள்‌! 729 நற்செய்திக்‌ குழுக்கள்‌ 


போர்‌ அபாயங்களின்‌ நடுவே ஊழியம்‌ 93 


உருவாக்கப்பட்டிருந்தன! 3000 இளைஞர்கள்‌ முழுநோ ஊழியத்துக்கு 
முன்வந்தார்கள்‌! 
தனிமையில்‌ ஊழியத்தைத்‌ தொடர்ந்தார்‌ ! 

தனிமையில்‌ ஊழியத்தைத்‌ தொடரும்படி விடப்பட்ட ஜாண்‌ சுங்‌ 
தனது வருங்காலத்‌ திட்டம்‌ என்ன, தனது . மனைவி பிள்ளைகளை 
எங்கே தங்க வைப்பது என்ற பல கேள்விகளுக்கு விடை காண 
வேண்டியிருந்தது! 

என்றாலும்‌ மனந்தளர்ந்து போகாமல்‌ அவர்‌ தனது 
வருநாட்களைத்‌ தேவனுடைய கரங்களின்‌ ஒப்புக்கொடுத்தார்‌. 

“மற்றக்‌ காரியங்களைக்‌ குறித்த கவலை எதுவும்‌ இல்லாமல்‌, 
தொடர்ந்து என்‌ . முழு பலத்தோடு நற்செய்தியை அறிவிக்கத்‌ 
தேவையான வல்லமையைக்‌ கொடுக்குமாறு நான்‌ ஆண்டவரை 
நோக்கிக்‌ கதறினேன்‌” என்று ஜாண்‌ சுங்‌ குறிப்பிட்டுள்ளார்‌. 

சீனாவெங்கும்‌ எழுப்புதல்‌ பரவ ஜாண்‌ சுங்கைப்‌ பயன்படுத்திய 
தேவன்‌ அவரது இந்தக்‌ கதறுதலுக்குச்‌ செவிசாய்த்தார்‌! 


2 பழித்து 


உயிர்த்துடிப்பான பிரசங்கங்கள்‌ ! 


திட விசுவாசத்தோடும்‌ துடிப்போடும்‌ தனது ஊழியங்களைத்‌ 
தொடர்ந்து செய்துவந்தார்‌ ஜாண்‌ சுங்‌. 

1934ஆம்‌ ஆண்டு ஒருநாள்‌ அவர்‌ சீனக்‌ கடற்கரையின்‌ 
ஒரமாக நீராவிப்‌ படகில்‌ பயணம்‌ செய்து கொண்டிருந்தார்‌. 

அப்போது அவர்‌ அறியாதவண்ணமாக அவரது தகப்பனார்‌ 
மரணப்‌ படுக்கையில்‌ விழுந்தார்‌. அவர்‌ உலகத்தை விட்டுப்‌ பிரியும்‌ 
வேளையும்‌ வந்தது. 

சரியாக அவ்வேளையில்‌ நீராவிப்‌ படகில்‌ படுத்திருந்த ஜாண்‌ 
சுங்‌ ஒரு கனவில்‌ அவர்‌ தன்னருகே வந்து நிற்பதுபோலக்‌ கண்டார்‌! 

“ஷாங்‌ சீ, நான்‌ பரலோகத்தைச்‌ சென்றடைந்துவிட்டேன்‌. 
ஆனால்‌ ஊழியம்‌ செய்ய உனக்கு இன்னும்‌ ஏழு ஆண்டுகள்‌ 
கொடுக்கப்பட்டுள்ளன. எனவே ஆண்டவருக்காகக்‌ கடினமாக 
உழைப்பாயாக!” என்று அந்தக்‌ கனவில்‌ போதகர்‌ சுங்‌ அவருக்குக்‌ 
கட்டளையிட்டார்‌! 

ஏற்கெனவே இடைவிடாமல்‌ ஊழியம்‌ செய்து கொண்டிருந்த 
ஜாண்‌ சுங்‌ இன்னும்‌ கடினமாக உழைக்கத்‌ துவங்கினார்‌! 


உயிர்த்துடிப்பான பிரசங்கங்கள்‌ ! 
ஜாண்‌ சுங்‌ நடத்திய கூட்டங்கள்‌ எப்போதுமே உயிர்த்‌ துடிப்பு 
நிறைந்தவையாகக்‌ காணப்பட்டன. 

அவரது கூட்டத்துக்கு வருபவர்கள்‌ இருக்க இடத்தைப்‌ பெற 
வேண்டுமானால்‌ கூட்டம்‌ துவங்குவதற்கு இரண்டு மூன்று மணி 
நேரத்துக்கு முன்பே அங்கே வந்து அமர்ந்து விடுவார்கள்‌! 

தொடர்ந்து அடுத்தக்‌ கூட்டத்திலும்‌. கலந்து கொள்பவர்கள்‌ 
முதல்‌ கூட்டம்‌ முடிந்தபின்னரும்‌ எழுந்து வெளியே செல்வதில்லை! 
இடைவேளை நேரம்‌ முழுவதும்‌ அப்படியே அமர்ந்திருப்பார்கள்‌! 


கூட்டம்‌ எப்போதுமே துதிப்பாடல்களுடன்‌ துவங்கும்‌. சில 
வேளைகளில்‌ ஜாண்‌ சுங்‌ தானே முன்னால்‌ வந்து கையில்‌ வெள்ளை 
நிறக்‌ கைக்குட்டையாய்‌ பிடித்து ஆட்டியபடியே பாடுகிறவர்களை வழி 
நடத்துவார்‌! பாடலின்‌ தாளத்துக்கேற்ப கைகளைத்‌ தட்டியபடி 
பாடும்படி அவர்‌ உற்சாகப்படுத்துவார்‌! 


ஐக்கிய ஜெபங்கள்‌ ஏறெடுக்கப்படும்‌. பிறகு ஒரு சிறு 
ஜெபத்துக்குப்‌ பிறகு ஜாண்‌ சுங்‌ பிரசங்கம்‌ செய்யத்‌ துவங்குவார்‌. 

மேடைக்குச்‌ செல்லும்போதெல்லாம்‌ அவர்‌ நாள்தோறும்‌ 
பிரசங்கக்‌ குறிப்புகளை எழுதி வைக்கும்‌ சிறிய புத்தகத்தைத்‌ 
தன்னுடன்‌ எடுத்துச்‌ செல்வார்‌. ஆனால்‌ பிரசங்கத்துக்கு இடையே 
அதைத்‌ திறந்து பார்ப்பது கிடையாது! 

கூட்டங்கள்‌ உயிர்த்‌ துடிப்போடு காணப்பட்டாலும்‌, எப்போதுமே 
கட்டுக்குள்‌ வைக்கப்பட்டிருக்கும்‌. எவரும்‌ குரல்‌ கொடுக்கவோ 
அல்லது இடையில்‌ வெளியே எழுந்து செல்லவோ இடம்‌ கொடுக்க 
மாட்டார்‌. இவ்வாறு இடையூறு செய்பவர்கள்‌ கடுமையாகக்‌ கடிந்து 
கொள்ளப்படுவார்கள்‌ ! 


மேடையில்‌ ஒரு கரும்பலகை வைக்கப்பட்டிருக்கும்‌. பேசும்‌ 
பொருளுக்கேற்ப சிறுசிறு படங்களையோ அல்லது துணைத்‌ 
தலைப்புக்களையே அதில்‌ எழுதிக்‌ காட்டுவார்‌. 


எடுத்துக்காட்டுகளை நடித்துக்‌ காட்டிப்‌ புரிந்துகொள்ள 
வைப்பதிலும்‌ அவர்‌ வல்லவர்‌. சில வேளைகளில்‌ தனக்கு உதவியாகச்‌ 
சபையாரிலிருந்து எவரையாவது முன்னால்‌ வரும்படி செய்வார்‌. ஒரு 
முறை கிறிஸ்துவோடுகூடச்‌ சிலுவையில்‌ அறையப்படுவதைப்‌ பற்றி 

அவர்‌ பிரசங்கம்‌ செய்தபோது, அருட்பணியாளர்‌ ஒருவர்‌ தனது 
இரண்டு கைகளையும்‌ விரித்தபடி நிற்கும்படி செய்தார்‌! 

பாவத்தின்‌ சக்தியையும்‌, கிறிஸ்து அருளும்‌ விடுதலையையும்‌ 
சுட்டிக்காட்ட, ஒருவர்‌ கயிறுகளால்‌ கட்டப்பட்ட நிலையில்‌ நிறுத்தி 
வைக்கப்படுவார்‌. பிறகு அவரது கட்டுக்கள்‌ அவிழ்க்கப்படும்‌! 


ஒருமுறை அருட்பணி மையம்‌ ஒன்றில்‌ கூட்டம்‌ நடத்தப்பட்ட 
போது, அந்த அருட்பணியாளர்‌ பூந்தொட்டிகளாலும்‌, பெர்ன்‌ 
குரோட்டன்‌ போற செடிகளைக்‌ கொண்ட தொட்டிகளாலும்‌ பிரசங்க 
மேடையை அலங்கரித்திருந்தார்‌. 

பாவத்தை அகற்றுவதில்‌ அலட்சியம்‌ கூடாது என்பதைப்‌ பற்றிப்‌ 
பேசிக்‌ கொண்டிருந்த ஜாண்‌ சுங்‌ அந்தத்‌ தொட்டிகளைக்‌ 
கவனித்தார்‌. 

“பாவத்தைக்‌ கொஞ்சமாக வெட்டிவிடுவதில்‌ பயனே இல்லை! 
அதை வேரோடு களைய வேண்டும்‌!” என்று கூறிய அவர்‌ ஒவ்வொரு 
செடியையும்‌ வேரோடு பிடுங்கிக்‌ கீழே போட்டுவிட்டார்‌! 

மறுநாள்‌ மேடையில்‌ எந்தத்‌ தொட்டியும்‌ வைக்கப்பட்டிருக்க 
வில்லை! 


போதகர்களைக்‌ கடிந்துகொண்டார்‌ ! 

அவர்‌ அடிக்கடி பயன்படுத்தும்‌ எடுத்துக்காட்டு பரிசுத்த 
ஆவியானவரின்‌ நிறைவைப்‌ பெறுவதின்‌ அவசியத்தை வலியறுத்துவ 
தாகும்‌. 

ஒரு கரியடுப்பு மேடைக்குக்‌ கொண்டுவரப்படும்‌. தனியே 
குளிர்ந்துபோன கரித்‌ துண்டுகள்‌ பரப்பி வைக்கப்படும்‌. இவை சபை 
உறுப்பினரைக்‌ குறிக்கும்‌. நடுவே உள்ள பெரிய துண்டு சபைப்‌ 
போதகரைக்‌ குறிக்கும்‌! 

இந்தக்‌ கரித்‌ துண்டுகள்‌ வெப்பத்தைக்‌ கொடுக்க வேண்டு 
மானால்‌ அக்கினியில்‌ போடப்படவேண்டும்‌! அதாவது பரிசுத்த 
ஆவியானவரின்‌ நிறைவைப்‌ பெற வேண்டும்‌! 

பெரிய கரித்‌ துண்டே வெப்பத்தை முழுமையாகப்‌ பெற அதிக 
நோம்‌ எடுத்துக்கொள்கிறது என்பதைச்‌ சுட்டிக்காட்ட ஜாண்‌ சுங்‌ ஒரு 
போதும்‌ தவறுவது கிடையாது. வெறும்‌ ஊதியத்துக்காக ஊழியப்‌ 
பொறுப்பை எற்றுக்கொள்பவர்களையும்‌, சபையார்‌ நடுவே பிளவுகளை 
ஏற்படுத்தும்‌ போதகர்களையும்‌ அவர்‌ எப்போதுமே கடுமையாகச்‌ சாடி 
வந்தார்‌! 

மந்தையை அழிக்கும்‌ ஒநாய்களாக அவர்கள்‌ ஆகிவிடக்‌ 
கூடாது என்று அவர்‌ கரிசனை கொண்டிருந்ததே இதற்குக்‌ காரணம்‌! 
ஒரு ஆடு வழிதவறிச்‌ செல்வதைவிட மேய்ப்பன்‌ ஒருவன்‌ தவறான 
பாதையில்‌ செல்வது பயங்கரமான பின்விளைவுகளை ஏற்படுத்தும்‌ 
என்பதை அவர்‌ அறிந்திருந்தார்‌! 

அவரது ஊழியத்தின்மூலம்‌ எத்தனையோ சபைத்‌ தலைவர்‌ 
களும்‌, போதகர்களும்‌ மனந்திரும்பி, தங்கள்‌ சபையைச்‌ சரியான 
பாதையில்‌ வழிநடத்திச்‌ சென்றிருக்கிறார்கள்‌. 


மனந்திரும்பியவர்கள்மீது கொண்ட கரிசனை 


பிரசங்கம்‌ முடிந்தவுடன்‌ மனந்திரும்புதலை நாடுபவர்கள்‌ 
முன்னால்‌ வரும்படி ஜாண்‌ சுங்‌ அழைப்பு விடுப்பார்‌, உடன்‌ 
ஊழியர்களோடு சேர்ந்து தானும்‌ அவர்களைத்‌ தனிப்பட்ட முறையில்‌ 
சந்தித்து அவர்களைக்‌ கிறிஸ்துவுக்குள்‌ வழிநடத்துவார்‌. 


இந்தப்‌ புது விசுவாசிகளை அவர்‌ உள்ளூர்‌ சபையின்‌ 
பொறுப்பில்‌ விட்டாலும்‌, அவர்களின்‌ பெயரை அவர்‌ நன்றாக 
நினைவில்‌ வைத்திருந்து, பின்னர்‌ தனது நீண்ட ஜெபப்‌ பட்டியலில்‌ 
அவர்களைப்‌ பற்றிய விவரங்களையும்‌ சேர்த்துக்‌ கொள்வார்‌. அவர்கள்‌ 
விசுவாச வாழ்க்கையில்‌ பலப்படும்படி தொடர்ந்து பரிந்துரை 
ஜெபங்களை ஏறெடுத்து வருவார்‌. 


இப்படிப்பட்ட வல்லமையான ஊழியத்தால்‌ சீனர்கள்‌ 
மட்டுமின்றி பல அருட்பணியாளர்களும்கூடத்‌ தொடமப்பட்டிருக்‌ 
கிறார்கள்‌! 

கூட்டம்‌ நடத்த வரும்படி அழைப்பு ! 

ர ஜாண்‌ சுங்‌ தனியாகத்‌ தனது ஊழியத்தைத்‌ தொடர்ந்தபோது, 
கூட்டங்களை நடத்தும்படி பல சபைகளிலிருந்தும்‌ அவருக்கு 
அழைப்புகள்‌ வந்தன! 

முதன்முதலாக அவர்‌ ஷாங்காய்‌ நகரத்தின்‌ பல சபைகளில்‌ 
தனது எழுப்புதல்‌ கூட்டங்களை நடத்தினார்‌. ஒரு சபையில்‌ 63 பேர்‌ 
கிறிஸ்துவைக்‌ கண்டுகொண்டனர்‌. மற்றொரு சபையில்‌ நூறுக்கும்‌ 
மேற்பட்டோர்‌ மனந்திரும்பினர்‌! 

பள்ளி மாணவர்களுக்காக நடத்தப்பட்ட கூட்டங்களில்‌ 200 
பேர்‌ விசுவாசத்தை அறிக்கையிட்டனர்‌! 

இந்தக்‌ கனிகளால்‌ உற்சாகப்படுத்தப்பட்ட ஜாண்‌ சுங்‌ இன்னும்‌ 
பெரிய காரியங்களுக்காக விசுவாசத்தோடு காத்திருந்தார்‌! 
போதகராக வரும்படி அழைப்பு ! 

பல சபைகள்‌ ஜாண்‌ சுங்‌ தங்கள்‌ சபைக்குப்‌ போதகராக வர 
வேண்டும்‌ என்று அழைப்பு விடுத்தன. ஆண்டவருடைய வழி 
நடத்துதலுக்காக ஜெபித்தார்‌ அவர்‌! 

“ஆண்டவரே, நான்‌ தொடர்ந்து சுற்றித்‌ திரியும்‌ ஒரு நற்செய்தி 
யாளனாகவே இருக்கவேண்டும்‌ என்பது உமது சித்தமானால்‌, அடுத்த 
மாதத்துக்குள்ளாக ஐந்து மாகாணங்களில்‌ கூட்டம்‌ நடத்துவதற்கான 
கதவுகளைத்‌ திறந்து கொடுத்தருளும்‌. செலவுக்காக 800 டாலர்‌ 
பணம்‌ கிடைக்கும்படி செய்தருளும்‌” என்று ஜெபிக்கத்‌ துவங்கினார்‌ 
ஜாண்‌ சுங்‌. 

அவரது இந்த முடிவைப்‌ பற்றிய செய்திகள்‌ பல கிறிஸ்தவப்‌ 
பத்திரிகைகளில்‌ பிரசுரமாகின. 

கியாங்கு, செக்கியாங்‌, ஆன்வெய்‌, ஹோபே, ஷான்டுங்‌ என்ற 
ஐந்து மாகாணங்களிலிருந்து அழைப்புகள்‌ வந்தன! 

ஜாண்‌ சுங்‌ முன்னர்‌ அறிந்திராத பலரிடமிருந்து 
காணிக்கைகள்‌ வந்து குவிந்தன! அவர்‌ கேட்ட தொகைக்கு 
மேலாகவே சேர்ந்துவிட்டது! 

“என்றும்‌ மாறாத, உண்மையுள்ள என்‌ ஆண்டவருக்குச்‌ சேவை 
செய்யும்படி என்னை மறுபடியுமாக ஒப்புக்கொடுத்தேன்‌. காற்றோ 
மழையோ, மேகமோ சூரிய ஒளியோ, தேவன்‌ என்னுடன்‌ இருக்கிற 
படியால்‌ நான்‌ வேறு எதையும்‌ கேட்பதில்லை” என்று ஜாண்‌ சுங்‌ 
குறிப்பிட்டுள்ளார்‌. 

ஆண்டவருடைய சித்தத்தைப்‌ பற்றிய உறுதியைப்‌ பெற்ற ஜாண்‌ 
சுங்‌, இந்த அழைப்பு வந்த மாகாணங்களுக்கெல்லாம்‌ சென்று 
உற்சாகமாக ஊழியங்களைச்‌ செய்து வந்தார்‌. 
பிரசங்கக்‌ குழுக்கள்‌ அமைக்கப்பட்டன ! 

ஒரு இடத்தில்‌ நற்செய்திக்‌ கூட்டங்களை நடத்தி, கனிகளைக்‌ 
கண்டவுடன்‌ ஜாண்‌ சுங்‌ அப்படியே திரும்பிவிடுவது கிடையாது. 

மனந்திரும்பியவர்களுக்காக அவர்‌ தெளிவான வேத 
பாடங்களை நடத்துவார்‌. அவர்களில்‌ ஊழியத்துக்காக முன்வருபவர்‌ 
களுக்குப்‌ பயிற்சி கொடுப்பார்‌. i 

இரண்டு மூன்று பேரைக்‌ கொண்ட சிறுசிறு நற்செய்திக்‌ 
குழுக்களை அமைத்து, அவர்கள்‌ சுற்றுப்‌ பகுதிகளுக்குச்‌ சென்று 
சாட்சி கூறவும்‌, பிரசங்கம்‌ செய்யவும்‌ ஊக்குவிப்பார்‌! 

இவ்வாறு பிரசங்கியார்‌ ஜாண்‌ சுங்‌ தனக்குப்‌ பின்னால்‌ 
நூற்றுக்கணக்கான பிரசங்கிமார்களை விட்டுச்‌ சென்றார்‌! 
நாடெங்கும்‌ எழுப்புதல்‌ அக்கினி அணையாமல்‌ காப்பாற்றப்பட்டதற்கு 
இது ஒரு முக்கியமான காரணமாகும்‌! 


திட்டவட்டமான பிரசங்கங்கள்‌ 

ஒரு நாளைக்குத்‌ தொடர்ந்து மூன்று பிரசங்கங்களைச்‌ செய்ய 
நேரிட்டாலும்‌, அவர்‌ ஒவ்வொரு பிரசங்கத்தையும்‌ பரிசுத்த 
ஆவியானவரின்‌ ஏவுதலைப்‌ பெற்று, ஜெபத்தோடு தயாரித்த பிறகே 
மேடையில்‌ ஏறினார்‌! 

1935 ஆம்‌ ஆண்டு கிட்யாங்‌ என்ற இடத்தில்‌ அவர்‌ ஏழு நாள்‌ 
எழுப்புதல்‌ கூட்டங்களை 'நடத்தியபோது அவரது பிரசங்கத்‌ 
தலைப்புக்கள்‌ இதோ: 

ஜனவரி 25 
காலை : 1 கொரி 13:1-7 இரண்டு இருதயங்கள்‌ - அன்போடும்‌ 
அன்பு இல்லாமலும்‌ 


மதியம்‌ : லூக்கா 12:13-21 பணக்கார முட்டாள்‌ 

மாலை : யோவான்‌ 8:1-11 விபசாரத்தில்‌ பிடிக்கப்பட்ட பெண்‌ 
ஜனவரி 26 

காலை : யோவான்‌ 3:1-15 மறுபிறப்பு 


மதியம்‌ : வெளி 3:14-22 அனலும்‌ குளிருமற்ற லவோதிக்கேயா 
மாலை : மாற்கு 5:1-20 பிசாசுபிடித்த ஒருவன்‌ 


ஜனவரி 27 

காலை : லூக்கா 10:25-37 நல்ல சமாரியன்‌ 

மதியம்‌ : யோவான்‌ 11:1-44 நிர்சருவை உயிரோடு எழுப்புதல்‌ 
மாலை : லூக்கா 15:11-32 கெட்ட குமாரன்‌ 

ஜனவரி 28 

காலை : அப்போஸ்தலர்‌ 2:1-13 பெந்தெகொஸ்தே 

மதியம்‌ : லூக்கா 3:1-14 யோவான்ஸ்நானன்‌ 

மாலை : யோவான்‌ 4:1-42 சமாரியப்‌ பெண்‌ 

ஜனவரி 29 


காலை : மாற்கு 5:21-34 யவீருவின்‌ மகள்‌ 

மதியம்‌ : மாற்கு 7:1-23 மெய்யான தீட்டு எது? 

மாலை : அப்‌. 3:1-10 முடவனான மனிதன்‌ 

ஜனவரி 30 

காலை : மாற்கு 6:53-56 ; யாக்‌ 5:14-18 ; 1 பேதுரு 4:7-11 
குணமாக்குதலின்‌ ஆராதனை 

மதியம்‌ : ஆதி 6:5-8:22 நோவாவும்‌ ஜலப்பிரளயமும்‌ 

மாலை : மத்‌ 5:1-12 பாக்கியவசனங்கள்‌ 

ஜனவரி 37 

காலை : வெளி 6:1-17 ஏழு முத்திரைகள்‌ 

இவ்வாறு ஜெபத்தோடு ஜாண்‌ சுங்‌ தனது பிரசங்கங்களைத்‌ 
தயாரித்து, அவற்றை . உயிர்த்துடிப்போடு கொடுத்தபடியால்‌, 
கேட்டவர்கள்‌ தங்கள்‌ உள்ளங்களில்‌ தொடப்படும்படி பரிசுத்த 
ஆவியானவர்‌ கிரியை செய்தார்‌! 


குணமாகுதலின்‌ அற்புதங்கள்‌ ! 

ஜாண்‌ சுங்‌ அமெரிக்காவிலிருந்து திரும்பிவந்த வேளையில்‌ 
பூகியன்‌ என்ற இடத்தில்‌ ஊழியம்‌ செய்து கொண்டிருந்தார்‌. 

அப்போது அந்தச்‌ சபைப்‌ போதகரின்‌ மனைவி திடீரென்று 
மாரடைப்பால்‌ தாக்கப்பட்டு மரிக்கும்‌ தருவாயில்‌ இருந்தாள்‌! 

தேவ நாமம்‌ மகிமைப்படும்படி அந்தப்‌ பெண்மணி உயிர்‌ 
பிழைக்க வேண்டுமென்று ஜாண்‌ சுங்‌ ஊக்கமாக ஜெபித்தார்‌. 

ஆனால்‌ எந்தவித மாற்றமும்‌ ஏற்படவில்லை! அவரது 
விசுவாசம்‌ சோதிக்கப்பட்டது! 

மறுபடியுமாக அந்தப்‌ பெண்மணியின்‌ படுக்கையின்‌ அருகே 
முழங்காற்படியிட்ட அவர்‌, “ஆண்டவரே, நீர்‌ ஜீவனுள்ளவராக இருந்து 
தொடர்ந்து கிரியை செய்கிறவராக இருந்தால்‌, கிட்டத்தட்ட மரித்துப்‌ 
போன நிலையில்‌ இருக்கும்‌ இந்தப்‌ பெண்மணியை உயிரோடு எழுப்பி, 
ஒரு மெய்யான அடையாளத்தை இன்று எனக்குக்‌ காட்டும்‌. 
இனிமேலும்‌ என்‌ விசுவாசம்‌ அலைபாய விடமாட்டேன்‌!” என்று 
ஜெபித்தார்‌. 

தன்‌ ஜெபம்‌ கேட்கப்பட்டது என்ற உறுதியோடு எழுந்த அவர்‌, 
அந்தப்‌ போதகரிடம்‌, “சவப்பெட்டியை வாங்கவேண்டாம்‌!” என்று 
சொல்லிவிட்டு ஊழியம்‌ செய்யச்‌ சென்றுவிட்டார்‌! 

மாலையில்‌ திரும்பிவந்த அவர்‌ தனது விசுவாசத்தின்படியே 
நடந்திருப்பதைக்‌ கண்டு தேவநாமத்தை மகிமைப்படுத்தினார்‌! 

பின்னாட்களில்‌ அவர்‌ எழுப்புதல்‌ கூட்டங்களை நடத்திய 
போது குணமாகுதலை நாடிப்‌ பலர்‌ வருவதுண்டு. 


ஆனால்‌ எப்போதுமே மெய்யாகவே மனந்திரும்பி, தன்‌ 
பாவங்களை அறிக்கையிட்டு, கிறிஸ்துவை ஏற்றுக்கொள்வதையே 

அவர்‌ வலியுறுத்தினார்‌. அப்படிச்‌ செய்யும்போதே குணமாகுதலை 
எதிர்பார்க்க முடியும்‌ என்று அவர்‌ தெதளிவுபடுத்தினார்‌. 
அப்படிப்பட்டவர்களுக்காகவே அவர்‌ ஜெபித்தார்‌. 

பொய்யான மனந்திரும்புதலோடு முன்னால்‌ சென்று 
குணமாகுதலைப்‌ பெற்றாலும்‌ அது நிரந்தரமாக இருக்கவில்லை. 
தங்கள்‌ துணிகரத்துக்காக அவர்கள்‌ தண்டிக்கப்பட்டார்‌! 

மெய்மனஸ்தாபத்தோடு வருபவர்கள்‌ அற்புதமான 
ஆசீர்வாதங்களைப்‌ பெறும்படி தேவன்‌ கிருபை செய்தார்‌! 

அமாம்‌ என்ற பட்டணத்தில்‌ ஜாண்‌ சுங்‌ எழுப்புதல்‌ 
கூட்டங்களை நடத்திக்கொண்டிருந்தார்‌. 

அந்தப்‌ பட்டணத்தில்‌ வைராக்கியத்தோடு புத்த சமயத்தைப்‌ 
பின்பற்றிய ஒரு முதிர்வயதுப்‌ பெண்‌ இருந்தார்‌. அவள்‌ ஆவிகளுக்குப்‌ 
படையல்‌ செய்து வேண்டிக்‌ கொள்வதுண்டு. கடந்த 
மூன்றாண்டுகளாக அவள்‌ அநேகமாகத்‌ தன்‌ பார்வையை இழந்து 
போயிருந்தாள்‌! 

ஜாண்‌ சுங்கின்‌ கூட்டத்துக்கு வந்த அவள்‌ தன்‌ பாவங்களைக்‌ 
குறித்து உணர்த்தப்பட்டு, மெய்யாகவே மனந்திரும்பினாள்‌. 

அவளுக்காக ஜெபிக்கும்‌ வேளை வந்தபோது ஜாண்‌ சுங்‌ 
“அல்லேலூயா, கர்த்தருக்குத்‌ துதி உண்டாவதாக!” என்று பெருங்‌ 
குரல்‌ எழுப்பினார்‌. 

உடனடியாக சுவா என்ற அந்தப்‌ பெண்மணி ஒரு 
பேரொளியைக்‌ கண்டாள்‌. மூன்றாண்டுகள்‌ கழித்து அப்போது 
அவளது கண்கள்‌ திறக்கப்பட்டன! 


வீட்டுக்குத்‌ திரும்பிய அவள்‌ சிலைகளை அழித்தாள்‌! தன்‌ 
மகனின்‌ வேதாகமத்தை வாசிக்கத்‌ துவங்கினாள்‌. 

பின்னர்‌, அவர்கள்‌ குடும்பமாக மணிலாவுக்குச்‌ சென்றார்கள்‌. 
அங்கே பல சோதனைகளின்‌ மத்தியிலும்‌ அந்தப்‌ பெண்மணி 
பலருக்கும்‌: சாட்சியாக விளங்கினாள்‌! 


அருட்பணிப்‌ பயணங்களை 


மேற்கொண்டார்‌ ! 


ஆயிரம்‌ ஆண்டுகளுக்கு முன்பாகவே சீனர்கள்‌ பலர்‌ தெற்கு 
ஆசியப்‌ பகுதிகளில்‌ குடியேறத்‌ துவங்கியிருந்தார்கள்‌. ஜாவா, 
போர்னியோ, சுமத்ரா போன்ற பல 'தீவுகளிலும்‌ சீனக்‌ குடியிருப்புகள்‌ 
உருவாகியிருந்தன ! 

மலேசியா, சிங்கப்பூர்‌, பிலிப்பைன்ஸ்‌ போன்ற நாடுகளிலும்‌ 
சீனர்களின்‌ எண்ணிக்கை கணிசமாக உள்ளது! 

இவர்கள்‌ மத்தியில்‌ நற்செய்தியை அறிவித்து, அவர்களைக்‌ 
கிறிஸ்துவுக்குள்‌ வழிநடத்தி, அந்தந்த நாடுகளில்‌ அவர்கள்‌ மற்ற 
இனத்தாரின்‌ மத்தியில்‌ சாட்சிகளாக விளங்கச்‌ செய்ய 
வேண்டுமென்ற மனபாரத்தை ஜாண்‌ சுங்‌ நீண்ட காலமாகவே 
கொண்டிருந்தார்‌. தனக்கு வாய்ப்புக்களை உருவாக்கிக்‌ கொடுக்க 
வேண்டுமென்று அவர்‌ ஆண்டவரை நோக்கி ஊக்கமாக ஜெபித்து 
வந்தார்‌. 

தேவன்‌ அவருக்கு வாய்ப்பின்‌ கதவுகளைத்‌ திறந்து 
கொடுத்தார்‌! 


பிலிப்பைன்ஸ்‌ நாட்டில்‌ ஜாண்‌ சுங்‌ 
மணிலாவில்‌ மூன்று சபைகள்‌ ஒன்றுசேர்ந்து கூட்டங்களை 
நடத்த வருமாறு ஜாண்‌ சுங்குக்கு அழைப்பு விடுத்தன. 

1935ஆம்‌ ஆண்டு ஏப்ரல்‌ மாதம்‌ பீகிங்‌ நகரில்‌ வல்லமையான 
எழுப்புதல்‌ கூட்டங்களை நடத்தி முடித்த ஜாண்‌ சுங்‌, பிலிப்பைன்ஸ்‌ 
சென்று ஜுன்‌ 6 முதல்‌ 14 வரை மணிலாவில்‌ கூட்டங்களை 
நடத்தினார்‌. 
முன்னர்‌ தான்‌ அறியாத பகுதியாக இருந்த போதிலும்‌ ஜாண்‌ 
சுங்‌ தனது கண்டிப்பான அணுகுமுறையை விட்டுக்‌ கொடுக்க 
வில்லை! 
பாவத்தைக்‌ கடிந்து உணர்த்தினார்‌! மனந்திரும்புதலை 
வலியுறுத்தினார்‌! மறுபடியும்‌ பிறப்பதைப்‌ பற்றியும்‌, பரிசுத்தமாக வாழ 
வேண்டியதின்‌ அவசியத்தைப்‌ பற்றியும்‌ ஆணித்தரமாக எடுத்துக்‌ 
கூறினார்‌! 
பாவத்தைச்‌ சுட்டிக்காட்டுவதற்கு அவர்‌ பயப்படவேயில்லை! 
பரிசுத்த ஆவியானவரின்‌ ஏவுதலுக்கு உடனடியாகக்‌ கீழ்ப்படிந்தார்‌! 
போதகரோ சபைத்‌ தலைவரோ யாராக இருந்தாலும்‌ சரி, 
“உங்கள்‌ இருதயத்தில்‌ பாவம்‌ இருக்கிறது!” என்று சுட்டிக்காட்டுவார்‌! 
தங்கள்‌ பாவத்தைக்‌ குறித்து உணர்த்தப்படும்‌ அவர்கள்‌ மனந்‌ 
திரும்பி கர்த்தருக்குத்‌ தங்களை ஒப்புக்கொடுப்பார்கள்‌! 
தனது பிரசங்கத்தின்‌ பொருளை விளக்கிக்‌ கூற அவர்‌ உயிர்த்‌ 
துடிப்பான எடுத்துக்காட்டுகளையும்‌ பயன்படுத்தினார்‌. 
ஒருநாள்‌ பல்வேறு பாவங்களின்‌ பெயர்கள்‌ ஆங்காங்கே 
எழுதப்பட்டிருந்த ஒரு பழைய அங்கியை அணிந்து அவர்‌ மேடைக்கு 
வந்தார்‌! 
பிரசங்கத்தில்‌ சரியான இடம்‌ வந்தபோது அவர்‌ 
சிலுவையினருகே, இந்தப்‌ பாவ அங்கியைக்‌ களைந்து போட்டுவிட்டு, 
நீதி என்று எழுதப்பட்டிருந்த புதிய அங்கியை அணிந்து கொண்டார்‌! 
இந்த எழுப்புதல்‌ கூட்டங்களினால்‌ அநேகர்‌ கிறிஸ்துவை 
ஏற்றுக்‌ கொண்டது மட்டுமின்றி பலர்‌ ஊழியம்‌ செய்யவும்‌ 
முன்வந்தனர்‌. ஐக்கிய சுவிசேஷ சபையில்‌ உருவாக்கப்பட்ட 
நற்செய்திக்‌ குழு பின்னர்‌ இரண்டாவது உலகப்‌ போரின்‌ 

துன்பங்களையும்‌ கடந்து பல்லாண்டுகளாக வல்லமையான ஊழியம்‌ 
செய்து வந்தது! 

“பிலிப்பைன்ஸ்‌ தீவில்‌ மெய்யான கிறிஸ்தவர்கள்‌ பலர்‌ 
காணப்படுவது ஜாண்‌ சுங்கின்‌ ஊழியத்தின்‌ நேரடிப்‌ பயனே!” என்று 
இந்தக்‌ கூட்டங்கள்‌ நடந்து இருபது ஆண்டுகளுக்குப்‌ பின்னர்‌ ஒர்‌ 
அருட்பணியாளர்‌ அறிக்கையிட்டிருக்கிறார்‌! 


கூனல்‌ முதுகு நிமிர்ந்தது ! 

பிலிப்பைன்சின்‌ மக்கள்‌ நெருக்கம்‌ மிகுந்த தீவுகளில்‌ ஒன்றான 
செபு தீவில்‌ ஒரு பெரிய மரக்கிடங்கில்‌ கூட்டங்கள்‌ நடத்தப்பட்டன. 

ஹ்வாங்‌ என்ற ஒரு பின்வாங்கிப்‌ போன கிறிஸ்தவப்‌ பெண்‌ 
ஜாண்‌ சுங்கின்‌ வல்லமையான பிரசங்கங்களைப்‌ பற்றியும்‌, அற்புதமான 
குணமாகுதல்‌ நடைபெறுவது பற்றியும்‌ கேள்விப்பட்டிருந்தாள்‌. ஆர்வ 
மிகுதியால்‌ கூட்டத்துக்குச்‌ சென்றாள்‌. 

ஜாண்‌ சுங்‌ மனோவசியத்தின்‌ மூலமாகவே அனைத்தையும்‌ 
சாதிக்கிறார்‌ என்று தவறாக நினைத்த அவள்‌ அவரது கண்களை 
நிமிர்ந்து பார்ப்பதைத்‌ தவிர்த்தாள்‌! 

தனது முழு பலத்தோடும்‌ நற்செய்தி அறிவித்தார்‌ ஜாண்‌ சுங்‌. 
வியர்வை வழிந்தோட அவரது நீல நிற அங்கி முற்றிலும்‌ ஈரமாகி 
விட்டிருந்தது! 

மனந்திரும்பி முன்னால்‌ வந்தவர்களுக்காக ஜாண்‌ சுங்‌ 
ஜெபிக்கத்‌ துவங்கினார்‌. 

அப்போது ஒர்‌ அற்புதம்‌ நிகழ்வதை ஹ்வாங்‌ கண்டாள்‌! 

கூனல்‌ முதுகை உடைய செள என்பவர்‌ செய்தித்தாள்‌ ஒன்றின்‌ 
ஆசிரியராக இருந்தார்‌. ஜெபித்து எழுந்தபோது அவருடைய முதுகு 
நேராகிவிட்டது! 

துள்ளிக்‌ குதித்த அவர்‌, “நான்‌ மறுபடியும்‌ நேராகிவிட்டேன்‌! 
நான்‌ மறுபடியும்‌ நேராகிவிட்டேன்‌!” என்று சந்தோஷத்தோடு 
அறிக்கையிட்டார்‌! 

இதைக்‌ கண்டு உள்ளத்தில்‌ தொடப்பட்ட ஹ்வாங்‌ மனந்‌ 
திரும்பி கிறிஸ்துவுக்குத்‌ தன்னை ஒப்படைத்தாள்‌. பின்னர்‌ அந்தச்‌ 
சபையிலேயே அவள்‌ ஒரு மூப்பராக கர்த்தருக்குச்‌ சேவை செய்தாள்‌! 

அற்புத சுகம்‌ பெற்ற செள “விதை விதைப்பவர்களின்‌ 
இயக்கம்‌” என்ற நற்செய்தி அமைப்பு ஒன்றைத்‌ துவங்கினார்‌. இன்றும்‌ 
அந்த அமைப்பு வல்லமையான ஊழியம்‌ செய்து வருகிறது! 


களங்கமில்லாத ஞானப்பால்‌ ! 

ஒவ்வொரு நாளும்‌ பல மணி நேரத்தை வேதாகமத்தை ஆய்வு 
செய்வதிலேயே கழித்தார்‌ ஜாண்‌ சுங்‌. இது தவிர அவர்‌ செய்தித்‌ 
தாள்களை மட்டுமே வாசித்து வந்தார்‌. 

முழங்காற்படியிட்டபடியே வேதாகமத்தை வாசிப்பதுதான்‌ 
அவருடைய பழக்கம்‌! தனக்கு வெளிப்படுத்தப்படும்‌ சத்தியங்களை 
அவர்‌ உடனுக்குடன்‌ தனது குறிப்பேட்டில்‌ எழுதி வைத்துக்‌ 
கொண்டார்‌! 

இந்தக்‌ களங்கமில்லாத ஞானப்பாலையே அவர்‌ 
மற்றவர்களுடன்‌ பகிர்ந்துகொண்டார்‌! 

ஜாண்‌ சுங்கைப்‌ போல மற்றவர்கள்‌ மத்தியில்‌ அளவு கடந்த 
வேதாகம வாஞ்சையை உருவாக்கியவர்கள்‌ வேறு எவருமே 
கிடையாது என்று கூறலாம்‌! அவர்‌ சென்றவிடமெல்லாம்‌ வேதாகம 
சங்கங்களின்‌ இருப்பிலிருந்த வேதாகமங்கள்‌ உடனடியாக விற்றுத்‌ 
தீர்ந்தன! 
சிங்கப்பூரில்‌ ஜாண்‌ சுங்‌ 

1935ஆம்‌ ஆண்டு ஆகஸ்டு மாதம்‌ முதன்முறையாக 
சிங்கப்பூருக்குச்‌ சென்ற ஜாண்‌ சுங்‌ அதோடுகூட மொத்தம்‌ ஏழு 
முறை பின்னர்‌ அங்கே சென்று எழுப்புதல்‌ கூட்டங்களை நடத்தியிருக்‌ 
கிறார்‌. 

முதன்முறையாகச்‌ சென்றபோது தொடர்ந்து 14 நாட்கள்‌ 
மொத்தம்‌ 40 கூட்டங்களை ஜாண்‌ சுங்‌ நடத்தினார்‌. 





சிங்கப்பூரிலிருந்து புறப்படுகிறார்‌ 

என்றும்‌ காணாத எழுப்புதலை சிங்கப்பூர்‌ அப்போது கண்டது! 
மொத்தம்‌ 503 பேரைக்‌ கொண்ட 111 சிறுசிறு நற்செய்திக்‌ 
குழுக்கள்‌ உருவாக்கப்பட்டன, 80 இளைஞர்கள்‌ முழு நேர 
ஊழியத்துக்கு தங்களை ஒப்புக்கொடுத்தார்கள்‌! 

இந்தக்‌ கூட்டத்தில்‌ மனந்திரும்பிய திமோத்தி டெள என்பவர்‌ 
தொடர்ந்து சீனாவில்‌ ஊழியத்துக்காகப்‌ பயிற்சி பெற்று பின்னர்‌ 
சிங்கப்பூர்‌ சபையொன்றின்‌ போதகராகப்‌ பணியாற்றினார்‌. இவர்‌ 
ஜாண்‌ சுங்கின்‌ வாழ்க்கை வரலாற்று நூலொன்றை ஆங்கிலத்தில்‌ 
எழுதியுள்ளார்‌! 

ஜாண்‌ சுங்கின்‌' கூட்டங்களின்‌ விளைவாக உருவாக்கப்பட்ட 
சிங்கப்பூர்‌ கிறிஸ்தவ சுவிசேஷ இயக்கம்‌ இன்றும்‌ துடிப்போடு இயங்கி 
வருகிறது! 


மலேயாவில்‌ ஜாண்‌ சுங்‌. 


சிங்கப்பூரில்‌ கூட்டங்களை முடித்துவிட்டு, மலேயா சென்ற 
ஜாண்‌ சுங்‌ ஜோஹர்பாரு முதல்‌ மலாக்கா வரை மலாய்‌ தீபகற்பத்தில்‌ 
பல இடங்களில்‌ நற்செய்திக்‌ கூட்டங்களை நடத்தினார்‌. 

இந்தப்‌ பகுதிகளில்‌ பரவியிருக்கும்‌ சீன இனத்தவர்களினி 
டையே மட்டுமின்றி, குடியேறியிருந்த தமிழர்கள்‌ மத்தியிலும்‌ ஜாண்‌ 
சுங்‌ வல்லமையான தாக்கத்தை ஏற்படுத்தினார்‌! 


அக்டோபர்‌ 18ஆம்‌ நாள்‌ சிங்கப்பூருக்குத்‌ திரும்பிவந்த அவர்‌ 
தொடர்ந்து ஒரு வாரம்‌ கூட்டங்களை நடத்தினார்‌. 21 புதிய 
நற்செய்திக்‌ குழுக்கள்‌ உருவாக்கப்பட்டன ! 

சிங்கப்பூரிலிருந்து கப்பல்‌ மூலம்‌ அவர்‌ சீனாவுக்குப்‌ புறப்பட்ட 
போது, ஆயிரத்துக்கும்‌ மேற்பட்டவர்கள்‌ துறைமுகத்துக்கு வந்து 
அவரை வழியனுப்பி வைத்தார்கள்‌! 


இந்த முதல்‌ அருட்பணிப்‌ பயணத்தில்‌ மூவாயிரத்துக்கும்‌ 
மேற்பட்டவர்கள்‌ இரட்சிக்கப்படும்பி தேவன்‌ கிருபை | செய்தார்‌! 
பிலிப்பைன்ஸ்‌ சிங்கப்பூர்‌ போன்ற நாடுகளில்‌ ஜாண்‌ சுங்‌ ஏற்றி வைத்த 

நற்செய்திப்‌ பணி விளக்கு இன்றும்‌ அணையாமல்‌ பிரகாசித்துக்‌ 
கொண்டிருக்கிறது! 


பார்மோசாவில்‌ ஊழியம்‌ 

சீனாவுக்குத்‌ திரும்பிய ஜாண்‌ சுங்‌ ஷாங்காய்‌, லியுகோ, 
குயாங்சு போன்ற இடங்களில்‌ நற்செய்திக்‌ கூட்டங்களை நடத்தினார்‌. 

1936ஆம்‌ ஆண்டு ஏப்ரல்‌ மாதம்‌, இப்போது தாய்வான்‌ 
என்றழைக்கப்படும்‌ பார்மோசா தீவுக்குப்‌ பயணமானார்‌. அந்நாட்களில்‌ 
பார்மோசா ஜப்பானியப்‌ போரசின்‌ ஒரு பகுதியாக இருந்தது. 
என்றாலும்‌ சீனர்களே பெரும்பாலும்‌ அங்கே குடியிருந்தனர்‌. அவர்கள்‌ 
ஜாண்‌ சுங்கின்‌ சொந்த மாகாணத்தின்‌ பிராந்திய மொழியையே பேசி 
வந்தார்கள்‌! 

தைபோ, தைசுங்‌, தைனான்‌ என்ற மூன்று நகரங்களிலும்‌ 
தனித்தனியே ஒவ்வொரு வாரக்‌ கூட்டங்களை நடத்தினார்‌ ஜாண்‌ 
சுங்‌. 

ஐயாயிரத்துக்கும்‌ மேற்பட்டோர்‌ மனந்திரும்பி கிறிஸ்துவை 
எற்றுக்‌ கொண்டார்கள்‌! 460 பேர்‌ நற்செய்தியாளர்களாகப்‌ பணியாற்ற 
முன்வந்தார்கள்‌! 295 நற்செய்திக்‌ குழுக்கள்‌ உருவாக்கப்பட்டன! 
இந்தக்‌ குழுக்களை ஆதரிப்பதற்காக 4000 டாலர்‌ காணிக்கைத்‌ 
தொகை உடனடியாக வசூலாகியது! 

ஜப்பானிய அதிகாரிகள்‌ குணமாக்கும்‌ கூட்டங்களுக்கும்‌, 
எண்ணெய்‌ பூசுவதற்கும்‌ தடை விதித்திருந்தாலும்‌, எழுப்புதல்‌ 
கூட்டங்களிலேயே மனந்திரும்பிய பல நோயாளிகள்‌ குணமாக்கப்பட்டு 
தேவனைத்‌ துதித்தார்கள்‌! 

பரிசுத்த ஆவியானவர்‌ பாவங்களைக்‌ கடிந்து உணர்த்துவதில்‌ 
வல்லமையாகக்‌ கிரியை செய்தார்‌! 


கொலைசெய்ய முன்வந்த மூப்பர்‌ ! 

சீனாவின்‌ வடபகுதியிலிருந்த சபையொன்றைச்‌ சேர்ந்த மூப்பர்‌ 
ஒருவர்‌ இந்தக்‌ கூட்டங்களில்‌ கலந்துகொண்டார்‌. அவரைப்‌ பற்றி 
ஜாண்‌ சுங்குக்கு ஒன்றுமே தெரியாது! 


170 எழுப்புதல்‌ வீரர்‌ ஜாண்‌ சுங்‌ 


ஒருநாள்‌ பிரசங்கத்தின்போது திடீரென்று, அவரைச்‌ சுட்டிக்‌ 
காட்டிய ஜாண்‌ சுங்‌ “மாய்மாலக்காரனே, நீ மனந்திரும்பு!” என்று 
கூறினார்‌. 

தன்னைப்‌ பற்றி அந்தச்‌ சபையின்‌ போதகர்தான்‌ ஏதோ 
சொல்லியிருக்கிறார்‌ என்று தவறாக நினைத்துக்‌ கோபம்‌ கொண்டார்‌ 
அந்த மூப்பர்‌. 

மறுநாள்‌ அந்த மூப்பர்‌ வேறொரு இடத்தில்‌ அமர்ந்திருந்த 
போதிலும்‌ அன்றும்‌ அவர்‌ சுட்டிக்காட்டப்பட்டார்‌! 

தன்‌ உள்மனதில்‌ மறைத்து வைத்திருக்கும்‌ பாவம்‌ வெளிப்பட்டு 
தான்‌ அவமானப்பட நேரிடுமோ என்ற பயத்தில்‌ அந்த மூப்பர்‌ தன்‌ 
சுய அறிவை இழந்தார்‌. அவருக்காக அந்தச்‌ சபை சிறப்பான 
ஜெபங்களை ஏறெடுத்து வந்தது. 

தன்‌ கடந்த காலத்தை அந்தப்‌ போதகர்தான்‌ வெளிப்படுத்தி 
யிருந்தார்‌ என்று கோபத்தில்‌ கூறிய அந்த மூப்பர்‌ அவரைக்‌ கொன்று 
போடப்‌ போவதாக அச்சுறுத்தியிருந்தார்‌! 

ஒருநாள்‌ அவர்‌ அந்தப்‌ போதகரைத்‌ தன்னுடைய இடத்துக்கு 
வருமாறு அழைப்பு விடுத்தார்‌. ஏற்கெனவே அந்த மூப்பரின்‌ 
அச்சுறுத்தலை அறிந்திருந்த நண்பர்கள்‌ அவரைத்‌ தடுத்தார்கள்‌. 
என்றாலும்‌ அந்தப்‌ போதகர்‌ ஜெபத்தோடு அந்த மூப்பர்‌ இருந்த 
இடத்துக்குச்‌ சென்றார்‌. 

போதகர்‌ உள்ளே நுழைந்தவுடன்‌ மூப்பர்‌ மறைத்து 
வைத்திருந்த கத்தியால்‌ அவரைத்‌ தாக்கும்படி பாய்ந்தார்‌! 

ஆனால்‌ இதைக்‌ கவனியாத போதகர்‌ “ஆண்டவரே மூப்பரை 
இரட்சியும்‌!” என்ற ஜெபத்தோடு முழங்காற்படியிட்டிருந்தார்‌! 

அந்தக்‌ கத்தி சுவற்றில்‌ பட்டு இரண்டாக உடைந்து கீழே 
விழுந்தது! இருதயம்‌ நொறுங்குண்ட அந்த மூப்பர்‌ போதகரின்‌ 
அருகே தானும்‌ முழங்காற்படியிட்டுத்‌ தன்‌ பாவங்களை 
அறிக்கையிட்டு, மனந்திரும்பினார்‌! 

அதன்பிறகு அவர்‌ வைராக்கியமுள்ள தேவ. ஊழியராக 
ஆண்டவருக்குச்‌ சேவை செய்தார்‌! 

வேதாகமப்‌ போதனை 

1935 ஆம்‌ ஆண்டு ஜுலை மாதம்‌ ஹாங்செள என்ற இடத்தில்‌ 
இரண்டு வாரங்கள்‌ ஜாண்‌ சுங்‌ தனது முதலாவது “வேதாகமப்‌ 
போதனை வகுப்புகளை”த்‌ தொடர்ந்து இரண்டு வாரங்கள்‌ 
நடத்தியிருந்தார்‌. 

இப்போது 1936ஆம்‌ ஆண்டு ஜூலை 10 முதல்‌ ஆகஸ்ட்‌ 9 
வரை அவர்‌ அமாம்‌ பட்டணத்தில்‌ இரண்டாவது “வேதாகமப்‌ 
போதனை வகுப்புக்களை” நடத்தும்படி வழிநடத்தப்பட்டார்‌. 

சீனாவின்‌ பல பகுதிகளிலிருந்தும்‌, வெளிநாடுகளிலிருந்தும்‌ 


1600 பிரதிநிதிகள்‌ வந்து கலந்து கொண்டார்கள்‌. நற்செய்திக்‌ 
குழுக்களின்‌ பணிகள்‌ பற்றிய அறிக்கைகள்‌ வாசிக்கப்பட்டன! 


ஒவ்வொரு நாளும்‌ காலை 7.30 முதல்‌ 11 வரை முதல்‌ வகுப்பும்‌, 
மாலை 7 முதல்‌ 10.30 வரை இரண்டாவது வகுப்பும்‌ நடத்தப்பட்டது. 
ஆதியாகமத்தின்‌ முதல்‌ அதிகாரம்‌ முதல்‌ வெளிப்படுத்தல்‌ இறுதி 
அதிகாரம்‌ முடிய ஒவ்வொரு அதிகாரமாக வேதாகம சத்தியங்களை 
எடுத்துப்‌ போதித்தார்‌ ஜாண்‌ சுங்‌! தெளிவான வேதபாட வகுப்புக்கள்‌ 
இவை! 


இந்த வேத பாடங்கள்‌ அப்படியே தொகுக்கப்பட்டு அதே 
ஆண்டு ஒரு நூலாக வெளியிடப்பட்டது. 1952ஆம்‌ ஆண்டு 
பார்மோசாவில்‌ வெளியிடப்பட்ட அதன்‌ இரண்டாவது பதிப்பு 534 
பக்கங்களைக்‌ கொண்டிருந்தது! 


“உங்களுக்குக்‌ கொடுக்கப்பட்ட கிருபையை மற்றவர்களோடு 
பகிர்ந்துகொள்ளுங்கள்‌. நீங்கள்‌ எவ்வளவு அதிகமாகக்‌ 
கொடுக்கிறீர்களோ அவ்வளவு அதிகமாகப்‌ பெறுவீர்கள்‌!” என்று கூறி 
ஜாண்‌ சுங்‌ அந்தப்‌ பிரதிநிதிகளை ஜெபத்தோடு அனுப்பி வைத்தார்‌. 
தாங்கள்‌ கற்றுக்கொண்ட வேதாகம சத்தியங்களை மற்றவர்களும்‌ 
அறியச்‌ செய்யவேண்டும்‌ என்ற வைராக்கியத்தோடு புறப்பட்ட 
இவர்கள்‌ எங்கும்‌ வேதாகம வாஞ்சையைப்‌ பரப்பினார்கள்‌! 


"2 எழுப்புதல்‌ வீரர்‌ ஜாண்‌ சுங்‌ 


தாய்லாந்தில்‌ எழுப்புதல்‌ 

ஏற்கெனவே ஜப்பானுடன்‌ நடைபெற்றுவந்த போரினால்‌ நிலை 
குலைந்து - போயிருந்த சீன அரசு பொதுவுடைமைவாதிகளால்‌ 
அச்சுறுத்தப்பட்டுக்கொண்டிருந்த வேளை அது! 

இப்படிப்பட்ட குழப்பமான சூழ்நிலையில்‌ 1937ஆம்‌ ஆண்டின்‌ 

துவக்கத்தில்‌ ஜாண்‌ சுங்‌ மறுபடியுமாக சீனாவின்‌ வட பகுதியின்‌ 
பட்டணங்களுக்குச்‌ சென்று எழுப்புதல்‌ கூட்டங்களை நடத்தினார்‌. 

அதே ஆண்டு ஜுலை மாதம்‌ பூசெளவில்‌ மூன்றாவது 
வேதாகமப்‌ போதனை வகுப்புகள்‌ நடத்தப்பட்டன. 

1938 ஆம்‌ ஆண்டு மார்ச்‌ மாதம்‌ ஜாண்‌ சுங்‌ நீண்ட காலமாக 
எதிர்பார்த்துக்‌ கொண்டிருந்த வாய்ப்பு கிடைத்தது! 

முதன்முறையாகத்‌ தாய்லாந்து நாட்டுக்குச்‌ சென்று அங்கே 
பல இடங்களில்‌ இரண்டு மாத காலம்‌ எழுப்புதல்‌ கூட்டங்களை 
நடத்தினார்‌! 

கடந்த முப்பது ஆண்டுகளாகத்‌ தாய்லாந்தின்‌ விசுவாசிகளும்‌ 
அருட்பணியாளர்களும்‌, “ஆண்டவரே, எழுப்புதலை அனுப்பும்‌!” என்று 
ஜெபித்து வந்திருக்கிறார்கள்‌ ! 

இப்போது அவர்களுடைய ஜெபம்‌ கேட்கப்பட்டது! தாய்லாந்து 
நாடு முழுவதிலும்‌ தொடர்ந்து நற்செய்தியை அறிவித்து வர 70 
நற்செய்திக்‌ குழுக்கள்‌ உருவாக்கப்பட்டன! 


இந்தோசீனாவில்‌ ஜாண்‌ சுங்‌ 

இப்போது வியட்நாம்‌ என்றழைக்கப்படும்‌ இந்தோ சீனப்‌ 
பகுதியில்‌ 1938 ஆம்‌ ஆண்டு ஏப்ரல்‌, மே இரண்டு மாதங்களும்‌ ஜாண்‌ 
சுங்‌ பல இடங்களில்‌ கூட்டங்களை நடத்தினார்‌. 

சீனர்கள்‌ மட்டுமின்றி வியட்நாமியர்களும்‌ இந்தக்‌ 
கூட்டங்களில்‌ கலந்து கொண்டனர்‌. 

இடைவிடாத கூட்டங்களினால்‌ ஜாண்‌ சுங்‌ உடல்‌ பலவீனப்‌ 
பட்டுப்‌ போயிருந்த போதிலும்‌, தனது கடுமையான உழைப்பால்‌ 
நிலைத்து நிற்கும்‌ கனிகளை உருவாக்கியுள்ளார்‌! 

இரண்டாம்‌ உலகப்‌ போர்‌ பிறகு பல்லாண்டுகளாகத்‌ தொடர்ந்த 
வியட்நாமியப்‌ போர்‌ இவற்றைக்‌ கடந்த பின்னரும்‌ இன்றும்‌ பல 
சபைகள்‌ விசுவாசத்தில்‌ பின்வாங்காமல்‌ இயங்கி வருகின்றன! 
சைகோனின்‌ புறநகரான சோலானில்‌ இயங்கி வரும்‌ ஒரு சீன சபை 
ஜாண்‌ சுங்கின்‌ வல்லமையான ஊழியமே இதற்குக்‌ காரணம்‌ என்று 
நன்றியோடு நினைவுகூருகிறது! 

போர்களாலும்‌, உள்நாட்டுப்‌ போர்களாலும்‌, ஆக்கிரமிப்புகளி 
னாலும்‌, சர்வாதிகாரத்தினாலும்‌ எத்தனையோ சோதனைகளை . 
எதிர்கொள்ள வேண்டியிருந்த இந்த நாடுகளில்‌, தமக்கெனத்‌ 
தொடர்ந்துவரும்‌ சந்ததிகளை “மீதியாக வைத்துக்கொள்ள” தேவன்‌ 
இவ்வாறு ஜாண்‌ சுங்கின்‌ ஊழியத்தைப்‌ பயன்படுத்தினார்‌! 


உடல்‌ பலவீனம்‌ ! 

சீனாவுக்குத்‌ திரும்பிவந்த ஜாண்‌ சுங்‌ கோடை காலத்தில்‌ 
சீனாவின்‌ தென்மேற்குப்‌ பகுதியில்‌ மலைவாழ்‌ மக்களிடையே ஊழியம்‌ 
செய்தார்‌. 

கடினமான உழைப்பினால்‌ ஜாண்‌ சுங்‌ உடல்‌ பலவீன 
மடைந்திருந்தார்‌! 

அவரது தீவிரமான அணுகுமுறை குறைந்து படிப்படியாக 
அமைதியான மனோபாவம்‌ ஏற்பட்டது! 

“இனிமேலும்‌ நான்‌ பிரசங்க மேடையிலிருந்து மக்களைக்‌ 
கடிந்துகொள்வதில்‌ அக்கறைப்படவில்லை. மக்களுக்கு ஆறுதலைக்‌ 
கொடுத்து அவர்களுக்குப்‌ புத்தி சொல்லும்‌ பிரசங்கங்களையே 
இப்போது செய்ய விரும்புகிறேன்‌” என்று 1938ஆம்‌ ஆண்டு ஆகஸ்ட்‌ 
மாதம்‌ ஜாண்‌ சுங்‌ கூறியுள்ளார்‌. 

உடல்‌ பலவீனமான நிலையிலும்‌ ஆவியானவர்‌ தொடர்ந்து 
அவரை வல்லமையாகப்‌ பயன்படுத்தினார்‌. 

சீனத்‌ திருச்சபையை மனந்திரும்புதலுக்குள்‌ அழைத்து வந்த 
ந்தச்‌ சீனாவின்‌ யோவான்ஸ்நானனை * எங்குமுள்ள சீன 
பிசுவாசிகள்‌ இன்றும்‌ நன்றியோடு நினைவுகூருகிறார்கள்‌! 


டு] 


ye ஓரக யரர 





ஓய்வெடுக்காமல்‌ கடுமையாக 


உழைத்தார்‌ ! 


தனது உடல்‌ பலவீனமாகிக்‌ கொண்டு வந்தபோதிலும்‌, 
தனக்குக்‌ கொடுக்கப்பட்டுள்ள நாட்கள்‌ குறுகிக்‌ கொண்டு 
வருகின்றன என்பதை உணர்ந்த ஜாண்‌ சுங்‌ கடுமையாக உழைத்தார்‌! 
ஓய்வெடுக்கும்‌ எண்ணமே அவருக்கு வரவில்லை! - 


நிலைத்து நிற்கும்‌ நிறுவனம்‌ ! 

1938ஆம்‌ ஆண்டு கோடைகாலம்‌ முடிவடைந்தவுடன்‌ ஜாண்‌ 
சுங்‌ மறுபடியும்‌ சிங்கப்பூருக்குப்‌ பயணமானார்‌. 

அவரது ஊழியத்துக்குச்‌ சாட்சியாக நிலைத்து நிற்கும்‌ 
நிறுவனங்களில்‌ மிக முக்கியமான ஒன்று இங்கேதான்‌ 
காணப்படுகிறது! 

ஜாண்‌ சுங்கின்‌ ஊழியத்தின்மூலம்‌ கிறிஸ்துவை ஏற்றுக்‌ 
கொண்டவர்களுக்குப்‌ பயிற்சியளிக்கும்படி 1937ஆம்‌ ஆண்டு மே 
14ஆம்‌ நாள்‌ இங்கே ஒரு வேதாகமப்‌ பள்ளி துவங்கப்பட்டிருந்தது. 
செல்வி லியோனா வூ, செல்வி பெக்‌ லுவான்‌ இருவரும்‌ “கோல்டன்‌ 
லிங்க்‌” என்ற இந்த வேதாகமப்‌ பள்ளியைத்‌ துவங்கியிருந்தார்கள்‌ ! 


™ எழுப்புகுல்‌ வீரர்‌ ஜாண்‌ கங்‌ 

ஜாண்‌ கங்கின்‌ கூட்டங்களில்‌ முழுநோ ஊழியத்துக்காக 
ஓுன்வந்தவர்கள்‌ இங்கே நற்செய்திப்‌ பணிக்காக ஆயத்தப்படுத்தப்‌ 
பட்டார்கள்‌. இகுன்மூலம்‌ எழுப்புகுலின்‌ பயன்கள்‌ பாதுகாக்கப்பட்டன! 


இந்த வேதாகமப்‌ பள்ளி ஓடிப்போடு செயல்பட்டு வருவதைக்‌ 
கண்டு ஜாண்‌ கங்‌ ஆண்டவரைத்‌ துதித்தார்‌! 


வேதனையின்‌ மத்தியில்‌ ஊழியம்‌ செய்தார்‌ ! 
சிங்கப்பூரிலிருந்து மலேயா தீபகற்பத்துக்கு மறுபடியும்‌ சென்ற 


ந சங்‌ கோலாலம்பூர்‌, ஈப்போ, தாய்பெங்‌ என்ற நகரங்களில்‌ 
நற்செய்திக்‌ கூட்டங்களை நடத்தினார்‌. 


இஃ மேனைபில்‌ அவாது முதுகுவலி அதிகமானது. இருதயமும்‌ 
ஏச ட கக்கு! அவர்‌ புற்றுநோயால்‌ பாதிக்குப்பட்டிருப்‌ 


டதர்கான. அறிகுறிகள்‌ கொஞ்சம்‌ கொஞ்சமாக வெளியே தெரியத்‌ 
துவங்கன 

என்றவர்‌ - வேதுனைகளைய்‌ பொறுத்துக்கொண்டு ஒரு 
நாளைக்குக்‌ குறைந்தபட்சம்‌ மூன்று கூட்டங்களைத்‌ தொடர்ந்து 
நடத்தினார்‌ 

பினாங்கில்‌ அவர்‌ கூட்டத்தை நடத்தியபோது, கட்டிலில்‌ 


கிடத்கப்பட்டவாகவே மேடைக்குத்‌ தூக்கி வரப்பட்டார்‌! படுத்த 
படியேதான்‌. அவர்‌ ஒரு மொழியெயர்ப்பானரின்மூலம்‌ தனது 
செய்தியைக்‌ கொடுத்தார்‌! 

சங்க மேடையில்‌ மரிக்க வேண்டும்‌ என்பதே என்‌ 
வாஞ்சையாக இருக்கிறது” என்று ஜாண்‌ கங்‌ சூறிப்பிட்டுள்ளார்‌! 


சபைகளைப்‌ ட்‌: ட 


ண்டு ஜனவரி மாதம்‌ தால்லாந்திலிருந்து வந்த 
ல்‌ அந்த நாட்டுக்குச்‌ சென்றார்‌. 


நத முறை வடக்கே சியங்மாய்‌ வரை சென்று பல பட்டணங்‌ 
களில்‌ கூட்டங்களை நடத்தினார்‌. ஜாண்‌ கங்கின்‌ எளிய ஆடையும்‌, 

அணுகுமுறையும்‌ உடனடியாகத்‌ தாய்லாந்து கிறிஸ்தவர்களின்‌ 
கவனத்தை ஈர்த்தது! 

ஜாண்‌ சுங்கின்‌ ஊழியத்தைப்‌ பற்றி மறைதிரு பூன்‌ மார்க்‌ 
“அவர்‌ கொஞ்சமாகப்‌ பேசினார்‌; ஆனால்‌ அதிகமாகப்‌ பிரசங்கித்தார்‌; 
இன்றும்‌ அதிகமாக ஜெபித்தார்‌!” என்று குறிப்பிட்டுள்ளார்‌! 


இந்தக்‌ கூட்டங்களின்‌ மூலம்‌ பார்வையற்ற பலர்‌ பார்வையைப்‌ 
பெற்றதாகவும்‌, உடல்‌ ஊனமுற்றவர்கள்‌ எழுந்து நடந்ததாகவும்‌, பேச 
முடியாதவர்கள்‌ வாய்திறந்து பேசியதாகவும்‌, இன்னும்‌ பலவித 
நோய்கள்‌ குணமாக்கப்பட்டதாகவும்‌ பூன்‌ மார்க்‌ குறிப்பிட்டுள்ளார்‌. 


1915லிருந்து 1935வரை தாய்லாந்தில்‌ சபை உறுப்பினர்களின்‌ 
எண்ணிக்கை படிப்படியாகக்‌ குறைந்துகொண்டே வந்தது. ஆனால்‌ 
ஜாண்‌ சுங்கின்‌ ஊழியங்களுக்குப்‌ பிறகு இந்த எண்ணிக்கை 
கணிசமாக உயரும்படி தேவன்‌ கிருபை செய்தார்‌! 


1939ஆம்‌ ஆண்டு ஜாண்‌ சுங்‌ இங்கே தனது ஊழியத்தை 
முடித்தபோது, பல நற்செய்திக்‌ குழுக்கள்‌ உருவாக்கப்பட்டன. 
நாடெங்கும்‌ எழுப்புதலின்‌ அக்கினி அவிந்து போகாமலிருக்கும்படி 
இவை காத்துக்‌ கொண்டன! 


அடுத்த ஆண்டே ஜப்பான்‌ தாய்லாந்தை ஆக்கிரமிப்புச்‌ 
செய்தது. பல சபைத்‌ தலைவர்கள்‌ சிறையில்‌ அடைக்கப்பட்டார்கள்‌. 
என்றாலும்‌ ஜாண்‌ சுங்கின்‌ ஊழியத்தினால்‌ பலப்படுத்தப்பட்டிருந்த 
தாய்லாந்து சபை இந்த இரண்டாம்‌ உலகப்‌ போரின்‌ கொடுமைகளைச்‌ 
சகித்து, தன்‌ விசுவாசத்தைக்‌ காத்துக்கொண்டது! 


கிழக்கிந்தியத்‌ தீவுகளில்‌ ஊழியம்‌ 


தற்போது இந்தோனேஷியா என்று அழைக்கப்படும்‌ 
கிழக்கிந்தியத்‌ தீவுகளில்‌ சீன மொழி பேசும்‌ சீன இனத்தவர்‌ பலர்‌ 
இருந்தார்கள்‌. அவர்களுக்கு நற்செய்தியை அறிவிப்பதற்காக ஜாண்‌ 
சுங்‌ தனது எஞ்சிய பலத்தைச்‌ செலவிட்டார்‌! 


118 எழுப்புதல்‌ வீரர்‌ ஜாண்‌ கங்‌ 
ஜாவா தீவின்‌ கிழக்குப்பகுதியிலுன்ன கரபயக இப்போ 
ஜாகர்தா) என்ற ப்‌ பட்‌ 32ல்‌ ம்‌ ்‌ டா 
2 த ன்ற துறைமுகப்‌ பட்டினத்தில்‌ 1939ஆம்‌ ஆண்டு ஜனவரி 
மாதம்‌ முதல்‌ கூட்டம்‌ நடத்தப்‌ பட்டது. 
கரும்பலகையில்‌ சிறுசிறு படங்களை வரைந்து காணாமற்‌ 
போன ஆட்டுக்குட்டியைப்‌ பற்றிய தனது பிரசங்கத்தை உயிர்த்‌ 
துடிப்புள்ள செய்தியாகக்‌ கொடுத்தார்‌ ஜாண்‌ சுங்‌. 
இழந்து போனவர்கள்‌ தேவனிடம்‌ வந்து சேருமாறு ஊக்கமாக 
வேண்டுகோள்‌ விடுத்தார்‌! அந்த வேண்டுகோளுக்குச்‌ 
செவிசாய்க்காமல்‌ இருக்க ஒருவராலும்‌ முடியவில்லை! 
பரிசுத்த ஆவியானவர்‌ ஒவ்வொருவரின்‌ உள்ளத்திலும்‌ கிரியை 
செய்தார்‌! 
அடுத்துவரும்‌ 22 கூட்டங்களில்‌ சுவிசேஷம்‌ முழுமையாகப்‌ 
போதிக்கப்படும்‌ என்று ஜாண்‌ சுங்‌ அறிவித்தார்‌! 
காலை, மதியம்‌, மாலை மூன்று வேளையும்‌ தொடர்ந்து 
கூட்டங்கள்‌ நடத்தப்பட்டன. கூடிவந்தவர்களில்‌ பெரும்பாலானவர்கள்‌ 
வணிகராக இருந்தபோதிலும்‌ அவர்கள்‌ தங்கள்‌ கடைகளை 
அடைத்துவிட்டு கூட்டங்களுக்கு வந்தார்கள்‌. இதுவே ஒரு பெரிய 
அற்புதமாகக்‌ கருதப்பட்டது! 
கூடிவந்தவர்கள்‌ அனைவருமே தங்கள்‌ பாவங்களைக்‌ குறித்து 
உணர்த்தப்பட்டு, மனந்திரும்பி, கிறிஸ்துவை ஏற்றுக்கொண்டார்கள்‌. 
தொடர்ந்து வெற்றிகரமான கிறிஸ்தவ வாழ்க்கை வாழ்வதற்குத்‌ 
தேவையான போதனைகளையும்‌ முழுமையாகப்‌ பெற்றுக்‌ 
கொண்டார்கள்‌! 
அதுமட்டுமின்றி கிறிஸ்துவை அறியாத இலட்சக்கணக்‌ 
கானவர்களுக்கு அவரைப்‌ பற்றிச்‌ சாட்சிகூற வேண்டுமென்ற 
தூண்டுதலைப்‌ பெற்றார்கள்‌. 
உடனடியாக ஒவ்வொன்றிலும்‌ மூன்று பேரைக்‌ கொண்ட நற்‌ 
செய்திக்‌ குழுக்கள்‌ உருவாக்கப்பட்டன. ஒவ்வொருவருடைச்‌ பெயரும்‌ 
எண்ணும்‌ பொறிக்கப்பட்ட முக்கோண வடிவக்கொடிகள்‌ 

தயாரிக்கப்பட்டன! அந்தக்‌ கொடியின்‌ நடுவே சிவப்பு வண்ணச்‌ 
சிலுவை வரையப்பட்டிருந்தது! 

அடுத்த நாளே இந்த ஒவ்வொரு குழுவும்‌ தனக்குரிய 
கொடியை ஏந்தியபடி பள்ளிகளிலும்‌, மருத்துவமனைகளிலும்‌ நற்‌ 
செய்தி அறிவிக்கப்‌ புறப்பட்டுவிட்டது! 


குணமாகுதலின்‌ அற்புதம்‌ 

சுரபயாவை விட்டுச்‌ செல்வதற்கு முன்பாக நோயுற்றவர்‌ 
களுக்காக ஜெபிக்கும்‌ கூட்டமொன்றையும்‌ ஜாண்‌ சுங்‌ நடத்தினார்‌. 

அதற்கு முன்னர்‌ மூன்று நாட்கள்‌ தொடர்ந்து எழுப்புதல்‌ 
கூட்டங்களுக்கு வந்தவர்கள்‌ மட்டுமே இந்தக்‌ கூட்டத்துக்கு 
அனுமதிக்கப்பட்டனர்‌. இதற்கு நிரூபணமாக அவர்கள்‌ தங்கள்‌ தங்கள்‌ 
போதகர்களிடமிருந்து கையொப்பம்‌ வாங்கிவர வேண்டியிருந்தது! 

யாக்கோபு 5:14-16 வசனங்களைக்‌ கொண்டு அவர்‌ முதலில்‌ 
பிரசங்கம்‌ செய்தார்‌. 

“இதோ உங்கள்‌ சபையின்‌ மூப்பனாக நான்‌ உங்கள்‌ முன்னால்‌ 
நிற்கிறேன்‌. என்னுடைய சொந்த சக்தியில்‌ நான்‌ இங்கே வரவில்லை. 
ஆண்டவருடைய நாமத்தில்‌ நான்‌ உங்களிடம்‌ வருகிறேன்‌. என்‌ 
கைகளில்‌ நான்‌ எந்த மந்திர சக்தியையும்‌ பெற்றிருக்கவில்லை. 
எனவே என்னிடமிருந்து எதையும்‌ எதிர்பாராதிருங்கள்‌. என்னருகே 
நிற்பவரையே விசுவாசத்தோடு நோக்கிப்‌ பாருங்கள்‌. நான்‌ 
அவருடைய ஊழியன்‌ மட்டுமே!” என்று கூறிய ஜாண்‌ சுங்‌ லூக்கா 
7:22, மாற்கு 16:18 வசனங்களை வாசித்துக்‌ காட்டினார்‌. 

பிறகு நோயாளிகளை ஒவ்வொருவராக முன்னால்‌ கொண்டு 
வரும்படி கேட்டுக்‌ கொண்டார்‌. அவர்களின்‌ அருகே முழங்காற்படி 
யிட்டு, எண்ணெய்‌ பூசி, நோய்‌ நீங்கும்படி கட்டளையிட்டார்‌. 

ஆண்டவர்‌ அற்புதமான விடுதலையைக்‌ கொடுத்தார்‌. அன்று 
மாலையே துதிக்‌ கூட்டம்‌ நடத்தப்பட்டது. அற்புத சுகம்‌ பெற்றவர்கள்‌ 
முன்னால்‌ வந்து சாட்சி கூறி, தேவனைத்‌ துதித்தார்கள்‌. இவர்களில்‌ 


120 எழுப்புதல்‌ வீரர்‌ ஜாண்‌ சுங்‌ 


பெரும்பாலானோர்‌ கர்த்தருடைய ஊழியத்துக்கென்று தங்களை 
ஒப்புக்கொடுத்தார்கள்‌! 

மாடியன்‌, சேகா, பாண்டுங்‌, படாவியா போன்ற பல 
பட்டணங்களிலும்‌ தொடர்ந்து இதேபோன்ற கூட்டங்களை நடத்தினார்‌ 
ஜாண்‌ சுங்‌. இடைவிடாமல்‌ தொடர்ந்து இந்தக்‌ கூட்டங்கள்‌. நடத்தப்‌ 
பட்டன! ட 

கிழக்கிந்தியத்‌ தீவுகளில்‌ எழுப்புதல்‌ பரவியது! 

நோய்களினால்‌ பாதிக்கப்பட்டு, இருதயக்‌ கோளாறையும்‌ 
கொண்ட ஒரு நோஞ்சான்‌ மனிதரால்‌ எப்படி இவ்வாறு சுற்றித்‌ திரிந்து 
வல்லமையாகக்‌ கிரியை செய்ய முடிகிறது என்று டச்சு 
அருட்பணியாளர்கள்‌ வியப்படைந்தார்கள்‌! 

தேவனுடைய கிருபை மட்டுமே தனக்குப்‌ போதும்‌ என்று ஜாண்‌ 
சுங்‌ ஏற்றுக்கொண்டிருந்தபடியால்தான்‌ இது சாத்தியமாயிற்று! 


மறுபடியும்‌ வந்தார்‌ ! 

மார்ச்‌ இறுதியில்‌ ஹாங்காய்‌ திரும்பிய ஜாண்‌ சுங்‌ பிறகு 
சிங்கப்பூர்‌ சென்று 'கோல்டன்‌ லிங்க்‌ வேதாகமப்‌ பள்ளியின்‌ 
பட்டமளிப்பு விழாவில்‌ கலந்து கொண்டார்‌. நற்செய்திக்‌ குழுக்களின்‌ 
நானூறு தலைவர்களுக்குப்‌ பயிற்சியளித்தார்‌. 

அதன்பின்னர்‌ மலாய்‌ தீபகற்பத்திலும்‌, பினாங்கிலும்‌ கூட்டங்‌ 
களை நடத்திவிட்டு, 1939ஆம்‌ ஆண்டு ஆகஸ்ட்‌ மாதம்‌ மறுபடியும்‌ 
கிழக்கிந்தியத்‌ தீவுகளுக்கு வந்தார்‌. 

இந்த முறை படாவியாவில்‌ முதல்‌ கூட்டம்‌ நடத்தப்பட்டது. 


அவ்வேளையில்‌ செல்வந்தரான சீனர்‌ ஒருவர்‌ ஜாண்‌ சுங்கைப்‌ 
பற்றிக்‌ கேள்விப்பட்டு, தன்னை அவருக்கு அறிமுகப்படுத்தி வைக்கும்‌ 
படி ஒரு விசுவாசியிடம்‌ கேட்டுக்‌ கொண்டார்‌. அந்தச்‌ செல்வந்தர்‌ 
கிறிஸ்துவை ஏற்றுக்கொண்டிருக்கவில்லை! 

ஒரு பெரும்‌ தொகையைக்‌ காகிதத்தில்‌ சுற்றி வைத்திருந்த 
அவர்‌ ஜாண்‌ சுங்கைச்‌ சந்தித்தபோது அவரிடம்‌ அதை நீட்டினார்‌! 


ஒய்வெடுக்காமல்‌ கடுமையாக உழைத்தார்‌! 121 


ஆனால்‌ ஜாண்‌ சுங்கோ அதை ஏற்றுக்கொள்ளவில்லை ! 

“நீர்‌ கிறிஸ்துவை ஏற்றுக்கொள்ளவில்லை. மனந்திரும்பி, 
அவரை உமது ஆண்டவராக ஏற்றுக்கொள்ளும்‌” என்று கூறிவிட்டுச்‌ 
சென்றுவிட்டார்‌! 

வெறும்‌ பெருமைக்காகக்‌ காணிக்கை கொடுக்க வந்த அந்தச்‌ 
செல்வந்தர்‌ திகைத்துப்போய்‌ நின்றுவிட்டார்‌! 

பண விஷயத்தைப்‌ பொருத்தமட்டில்‌ ஜாண்‌ சுங்‌ எப்போதுமே 
கவனமாக இருந்தார்‌! 

“பணத்தைக்‌ குறித்து எப்போதுமே கவனமாக இரு. 
பெண்களைக்‌ குறித்து எப்போதுமே கவனமாக இரு. தேவன்‌ 
வழிநடத்திச்‌ செல்லும்‌ இடத்துக்கு அவரைப்‌ பின்பற்றிச்‌ செல்வதில்‌ 
கவனமாக இரு. தேவன்‌ அழைக்கும்போது 'அவரே கதவைத்‌ திறந்து 
கொடுப்பார்‌” என்று ஊழியத்துக்கு முன்வருபவர்களுக்கு ஜாண்‌ சுங்‌ 
ஆலோசனை கொடுத்துவந்திருக்கிறார்‌! 

தொடர்ந்து பல இடங்களில்‌ அவர்‌ கூட்டங்களை 
நடத்தினாலும்‌ அவரது முதுகுவலி கடுமையாகிக்‌ கொண்டே வந்தது! 
எதையாவது ஆதாரமாகப்‌ பற்றிக்‌ கொண்டுதான்‌ அவரால்‌ பிரசங்கம்‌ 
செய்ய முடிந்தது! ஒவ்வொரு கூட்டம்‌ துவங்குமுன்னரும்‌ ஒத்தடம்‌ 
கொடுத்து வேதனையைக்‌ குறைக்க வேண்டியிருந்தது! 

என்றாலும்‌ அவரது பிரசங்கம்‌ தனது வல்லமையில்‌ 
கொஞ்சமும்‌ குறையவில்லை! 

தொடர்ந்து மூன்று மாதங்கள்‌ ஒவ்வொரு தீவாகச்‌ சுற்றிவந்து 
அவர்‌ கூட்டங்களை நடத்தினார்‌. 


இடையே செப்டம்பர்‌ 19 முதல்‌ 29 வரை சுரபயாவில்‌ பத்து 
நாட்கள்‌ பயிற்சிப்‌ பள்ளி ஒன்றையும்‌ நடத்தினார்‌. ஜாவா தீவின்‌ பல 
பட்டணங்களிலிருந்து 2000 பேர்‌ வந்து ஊழியத்தில்‌ பயிற்சி பெற்றனர்‌. 
500 புதிய நற்செய்திக்‌ குழுக்கள்‌ உருவாக்கப்பட்டன ! 

இரவு நேரக்‌ கூட்டங்களில்‌ ஐயாயிரத்துக்கும்‌ மேற்பட்டோர்‌ 
கலந்துகொண்டனர்‌! 


பட எழுப்புதல்‌ வீரர்‌ ஜாண்‌ குங்‌ 


இந்தக்‌ கூட்டங்களின்‌ வல்லமையான தாக்கத்தை வேதாகம 
சங்கம்‌ மிகத்‌ தெளிவாக உணர்ந்தது! சீன மற்றும்‌ மலாய்‌ 
மொழியிலான புதிய ஏற்பாடுகள்‌, வேதாகமங்கள்‌ அனைத்தும்‌ விற்றுத்‌ 
தீர்ந்தன! உடனடியாக மற்ற இடங்களிலிருந்து வேதாகமங்களைத்‌ 
கருவிக்க வேண்டியிருந்தது! 

விசுவாசிகள்‌ மத்தியில்‌ வேதாகமத்தைப்‌ பற்றிய தணியாத 
தாகத்தை உருவக்குவதில்‌ ஜாண்‌ கங்‌ வெற்றி கண்டிருந்தார்‌! 

சபைகளில்‌ உறுப்பினர்கள்‌ எண்ணிக்கை அதிகரித்தது. பல 
ஆலயங்கள்‌ இடிக்கப்பட்டு பெரிதாகக்‌ கட்டப்பட வேண்டியிருந்தன ! 

ஜாய்லாந்தைப்‌ போலவே இங்கும்‌ சோதனையின்‌ நாட்கள்‌ 

ரைவிலேயே துவங்கின! இரண்டாம்‌ உலகப்‌ போரின்போது 

கிழக்கிந்தியத்‌ தீவுகள்‌ எதிரிகளின்‌ ஆக்கிரமிப்புக்கு ஆளானது! 

பல அருட்பணியாளர்கல்‌ கொல்லப்பட்டனர்‌! கிறிஸ்தவர்கள்‌ 
சித்திவகை செய்யப்பட்டனர்‌! 

என்றாலும்‌ எழுப்புதலைப்‌ பெற்றிருந்த சீனச்‌ சபைகள்‌ தங்கள்‌ 
விசுவாசத்தைக்‌ காத்துக்‌ கொண்டன! பாடுகள்‌ மத்தியில்‌ இன்னும்‌ 
பலர்‌ கிறிஸ்துவை எற்றுக்கொண்டனர்‌! சபைகள்‌ வளர்ச்சியைப்‌ 
பெற்றனவேயொழிய பின்வாங்கிப்‌ போகவில்லை! 


௮ 
கு 


ச்‌ 


விடைபெற்றார்‌ ஜாண்‌ சுங்‌! 

1939ஆம்‌ ஆண்டு நவம்பர்‌ 13ஆம்‌ நாள்‌ ஜாண்‌ சுங்‌ 
சிங்கப்பூருக்குச்‌ சென்றார்‌. ஒருவார காலம்‌ பல சபைகளில்‌ 
கூட்டங்கள்‌ நடத்தப்பட்டன! நாள்தோறும்‌ மூன்று கூட்டங்களை 
நடத்தினார்‌ ஜாண்‌ சுங்‌! 349 பேர்‌ கிறிஸ்துவை எற்றுக்‌ கொண்டனர்‌! 
21 புதிய நற்செய்திக்‌ குழுக்கள்‌ உருவாக்கப்பட்டன ! . 

இடையே மலேயாவுக்குச்‌ சென்று கிளாங்‌, பிளாங்‌ போன்ற 
இடங்களிலும்‌ அவர்‌ கூட்டங்களை நடத்தினார்‌. 

சிங்கப்பூர்‌ துறைமுகத்தில்‌ விசுவாசிகளிடம்‌ விடைபெற்ற 
போது, தான்‌ அடுத்த ஆண்டு மறுபடியும்‌ வருவதாகக்‌ கூறினார்‌ 
ஜாண்‌ சுங்‌. ஆனால்‌ ஆண்டவருடைய சித்தம்‌ அதுவாக 
இருக்கவில்லை! 

1 


மரணப்படுக்கையிலும்‌ சாட்சி 


கூறினார்‌ ! 


சுரபயாவில்‌ தனது கடைசிக்‌ கூட்டத்தின்போது | ஜாண்‌ சுங்‌ 
முழங்காலில்‌ நின்றபடியேதான்‌ பிரசங்கம்‌ செய்ய வேண்டியிருந்தது. 
அவரது முதுகு வலியும்‌ இடுப்பு வலியும்‌ கடுமையாக 
ஆகிவிட்டிருந்ததே இதற்குக்‌ காரணம்‌! 

1940ம்‌ ஆண்டு துவக்கத்தில்‌ அவர்‌ ஷாங்காய்‌ நகரிலிருந்த 
தன்னுடைய வீட்டுக்குத்‌ திரும்பியபோது, தொடர்ந்து அவருக்கு வலி 
ஏற்பட்டுக்‌ கொண்டிருந்தது! 

என்றாலும்‌ ஒவ்வொரு ஞாயிற்றுக்கிழமையும்‌ அவர்‌ தன்‌ 
நெருங்கிய நண்பர்களை வீட்டுக்கு அழைத்து வேதாகம 
சத்தியங்களை அவர்களுக்குப்‌ போதிப்பார்‌. கிட்டத்தட்ட ஒரு மணி 
நேரம்‌ பிரசங்கம்‌ செய்தபிறகு அவர்கள்‌ ஒவ்வொருவருக்காகவும்‌ 
ஜெபங்களை ஏறெடுப்பார்‌. 

பிரசங்கம்‌ செய்யும்போதும்‌, ஜெபம்‌ செய்யும்போதும்‌ தனது 
வேதனையைப்‌ பற்றிய உணர்வு அவருக்கு இராது. ஆனால்‌ 
கூட்டத்தை முடித்தவுடன்‌ வலி திரும்பிவிடும்‌! 


தினசரி ஒழுங்குகள்‌ 
உடல்‌ பலவீனம்‌, வேதனையின்‌ மத்தியிலும்‌ அவர்‌ தனது 
தினசரி ஒழுங்கைக்‌ கைவிட்டுவிடவில்லை. நாள்தோறும்‌ 

வேதாகமத்தின்‌ பதினொரு அதிகாரங்களைப்‌ படித்து, குறிப்புகளை 
எழுதி வைப்பார்‌. பரிந்துரை ஜெபங்களை ஏறெடுக்கவே அவர்‌ அதிக 
நோத்தைச்‌ செலவிட்டு வந்தார்‌! 

டயரி எழுதும்‌ பழக்கத்தையும்‌ அவர்‌ விட்டுவிடவில்லை. 
தன்னால்‌ எழுத முடியாமல்‌ போனபோது, தான்‌ சொல்லச்‌ சொல்ல 
எழுதி வைப்பதற்கு அவர்‌ மற்றவர்களின்‌ உதவியை ஏற்றுக்‌ 
கொண்டார்‌! 


அவர்‌ பேசிய இறுதிக்‌ கூட்டம்‌ ! 
இந்த நிலைமையிலும்‌ ஷாங்காயிலுள்ள ஒரு பெரிய 
ஆலயத்தில்‌ அவர்‌ பேசுவதற்கு ஏற்பாடு செய்யப்பட்டது! 
அவரது பிரசங்கத்தைக்‌ கேட்கக்‌ கூடிவந்தவர்களால்‌ ஆலயம்‌ 
நிரம்பி வழிந்தது! 
“இரவிலே திருடன்‌ வருகிறவிதமாய்க்‌ கர்த்தருடைய நாள்‌ 
மென்று நீங்களே நன்றாய்‌ அறிந்திருக்கிறீர்கள்‌” (1தெச. 5:2) என்ற 


வசனத்தின்‌ அடிப்படையில்‌ அவர்‌ தனது இறுதிச்‌ செய்தியைக்‌ 
கொடுத்தார்‌! 


மருத்துவமனையில்‌ ஜாண்‌ சுங்‌! 
நவம்பர்‌ 15ஆம்‌ நாள்‌ வேதனை அதிகமாகி ஜாண்‌ சுங்‌ 


கடுமையாக நோய்வாம்ப்பட்டார்‌. அவர்‌ பீகிங்‌ மருத்துவக்‌ கல்லூரி 
மருத்துவமனைக்குச்‌ சென்று உடனடியாகச்‌ சிகிச்சையை ஏற்றுக்‌ 
கொள்ள வேண்டுமென்று மருத்துவர்கள்‌ கூறிவிட்டார்கள்‌! 


ஆனால்‌ டிசம்பர்‌ 4ஆம்‌ நாள்தான்‌ அவரால்‌ ஷாங்காயை 
டுப்‌ புறப்பட முடிந்தது! புறப்படும்போது அவர்‌ தன்னுடைய நண்பர்‌ 
ரிடம்‌ “நான்‌ மற்றவர்களுக்காக ஜெபித்து வந்திருக்கிறேன்‌. 
பாது மற்றவர்கள்‌ எனக்காக ஜெபிக்க வேண்டும்‌” என்று 








வேண்டிக்‌ கொண்டார்‌! 
பீகிங்கில்‌ அவர்‌ காசநோயோடு சேர்த்து புற்றுநோயினாலும்‌ 
பாதிக்கப்பட்டி ருக்கிறார்‌ என்பது உறுதிப்படுத்தப்பட்டது! 

டிசம்பர்‌ 14ஆம்‌ நாளும்‌ 1941ஆம்‌ ஆண்டு ஜனவரி 28ஆம்‌ 
நாளும்‌ அவருக்கு இரு அறுவைச்‌ சிகிச்சைகள்‌ செய்யப்பட்டன. 
தொடர்ந்து ஆறு மாதங்கள்‌ அவர்‌ மருத்துவமனையிலேயே இருக்க 
வேண்டியிருந்தது! 
இளைப்பாறச்‌ சென்றார்‌ ! 

ஜூலை 7ஆம்‌ நாள்‌ மருத்துவமனையிலிருந்து விடுவிக்கப்‌ 
பட்ட அவர்‌ இளைப்பாறும்படி மேற்குமலைப்‌ பகுதிக்குச்‌ சென்றார்‌. 

ஆனால்‌ மற்றொரு சோதனையையும்‌ அவர்‌ சந்திக்க வேண்டி 
யிருந்தது! 

ஜூலை 16ஆம்‌ நாள்‌ எஞ்சியிருந்த அவருடைய ஒரே மகன்‌ 
யோசுவா ஷாங்காய்‌ நகரில்‌ இறந்துபோன செய்தி அவரைத்‌ 
தாக்கியது! என்றாலும்‌ அவர்‌ வேதவசனங்களின்மூலம்‌ தனக்கு 
ஆறுதலைத்‌ தேடிக்‌ கொண்டார்‌! 

ஆகஸ்ட்‌ 20ஆம்‌ நாள்‌ ஜாண்‌ சுங்கின்‌ மனைவி தங்கள்‌ மூன்று 
பெண்பிள்ளைகளையும்‌ கூட்டிக்‌ கொண்டு மேற்கு மலைக்கு வந்து 
சேர்ந்தார்‌. அங்கே அவர்கள்‌ ஒரு வீட்டை எடுத்துத்‌ தங்கினார்கள்‌. 


வேதபாடங்கள்‌ 

ஒரளவு உடல்நலம்‌ பெற்றவுடன்‌ ஜாண்‌ சுங்‌ அந்த வீட்டிலேயே 
அன்றாட வேதபாட வகுப்புக்களை நடத்தத்‌ துவங்கினார்‌. 

தேவனைத்‌ துதித்துப்‌ பதினைந்து பாமாலைப்‌ பாடல்களை 
எழுதினார்‌. சீனாவிலும்‌ தெற்காசிய நாடுகளிலும்‌ இயங்கிவந்த 
நற்செய்திக்‌ குழுக்களுக்குப்‌ பத்தொன்பது பொதுவான நிருபங்களை 
எழுதி, தொடர்ந்து எழுப்புதலுக்காக ஜெபித்து வரும்படி அவர்களை 
ஊக்குவித்தார்‌! 

1942ஆம்‌ ஆண்டு துவங்கியது. ஜாண்‌ சுங்‌ வேதாகமம்‌ 
முழுவதையும்‌ உருவகக்‌ கதைகளாகப்‌ படைக்கத்‌ துவங்கினார்‌. 

ஒவ்வொரு நாள்‌ குடும்ப ஜெப வேளையிலும்‌ அவர்‌ இதைக்‌ 
கதையாகத்‌ தொகுத்துக்‌ கூறுவார்‌. அவரது குடும்ப உறுப்பினர்கள்‌ 
இதை எழுதி வைத்தார்கள்‌. 


மழ ரப ராயு (11மஐ 0 

அவரது மரணத்துக்குப்‌ பின்னர்‌ 1951 ஆம்‌ ஆண்டு இது ஒரு 
நூலாக வெளியிடப்பட்டது. அவரது வேதாகம அறிவுக்கும்‌, வேத 
வசனங்களின்மீது அவர்‌ கொண்டிருந்த வற்றாத வாஞ்சைக்‌இம்‌ இந்த 
நூல்‌ சிறந்த நிரூபணமாகக்‌ காணப்படுகிறது! 

ஆவிக்குரிய வாழ்க்கையில்‌ ஒரு சபையை வழிநடத்திச்‌ 
செல்வது எப்படி என்பதே இந்த நூலின்‌ மையக்கருவாக இருக்கிறது! 


பரிந்துரை ஜெபங்கள்‌ 

இந்த வேளையில்‌ இரண்டாவது உலகப்‌ போர்‌ தீவிரமடைந்து 
கொண்டிருந்தது. ஒன்றன்பின்‌ ஒன்றாக ஜாண்‌ சுங்‌ ஊழியம்‌ செய்த 
நாடுகள்‌ ஆக்கிரமிக்கப்பட்டன! ஹாங்காங்‌, இந்தோசீனா, தாய்லாந்து, 
சிங்கப்பூர்‌, மலேசியா, பிலிப்பைன்ஸ்‌, கிழக்கிந்தியத்‌ தீவுகள்‌ 
ஒவ்வொரு நாடும்‌ போரின்‌ அவலங்களைச்‌ சந்திக்க நேர்ந்தது! 

இந்த நாடுகளின்‌ சபைகளுக்காக அவர்‌ பாரத்தோடு 
பரிந்துரை ஜெபங்களை ஏறெடுத்து வந்தார்‌! 


உடல்நிலை மோசமாகியது ! 

1943ஆம்‌ ஆண்டு மார்ச்‌ 27ஆம்‌ நாள்‌ டியன்ட்சின்‌ நகரில்‌ 
அவருக்கு மூன்றாவது அறுவைச்‌ சிகிச்சை செய்யப்பட்டது. மூன்று 
மாதங்கள்‌ மருத்துவமனையில்‌ இருந்த பின்னர்‌ அவர்‌ மறுபடியும்‌ 
மேற்கு மலை வீட்டுக்குக்‌ கொண்டு வரப்பட்டார்‌. 

அவரது பதினைந்தாண்டு கால ஊழியம்‌ முடிவடையும்‌ கட்டம்‌ 
நெருங்கியது! 

அவர்‌ படுக்கையில்‌ கிடக்க நேரிட்டபோதிலும்‌ அவரைச்‌ 
சந்திக்க வந்தவர்களுக்குச்‌ சாட்சி கூறி அவர்களுக்காக ஜெபித்தார்‌. 
இவ்வாறு மரணப்படுக்கையிலும்‌ அவர்மூலம்‌ பலர்‌ ஆசீர்வாதத்தைப்‌ 
பெற்றனர்‌! 

1944ஆம்‌ ஆண்டு ஜூன்‌ 12 ஆம்‌ நாள்‌ அவருக்கு மறுபடியும்‌ 
அறுவைச்‌ சிகிச்சை செய்யப்பட்டது. அவாது நிலைமை இன்னும்‌ 
மோசமாகியது! 


DL ஆ 

இறுதிநாட்கள்‌ 

தனது இறுதி நாட்களைக்‌ குடும்பத்தாருடன்‌ கழிக்கும்படி 
ஜூலை முதல்‌ நாள்‌ ஜாண்‌ சுங்‌ மேற்கு மலையிலிருந்த வீட்டுக்குக்‌ 
கொண்டுவரப்பட்டார்‌. 

இரண்டு நண்பர்களின்‌ உதவியோடு அவர்‌ சபைகளுக்கான 

தனது இறுதிச்‌ செய்திகளைக்‌ கொடுத்தார்‌. அவர்கள்‌ அவற்றை எழுதி 
வைத்தார்கள்‌. 

“வருங்கால ஊழியம்‌ ஜெப ஊழியமாகவே இருக்கும்‌” என்பது 
அவர்‌ திருச்சபைக்குக்‌ கொடுத்த இறுதிச்‌ செய்தியாகும்‌! 

போர்‌ முடிந்த வேளையில்‌ இந்த வார்த்தைகள்‌ எத்தனையோ 
சீன மாணவர்களை உற்சாகப்படுத்தி, அவர்களைப்‌ பொதுவுடமை 
ஆட்சியின்‌ அடக்குமுறையின்‌ மத்தியிலும்‌ ஊழியம்‌ செய்வதற்குப்‌ பலப்‌ 
படுத்தியிருக்கிறது! 

ஆகஸ்ட்‌ 16ஆம்‌ நாள்‌ அவர்‌ தன்‌ மனைவியிடம்‌ தான்‌ மரிக்கப்‌ 
போவதாக அறிக்கையிட்டார்‌. அன்றிரவு அவர்‌ சுயநினைவை 
இழந்தார்‌! 

ஆனால்‌ மறுநாள்‌ சிறிது நேரம்‌ நினைவைப்‌ பெற்ற அவர்‌ 
மெல்லிய ... குரலில்‌ மூன்று பாமாலைப்‌ பாடல்களைப்‌ பாடினார்‌! 
வேதனையின்‌ மத்தியிலும்‌ அவர்‌ சந்தோஷத்தையும்‌ சமாதானத்தையும்‌ 
கண்டார்‌! 

நள்ளிரவு நேரம்‌. அவர்‌ தன்‌ மனைவியிடம்‌ “பயப்படாதே. 
ஆண்டவர்‌ இயேசு வாசலண்டை நிற்கிறார்‌. பயப்படுவதற்கு என்ன 
இருக்கிறது ?” என்று கூறி அவரைத்‌ தேற்றினார்‌. 

அடுத்த நாள்‌. ஆகஸ்ட்‌ 18ஆம்‌ நாள்‌. காலை ஏழு மணிக்கு 
ஜாண்‌ சுங்‌ தனது 42ஆவது வயதில்‌ ஜீவ கிரீடத்தைப்‌ பெற்றவராகத்‌ 
தன்‌ ஒட்டத்தை முடித்துக்‌ கொண்டார்‌! 

“கர்த்தருக்குள்‌ , மரிக்கிறவர்கள்‌ இதுமுதல்‌ பாக்கியவான்கள்‌ 
என்றெழுது; அவர்கள்‌ தங்கள்‌ பிரயாசங்களை விட்டொழிந்து இளைப்‌ 
பாறுவார்கள்‌; -அவர்களுடைய கிரியைகள்‌ அவர்களோடே 
கூடப்போம்‌" (வெளி. 14:13). 


அஸ்து 


எழுப்புதல்‌ வீரர்‌ 


ஜாண்‌ சுங்‌ 


i 
தனது வல்லமையான பிரசங்கங்களின்‌ னில்‌ | { 
அற்புதமான கனிகொடுக்கும்‌ ஊழியத்தின்‌ மூலமாகவும்‌ ஓர்‌ | 
நூற்றாண்டின்‌ தலைசிறந்த பிரசங்கியார்‌ என்ற பெயரைப்‌ _ பெற்று! 
விளங்குகிறார்‌ ஜாண்‌ சுங்‌. TH 
சீனாவில்‌ மட்டுமின்றி பல கிழக்காசிய நாடுகளிலும்‌ ஜீவனுள்ள" 
எழுப்புதல்‌ பரவும்படி செய்த இவர்‌ : “அக்கினி ஜூவாலை” என்று! 
கூறப்படத்‌ தகுதி பெற்றவர்‌! 
1926ஆம்‌ ஆண்டு தனது 25ஆவது வயதில்‌ க வெரிக்கான்க்‌ 
ஒஹையோ மாநிலப்‌ பல்கலைக்‌ கழகத்தில்‌ வேதியியல்‌ துறையிஃ 
டாக்டர்‌ பட்டம்‌ பெற்றார்‌. 
தேவனால்‌ தொடப்பட்ட இவர்‌ தனது பேராசிரியப்‌ பஷிர்‌ 
வாய்ப்புக்களை உதறிவிட்டு, தன்‌ தாய்நாடான சீனாவுக்கு வந்து 
எழுப்புதல்‌ கூட்டங்களை நடத்தத்‌ துவங்கினார்‌. | 
ஆறே மாதங்களில்‌ 33 பட்டணங்களில்‌ 900 எழுப்புதல்‌ 
கூட்டங்களை நடத்தினார்‌. 14000 சீன மக்கள்‌ கிறிஸ்துவை ஏற்றுக்‌ 
கொண்டனர்‌. 3000 பேர்‌ முழுநேர ஊழியத்துக்கு முன்வந்தனர்‌! | 
இவ்வாறு இவரது ஊழியத்தினால்‌ நற்செய்தி ஊழியத்‌ 
மேற்கொண்டவர்கள்‌ ஆயிரக்கணக்கானோர்‌! 
இந்த வல்லமையான ஊழியம்‌ தொடர்ந்தது. தனது 44ஆலது 
வயதில்‌ மரிப்பதற்கு முன்பாக சீனாவில்‌ மட்டுமின்றி, பார்மே 
பிலிப்பைன்ஸ்‌, சிங்கப்பூர்‌, மலேசியா, தாய்லாந்து போன்ற 
நாடுகளிலும்‌ எழுப்புதல்‌ பரவ இவர்‌ கடுமையாக உழைத்தார்‌! 
ஆ... உலகப்‌ போரின்‌ கொடுமைகள்‌, புற்றுநோயின்‌ வேத ற 
இருக்கிறந்றின்‌ நடுவிலும்‌ வல்லமையான ஊழியம்‌ செய்த இவது 
வாலாறு நம்மையும்‌ துடிப்போடு செயல்படத்‌ தூண்‌)ம்‌ 
oo! 
ஜாண்‌ சுங்‌ தனது 42ஆவது 2 
தன்‌ ஓட்டத்தை முடித்துக்‌ கொண்‌, 
“கர்த்தருக்குள்‌ மரிக்கிறவர்கள்‌ பாடு 
என்றெழுது; அவர்கள்‌ தங்கள்‌ பிரயாசங்களை வீட. 
கன்‌ அவர்களுடைய கிரியைகள்‌ 
ப்போம்‌" (வெளி. 14:13). 









